

یہ کتاب فتح طریقت امیر اہل سنت ہانی دعوت اسلامی حضرت علامہ مولانا ابوالخیر محمد الیاس عطّار قادری رضوی فیضی اہل سنت و جماعت
کی ماہیہ کتاب "فیضانِ سنت" (باب: فیضانِ سنت) میں مسائل کی فقہ شافعی کے مطابق تہذیبی اور دیگر ترجمہ و اضافے کے ساتھ تیار کی گئی ہے۔

فیضانِ بِسْمِ اللّٰهِ (شافعی)

صفحہ: 124



فتح طریقت امیر اہل سنت ہانی دعوت اسلامی حضرت علامہ مولانا ابوالخیر محمد الیاس عطّار قادری رضوی
محمد الیاس عطّار قادری رضوی

فیضانِ بِسْمِ اللّٰهِ

(شافعی)

مؤلف:

شیخ طریقت، امیر اہل سنت، بانی دعوتِ اسلامی، حضرت علامہ مولانا
ابوبلال محمد الیاس عطار قادری رضوی دامت برکاتہم العالیہ

ناشر: مکتبۃ المدینہ کراچی

اَلْحَمْدُ لِلّٰهِ رَبِّ الْعٰلَمِيْنَ، وَالصَّلٰوةُ وَالسَّلَامُ عَلٰى خَاتَمِ النَّبِيِّنَ، اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ.

نام کتاب: فیضانِ بسمِ اللہ (شافعی)

مؤلف: شیخ طریقت امیر اہل سنت بانی دعوتِ اسلامی حضرت علامہ مولانا

ابوبلال محمد الیاس عطار قادری رضوی دامت بركاتہم العالیہ

پہلی اشاعت:

ناشر: مکتبۃ المدینہ، فیضانِ مدینہ کراچی

التجا: کسی اور کو یہ کتاب چھاپنے کی اجازت نہیں ہے۔

فہرست

صفحہ	عنوان	صفحہ	عنوان
25	رحمت بھری حکایت	10	پہلے اسے پڑھ لیجئے!
27	باغ کا جھولا	11	فیضانِ بسمِ اللہ
28	100 افراد کا قاتل بخشا گیا	11	درو شریف کی فضیلت
29	قابلِ رشک موت	11	آدھورا کام
31	بسمِ اللہ کہنا کب کفر ہے	11	بسمِ اللہ پڑھتے جائیے
31	فرشتے نیکیاں لکھتے رہتے ہیں	12	جنت سے سامان کی حفاظت کا طریقہ
32	ہر قدم پر ایک نیکی	12	کھلبلی مچ گئی
32	کشتی میں نیکیاں ہی نیکیاں	13	بسمِ اللہ کی ”ب“ کی جامعیت
33	کوئی مانے یا نہ مانے اپنا ثواب کھرا	14	اسمِ اعظم
33	روئے زمین کی سلطنت سے بہتر	14	اسمِ اعظم کے ساتھ دعا قبول ہوتی ہے
34	زہر قاتل بے اثر ہو گیا	15	ٹیڑھی ناک
34	خونفک زہر	17	اعلیٰ حضرت کی کرامت
36	آگ تھی یا باغ	18	پراسرار بوڑھا اور کالا جن
37	حیرت انگیز حادثہ	23	نیت صاف منزل آسان
38	نماز فجر کیلئے جگانا سنت ہے	24	پانچ منی پھول
39	کون پاؤں سے ہلائے؟	24	جیسا دروازہ ویسی بھیک

52	76 ہزار نیکیاں	39	مرتے وقت کلمہ پڑھنے کی فضیلت
53	اُنیس حُرُوف کی حکمتیں	40	موٹا تازہ شیطان
53	قبر سے عذاب اُٹھ گیا	41	نوشیا طین کے نام و کام
54	بچے کی مدنی تربیت کی حکایت	42	گھریلو جھگڑوں کا علاج
57	دعوتِ اسلامی کے تربیتی کورس کی بہار	43	کھانے سے پہلے بسمِ اللہ ضرور پڑھئے
58	قافلے سے روکنے کا نقصان	43	کھانے کو شیطان سے بچاؤ
59	درندوں کا گھر	43	بِسْمِ اللّٰهِ اَوَّلُهٗ وَاٰخِرُهٗ
60	بُخار کا علاج	44	شیطان نے کھانا اُگل دیا
61	”یا نبی“ کے 5 حُرُوف کی نسبت سے بُخار کے 5 علاج	44	نگاہِ مصطفیٰ سے کچھ پوشیدہ نہیں
62	آنکھیں روشن ہو گئیں	45	صدیقِ اکبر نے آپریشن فرمادیا
64	دردِ سر کا علاج	47	(1) آقائے آنکھوں کو روشن فرمادیا!
64	بسمِ اللہ سے علاج کا طریقہ	47	(2) آقائے گلٹیوں کا علاج فرمادیا
65	”یا اللہ“ کے 6 حُرُوف کی نسبت سے آدھے سر کے درد کے 6 علاج	48	(3) آقا کے کرم سے دمہ کے مریض کو شفا ملی
66	”یا مصطفیٰ“ کے 7 حُرُوف کی نسبت سے دردِ سر کے سات علاج	49	(4) آقائے بَرَص کا علاج فرمایا
67	نکسیر چھوٹنے کا علاج	49	(5) آقائے ہاتھ کے آبلے دُرُست کر دیئے
68	دوا کی حکایت		

84	رونگے کھڑے کر دینے والی حکایت	68	دوا پر نہیں خُدا پر بھروسہ رکھئے
86	مدینے کا مسافر	69	رُوح کی سیرانی
89	شرابی ولی بن گیا	69	عُمَدگی سے پڑھنے کی فضیلت
90	باادب بانصیب، بے ادب بے نصیب	69	نام خُدا کی مٹھاس باعثِ نجات ہے
91	جانور بھی ولی کی تعظیم کرتے ہیں	70	قیامت کے لئے نرالی سَند
92	عقیدت مندوں کی بھی مغفرت	71	تُو عذاب سے بچ گیا
93	ممبرک کا غذا اٹھانے کی فضیلت	71	کفن پر لکھنے کا طریقہ
93	مٹی کا شکستہ پیالہ	72	جاہم نے تجھے بخش دیا
94	قافلے پر سرکار صلی اللہ علیہ والہ وسلم کی کرم نوازی	73	خالص عمل کی پہچان
97	سرکار صلی اللہ علیہ والہ وسلم نے کھانا کھلایا	74	آفتیں دُور ہونے کا آسان وِرد
98	”بِسْمِ اللّٰهِ الرَّحْمٰنِ الرَّحِیْمِ“ کے 23 مدنی پھول	74	مشکلیں حل ہوں گی ان شاء اللہ
		75	نئی زندگی
102	”بسم اللہ“ کی 6 حکایات	78	بسم اللہ کی دیوانی
102	(1) لکڑہارا کیسے مال دار بنا؟	79	بسم اللہ لکھنے کی فضیلت
105	(2) بُوڑرگ پہلوان	81	زمین پر لکھنا
106	(3) کُنویں سے تھیلی کیسے نکلی؟	82	مغفرت کا انعام
107	(4) فرعون کا محل	82	اچھی نیت کی برکتیں

114	دُرود شریف کی فضیلت	108	(5) آپ انسان ہیں یا جن؟
119	مجلس سے اُٹھتے وقت کی دعا کی فضیلت	109	(6) زہر آلود کھانا
120	بھلائی کی مہر اور گناہ مُعاف	112	محمود غزنوی کی بارگاہِ رسالت میں مقبولیت
120	دعائے عطار	114	10 ہزاری دُرود شریف
	❀❀❀❀❀	114	چالیس رُوحانی علاج



اَلْحَمْدُ لِلّٰهِ رَبِّ الْعٰلَمِيْنَ، وَالصَّلٰوةُ وَالسَّلَامُ عَلٰى خَاتَمِ النَّبِيِّنَ، اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ، بِسْمِ اللّٰهِ الرَّحْمٰنِ الرَّحِيْمِ.

”پیارے احمد رضا“ کے 12 حُرُوف کی نسبت سے اس کتاب کو پڑھنے کی 12 نیتیں

فرمانِ مصطفیٰ صلی اللہ علیہ والہ وسلم: نِيَّةُ الْمُؤْمِنِ خَيْرٌ مِّنْ عَمَلِهِ لِعَنَى مُسْلِمَانِ كِي نِيَّتِ اس كے عمل سے بہتر ہے۔

(معجم کبیر، 6/185، حدیث: 5942)

دو مدنی پھول: (1) اعمال کا دار و مدار نیتوں پر ہے۔

(2) جتنی اچھی نیتیں زیادہ، اتنا ثواب بھی زیادہ۔

- (1) ہر بار حمد و (2) صلوٰۃ اور (3) تعوذ و (4) تسمیہ سے آغاز کروں گا (اسی صفحہ پر اوپر دی ہوئی دو عربی عبارات پڑھ لینے سے چاروں نیتوں پر عمل ہو جائے گا) (5) قرآنی آیات و (6) احادیث مبارکہ کی زیارت کروں گا اور ان میں بیان کردہ احکامات پر عمل کی کوشش کروں گا
- (7) جہاں جہاں ”اللہ پاک“ کا ذاتی یا صفاتی نام پاک آئے گا وہاں ”پاک“ یا ”کریم“ وغیرہ کلمات ثنا پڑھوں گا اور (8) جہاں جہاں ”سرکار صلی اللہ علیہ والہ وسلم“ کا کوئی بھی ذاتی یا صفاتی نام مبارک آئے گا وہاں صلی اللہ علیہ والہ وسلم پڑھوں گا (9) اگر کوئی بات سمجھ نہ آئی تو علمائے کرام سے پوچھ لوں گا (10) تذکرہ صالحین پڑھنے سننے کی برکتیں حاصل کروں گا (11) دوسروں کو یہ کتاب پڑھنے کی ترغیب دلاؤں گا (12) اچھی نیتوں کے ساتھ کتاب پڑھنے پر جو ثواب حاصل ہو گا وہ ساری اُمت کو ایصال کروں گا۔ اِنْ شَاءَ اللّٰهُ

﴿ پہلے اسے پڑھ لیجئے! ﴾

الحمد للہ! عاشقانِ رسول کی دینی تنظیم دعوتِ اسلامی کے بانی، شیخِ طریقت، امیرِ اہل سنت حضرت علامہ مولانا ابو بلال محمد الیاس عطار قادری رضوی ضیائی دامت برکاتہم العالیہ کے کُتب و رسائل میں عقائد و اعمال، فضائل و مناقب، شریعت و طریقت، تاریخ و سیرت، سائنس و طب، اخلاق و آداب، روزمرہ کے معاملات اور دیگر بہت سے موضوعات پر علم و حکمت کا بہت قیمتی خزانہ ہوتا ہے اس لئے آپ کی کتب و رسائل کو ترمیم و اضافہ کے ساتھ فقہ شافعی کے مطابق مرتب کیا جا رہا ہے تاکہ فقہ شافعی پر عمل کرنے والے افراد بھی امیرِ اہل سنت دامت برکاتہم العالیہ کے علم و حکمت سے معمور مدنی پھولوں سے استفادہ کر سکیں۔ اس کتاب پر کام کی تفصیل یہ ہے:

❁ کتاب میں ذکر کردہ تمام فقہی مسائل کو تبدیل کر کے فقہ شافعی کی معتبر کُتب سے لکھا گیا ہے۔

❁ ضرورتاً کہیں کہیں مسائل کا اضافہ کیا گیا ہے۔

❁ دعوتِ اسلامی کی اصطلاحات اور شعبہ کے اپ ڈیٹ اُصولوں کو پیش نظر رکھتے ہوئے کتاب میں تبدیلیاں کی گئی ہیں۔

❁ مذکورہ کام مکمل کرنے کے بعد مفتی محمد رفیق سعدی شافعی مدظلہ العالی سے پوری کتاب کی شرعی تفتیش کروائی گئی ہے۔

اس کتاب میں جو بھی خوبیاں ہیں یقیناً اللہ پاک کی توفیق، اس کے محبوب کریم صلی اللہ علیہ وآلہ وسلم کی عطا، اولیائے کرام کی عنایت اور امیرِ اہل سنت کی شفقتوں اور پُر خلوص دُعاؤں کا نتیجہ ہیں اور خامیوں میں ہماری غیر ارادی کوتاہی کا دخل ہے۔

آر اینڈ ڈی ڈپارٹمنٹ، کنز المدارس بورڈ

17 جمادی الثانی 1447ھ / 8 دسمبر 2025ء

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

فِيضَانِ بِسْمِ اللّٰهِ

(شیطان سستی دلائے گا مگر آپ یہ کتاب (110 صفحات) پوری پڑھ کر ایمان تازہ کیجیے۔)

درود شریف کی فضیلت

اللہ پاک کے آخری نبی صلی اللہ علیہ والہ وسلم فرماتے ہیں: ”جو مجھ پر ایک بار دُرُود بھیجے
اللہ پاک اُس پر 10 بار رحمت نازل فرمائے گا۔“ (1)

صَلُّوْا عَلٰى الْحَبِيْبِ! صَلَّيْ اللّٰهُ عَلٰى مُحَمَّدٍ وَعَلٰى اٰلِهِ وَصَحْبِهِ وَسَلَّمَ

آدھورا کام

رسول اللہ صلی اللہ علیہ والہ وسلم نے فرمایا: ”جو بھی اہم کام بِسْمِ اللّٰهِ الرَّحْمٰنِ الرَّحِيْمِ
کے ساتھ شروع نہیں کیا جاتا وہ آدھورا رہ جاتا ہے۔“ (2)

بِسْمِ اللّٰهِ پڑھتے جائیے

پیارے پیارے اسلامی بھائیو! کھانے کھلانے، پینے پلانے، رکھنے اُٹھانے، دھونے
پکانے، پڑھنے پڑھانے، چلنے (یا گاڑی وغیرہ) چلانے، اُٹھنے اُٹھانے، بیٹھنے بیٹھانے، بتی جلانے،
پنکھا چلانے، دسترخوان بچھانے بڑھانے، بچھونا لپیٹنے بچھانے، دکان کھولنے بڑھانے، تالا

①... مسلم، ص 172، حدیث: 912-

②... جامع صغیر، ص 391، حدیث: 6284-

کھولنے لگانے، تیل ڈالنے، عطر لگانے، بیان کرنے، نعت شریف سنانے، جوتی پہننے، عمامہ سجانے، دروازہ کھولنے بند کرنے، الغرض ہر جائز کام کے شروع میں (جبکہ کوئی مانع شرعی نہ ہو) بِسْمِ اللّٰهِ الرَّحْمٰنِ الرَّحِیْمِ پڑھنے کی عادت بنا کر اس کی برکتیں لوٹنا عین سعادت ہے۔

جَنّات سے سامان کی حفاظت کا طریقہ

حضرت سیدنا صفوان بن سلیم رحمۃ اللہ علیہ فرماتے ہیں: ”انسان کے ساز و سامان اور ملبوسات کو جنّات استعمال کرتے ہیں، لہذا تم میں سے جب کوئی شخص کپڑا (پہننے کے لئے) اٹھائے یا (اتار کر) رکھے تو ”بسم اللہ شریف“ پڑھ لیا کرے۔ اس کے لئے اللہ پاک کا نام مہر ہے۔“⁽¹⁾ یعنی بسم اللہ پڑھنے سے جنّات ان کپڑوں کو استعمال نہیں کریں گے۔

پیارے پیارے اسلامی بھائیو! اسی طرح ہر چیز رکھتے اٹھاتے بِسْمِ اللّٰهِ الرَّحْمٰنِ الرَّحِیْمِ پڑھنے کی عادت بنانی چاہئے، ان شاء اللہ شریح جنّات کی دسٹ بُرد (یعنی لوٹ مار) سے حفاظت حاصل ہوگی۔

گھنٹی بلی مچ گئی

حضرت سیدنا جابر بن عبد اللہ رضی اللہ عنہ نے فرمایا: جب بِسْمِ اللّٰهِ الرَّحْمٰنِ الرَّحِیْمِ نازل ہوئی تو بادل مشرق کی سمت دوڑے، ہوائیں ساکن ہو گئیں، سمندر جوش میں آگیا، چوپایوں نے غور سے سننے کیلئے اپنے کان لگا دیئے اور شیطانوں کو آسمانوں سے پتھر مارے گئے اور اللہ پاک نے فرمایا: ”مجھے میری عزّت و جلال کی قسم! جس شے پر بِسْمِ اللّٰهِ الرَّحْمٰنِ

❶... لفظ المرجان فی احکام الجنان، ص 161۔

الرَّحِيمِ پڑھی گئی، میں اس میں بَرَکتِ دوں گا۔“ (1)

بِسْمِ اللّٰهِ الرَّحْمٰنِ الرَّحِیْمِ بلاشبہ سورہ براءت کے علاوہ ہر سورت کی ایک مکمل آیت بھی ہے۔ (2)

بِسْمِ اللّٰهِ کی ”ب“ کی جامعیت

اللہ پاک نے بعض انبیاء علیہم السلام پر صحائف اور کُتُب نازل فرمائیں جن کی تعداد 104 ہے۔ ان میں سے 50 صحیفے حضرت سیدنا شیت علیہ السلام پر، 30 صحیفے حضرت سیدنا ادریس علیہ السلام پر، 10 صحیفے حضرت سیدنا ابراہیم علیہ السلام پر، 10 صحیفے حضرت سیدنا موسیٰ کلیم اللہ علیہ السلام پر تورات شریف اترنے سے قبل نازل ہوئے نیز یہ چار بڑی کتابیں نازل ہوئیں:

(1) تورات شریف حضرت سیدنا موسیٰ کلیم اللہ علیہ السلام پر (2) زبور شریف حضرت سیدنا داؤد علیہ السلام پر (3) انجیل مقدّس حضرت سیدنا عیسیٰ روح اللہ علیہ السلام پر اور (4) قرآن مبین جناب رَحْمَةً لِّلْعٰلَمِیْنَ صلی اللہ علیہ وآلہ وسلم پر۔ (3)

ان تمام کتابوں اور جملہ صحائف کا متن اور مضامین قرآن مجید میں اور سارے قرآن مجید کا مضمون سورہ فاتحہ میں اور سورہ فاتحہ کا سارا مضمون بِسْمِ اللّٰهِ الرَّحْمٰنِ الرَّحِیْمِ میں اور بِسْمِ اللّٰهِ الرَّحْمٰنِ الرَّحِیْمِ کا سارا مضمون اس کے حَرْفِ ”ب“ میں موجود ہے اور اس کے

1... تفسیر ثعلبی، سورہ الفاتحہ، 1/91۔

2... تحفۃ المحتاج بشرح المنہاج، 2/189 ملقطاً۔

3... الاحسان بترتیب صحیح ابن حبان، 1/288، حدیث: 362، حلیۃ الاولیاء، 1/222، حدیث: 551 ملخصاً۔

معنی یہ ہیں کہ **بِیْ كَانَ مَا كَانَ وَبِیْ یَكُونُ مَا یَكُونُ** یعنی جو کچھ بھی ہے مجھ یعنی اللہ ہی سے ہے اور جو کچھ ہو گا مجھ یعنی اللہ ہی سے ہو گا۔⁽¹⁾

اِسْمُ اَعْظَم

حضرت سیدنا عبد اللہ ابن عباس رضی اللہ عنہما سے روایت ہے کہ امیر المؤمنین حضرت سیدنا عثمان ابن عفان رضی اللہ عنہ نے تمام نبیوں کے سلطان صلی اللہ علیہ وآلہ وسلم سے **بِسْمِ اللّٰهِ الرَّحْمٰنِ الرَّحِیْمِ** (کی فضیلت) کے بارے میں استفسار کیا تو اللہ کے محبوب صلی اللہ علیہ وآلہ وسلم نے فرمایا: ”یہ اللہ پاک کے ناموں میں سے ایک نام ہے اور اللہ پاک کے اسمِ اَعْظَم اور اس کے درمیان ایسا ہی قُرب ہے جیسے آنکھ کی سیاہی (پُتلی) اور سفیدی میں۔“⁽²⁾

اِسْمُ اَعْظَم کے ساتھ دعا قبول ہوتی ہے

پیارے پیارے اسلامی بھائیو! ”اِسْمُ اَعْظَم“ کی بہت بڑکتیں ہیں، اِسْمُ اَعْظَم کے ساتھ جو دُعا کی جائے وہ قبول ہو جاتی ہے۔ سرکارِ اعلیٰ حضرت رحمۃ اللہ علیہ کے والد ماجد حضرت رئیس المتکلمین مولانا نقی علی خان رحمۃ اللہ علیہ فرماتے ہیں: ”بعض علمائے **بِسْمِ اللّٰهِ الرَّحْمٰنِ الرَّحِیْمِ** کو اِسْمُ اَعْظَم کہا۔ سرکارِ بغداد حضورِ غوثِ پاک رحمۃ اللہ علیہ سے منقول ہے: بسم اللہ زبانِ عارف یعنی اللہ پاک کو پہچاننے والے سے ایسی ہے جیسے کلامِ خالقِ پاک سے ”سُكُنْ“ یعنی ہو جا۔“⁽³⁾

پیارے پیارے اسلامی بھائیو! اپنے نیک اور جائز کاموں میں بڑکت داخل کرنے کیلئے

1... المجلس السنیة، ص 3-

2... مستدرک، 2/251، حدیث: 2071-

3... فضائل دعا، ص 150-

ہمیں پہلے بِسْمِ اللہِ الرَّحْمٰنِ الرَّحِیْمِ ضرور پڑھ لینا چاہئے۔ اگر آپ بات بات پر بِسْمِ اللہِ الرَّحْمٰنِ الرَّحِیْمِ پڑھنے کی عادت بنانے کے آرزو مند ہیں تو دعوتِ اسلامی کے سنتوں کی تربیت کے قافلوں میں عاشقانِ رسول کے ساتھ سنتوں بھرے سفر کو اپنا معمول بنا لیجئے۔ الحمد للہ دعوتِ اسلامی کے قافلوں میں دعائیں کرنے والوں کے مسائل حل ہونے کے مُتَعَدِّد واقعات ملتے رہتے ہیں چنانچہ

ٹیڑھی ناک

ایک اسلامی بھائی کا بیان اپنے انداز میں پیش کرنے کی سعی کرتا ہوں: میری ناک کی ہڈی ٹیڑھی تھی، آنکھوں اور سر کا دَرْد بھی پیچھا نہیں چھوڑتا تھا۔ میں نے مدینۃُ الاولیاء ملتان شریف میں واقع نیشنل اسپتال میں آپریشن کروانے کا ارادہ کیا تھا۔ اس سے قبل عاشقانِ رسول کے سنتوں کی تربیت کے قافلے کے ساتھ پاکپتن شریف کے سنتوں بھرے سفر کی سعادت حاصل ہوئی۔ پہلے ہی سے سُن رکھا تھا کہ قافلے میں دعائیں قبول ہوتی ہیں، لہذا میں نے بارگاہِ خداوندی میں دُعا کی: ”یا اللہ! دعوتِ اسلامی کے قافلے کی بَرَکت سے میری ناک کی ہڈی دُرُست فرمادے۔“ قافلے سے واپسی کے چند روز بعد ناک کی ہڈی کو بَعُور دیکھا تو میری خوشی کی انتہا نہ رہی کیونکہ عاشقانِ رسول کے قُرْب میں رہ کر قافلے کے صدقے مانگی ہوئی دُعا کی قبولیت کھلی آنکھوں سے نظر آرہی تھی اور وہ یوں کہ میری ناک کی ٹیڑھی ہڈی بالکل دُرُست ہو چکی تھی!

سینتیں قافلے میں چلو	لُونے رَحمتیں قافلے میں چلو
لینے کو بَرَکتیں قافلے میں چلو	پاؤ گے رَحمتیں قافلے میں چلو
ٹیڑھی ہوں ہڈیاں ہوں گی سیدھی میاں	دَرْد سارے مٹیں قافلے میں چلو

پیارے پیارے اسلامی بھائیو! بے شک مسافروں کی دُعا قبول ہے اور پھر راہِ خدا کا مسافر ہو اور مزید عاشقانِ رسول کے قُرب میں دُعا مانگی جائے وہ کیوں نہ قبول ہوگی۔

سرکارِ اعلیٰ حضرت رحمۃ اللہ علیہ کے والد ماجد رئیس المتکلمین حضرت مولانا نقی علی خان رحمۃ اللہ علیہ ”أَحْسَنُ أَوْلِيَاءِ“ فصل چہارم اکنۃ اجابت دعائیں فرماتے ہیں: ”أولیا وعلما کی مجالس“ یعنی کسی بھی ولی اور سنی عالم کی محفل میں یا ان کے قُرب میں دعائیں مانگیں گے تو قبول ہوگی اس ”أَدَب“ کے حاشیہ میں سرکارِ اعلیٰ حضرت رحمۃ اللہ علیہ اولیا وعلما کے بارے میں فرماتے ہیں: رَبِّ پاك صحیح حدیثِ قدسی میں فرماتا ہے: ”هُمُ الْقَوْمُ لَا يَشْفِي بِهِمْ جَلِيسُهُمْ“ یعنی یہ وہ لوگ ہیں کہ ان کے پاس بیٹھنے والا بد بخت نہیں رہتا۔“ (1)

یک زمانہ صحبتِ با اولیا بہتر از صد سالہ طاعتِ بے ریا

(مشنوی شریف، 1/101)

ترجمہ: اولیائے کرام کی لمحہ بھر صحبت 100 سال کی خالص عبادت سے بہتر ہے۔

ولی خُواہ حیاتِ ظاہری کے ساتھ مُتَّصِف ہو یا مزار شریف میں تشریف فرما ہو اُس کا قُرب قبولیتِ دُعا کا سبب ہے۔ کروڑوں شافعیوں کے پیشوا حضرت سیدنا امام شافعی رحمۃ اللہ علیہ فرماتے ہیں: مجھے جب کوئی حاجت پیش آتی ہے تو دو رکعت نماز ادا کر کے امامِ اعظم ابوحنیفہ رحمۃ اللہ علیہ کے مزارِ پُر انوار پر جا کر دعا مانگتا ہوں، اللہ پاک میری حاجت پوری کر دیتا ہے۔ (2)

1... فضائلِ دعا، ص 134۔

2... الخیرات الحسان، ص 94۔

اعلیٰ حضرت کی کرامت

معلوم ہوا کہ مزاراتِ اولیا پر بھی دعائیں قبول ہوتیں، التجائیں سنی جاتیں اور مُرادیں برآتی ہیں۔ سرکارِ اعلیٰ حضرت رحمۃ اللہ علیہ جب 21 برس کے نوجوان تھے، اُس وقت کا واقعہ خود اُن ہی کی زبانی ملاحظہ ہو چنانچہ فرماتے ہیں: ”ستر ہویں شریف ماہِ فاخر ربیع الآخر 1293 ہجری میں کہ فقیر کو اکیسواں سال تھا، اعلیٰ حضرت مُصَنَّفِ عَلَّامِ سَيِّدِنَا الْوَالِدِ قُدْسِ بَرِّهِ الْمَاجِدِ وَحَضْرَتِ مُحَمَّدِ الرَّسُولِ جَنَابِ مَوْلَانَا مَوْلَا مُحَمَّدِ عَبْدِ الْقَادِرِ صَاحِبِ بَدَايُوتِي دَامَتْ بَرَكَاتُهُمُ الْعَالِيَةِ كَيْفَ هُمْ رَاكِبٌ حَاضِرٌ بَارِكَاةٍ بَيْكِسْ پِنَاهِ حُضُورِ پُرْنُورِ مَجْبُوبِ الْهِيَ نِظَامِ الْحَقِّ وَالِدَيْنِ سُلْطَانِ الْاَوْلِيَاءِ رَضِيَ اللهُ عَنْهُ هُوَا۔ حَجْرَةُ مُقَدَّسَهْ كَيْفَ چَارِ طَرَفِ مَجَالِسِ بَاظِلَهْ لَهْوِ وَسُرُورِ كَرْمِ تَهْيِي۔ شُورِ وَغُوغَا سَهْ كَانِ پَرِي آواز نہ سنائی دیتی۔ دونوں حضراتِ عالیات اپنے قلوبِ مُظْمِنِيَهْ كَيْفَ سَا تَهْ حَاضِرِ مُوَاجِهَهْ اَقْدَسِ هُوَا كَرِ مَشْغُولِ هُوَا۔ اِسْ فَقِيْرِ بَهْ تَوْقِيْرِنِهْ هُجُومِ شُورِ وَشَرِّ سَهْ خَا طِرِ يَعْنِي دِلِ مِيں پَرِ يَشَانِي پَانِي۔ دروازہ مطہرہ پر کھڑے ہو کر حضرتِ سُلْطَانِ الْاَوْلِيَاءِ رَحْمَةُ اللهِ عَلَيْهِ سَهْ عَرْضِ كِي كَهْ اے مولیٰ! غلام جس کیلئے حاضر ہوا، یہ آوازیں اس میں خَلَلِ اَنْدَا زِ هِيں۔ (لفظ یہی تھے یا ان کے قریب، بہر حال مَضْمُونِ مَعْرُوضَهْ يَهِي تَهَا) يَهْ عَرْضِ كَرِ كَهْ بِسْمِ اللّٰهِ كَهْ كَرِ دَهْنَا پَاؤں دَرِوَا زَهْ حَجْرَةُ طَاهِرَهْ مِيں رَكْهَا، بَعُوْنِ رَبِّ قَدِيْرَهْ سَبْ آوازیں دَفْعَةً كَرْمِ تَهْيِيں۔ مجھے گمان ہوا کہ یہ لوگ خاموش ہو رہے، پیچھے پھر کر دیکھا تو وہی بازارِ کَرْمِ تَهَا۔ قَدَمِ كَهْ رَكْهَا تَهَا بَاہِرِ هَيْثَا پَهْرِ آوا زوں کا وہی جوش پایا۔ پھر بِسْمِ اللّٰهِ كَهْ كَرِ دَهْنَا پَاؤں اَنْدَرِ رَكْهَا، بِحَمْدِ اللّٰهِ پَهْرِ يَسِي هِي كَانِ تَهْضُدِي تَهِي۔ اب معلوم ہوا کہ یہ مولیٰ کا کرم اور حضرتِ سُلْطَانِ الْاَوْلِيَاءِ رَحْمَةُ اللهِ عَلَيْهِ كِي كَرَامَتِ اور اس بندہٗ ناچیز پر رَحْمَتِ وَ مَعُوْنَتِ

ہے۔ شکر بجالایا اور حاضرِ مُواجہہ عالیہ ہو کر مشغول رہا، کوئی آواز نہ سنائی دی، جب باہر آیا پھر وہی حال تھا کہ خانقاہِ اقدس کے باہر قیام گاہ تک پہنچنا دشوار ہوا۔ فقیر نے یہ اپنے اوپر گزری ہوئی گزارش کی کہ اول تو وہ نعمتِ الہی تھی اور ربِّ قدیر فرماتا ہے:

﴿وَأَمَّا بَعْضُ مَن لَّيَكَ فَحَدِّثْ ۝﴾ (پ 30، الضحیٰ: 11) (ترجمہ کنز العرفان: اور اپنے رب کی نعمت کا خوب چرچا کرو۔) معٰ ہذا اس میں غلامانِ اولیائے کرام رحمۃ اللہ علیہم کیلئے بشارت اور مُنکروں پر بلا و حسرت ہے۔ الہی! صدقہ اپنے محبوبوں کا، ہمیں دنیا و آخرت و قبر و حشر میں اپنے محبوبوں علیہم الرضوان کے برکاتِ بے پایاں سے بہرہ مند فرما۔⁽¹⁾

پیارے پیارے اسلامی بھائیو! یہ حکایت بانئیں خواجہ کی چوکھٹ دہلی شریف کی ہے۔ اس میں تاجدارِ دہلی حضرت سیدنا خواجہ محبوبِ الہی نظام الدین اولیاء رحمۃ اللہ علیہ کی نمایاں کرامت ہے۔ جبکہ میرے آقا اعلیٰ حضرت رحمۃ اللہ علیہ کی بھی یہ کرامت ہی ہے کہ قبرِ انور والے کمرے میں قدم رکھتے تھے تو انہیں ڈھول باجوں کی آوازیں نہ سنائی دیتی تھیں۔ اس حکایت سے یہ بھی معلوم ہوا کہ بالفرض اگر مزاراتِ اولیا پر جُہلا غیر شرعی حرکات کر رہے ہوں اور ان کو روکنے کی قدرت نہ ہو تب بھی اپنے آپ کو اہل اللہ رحمۃ اللہ علیہم کے درباروں کی حاضری سے محروم نہ کرے۔ ہاں! مگر یہ واجب ہے کہ اُن خرافات کو دل سے بُرا جانے اور ان میں شامل ہونے سے بچے بلکہ اُن کی طرف دیکھنے سے بھی خود کو بچائے۔

پُر اَسْرَارِ بُوڑھا اور کالا جن

مسجدِ نبوی شریف کی پُر بہار فضاؤں میں ایک بار امیر المؤمنین حضرت سیدنا عمر

فاروقِ اعظم اور دیگر صحابہ کرام رضی اللہ عنہم میں قرآنِ پاک کے فضائل پر مذاکرہ ہو رہا تھا۔ اس دوران حضرت سیدنا عمرو بن معدی کرب رضی اللہ عنہ نے عرض کیا: یا امیر المؤمنین! آپ حضرات بِسْمِ اللّٰهِ الرَّحْمٰنِ الرَّحِیْمِ کے عجائبات کو کیوں بھول رہے ہیں! خدا کی قسم! بِسْمِ اللّٰهِ الرَّحْمٰنِ الرَّحِیْمِ بہت ہی بڑا عجبہ ہے، امیر المؤمنین حضرت سیدنا عمر فاروقِ اعظم رضی اللہ عنہ سیدھے ہو کر بیٹھ گئے اور فرمانے لگے: اے ابو ثور! (یہ حضرت سیدنا عمرو بن معدی کرب کی کنیت تھی) آپ ہمیں کوئی عجیبہ سنائیے چنانچہ حضرت سیدنا عمرو بن معدی کرب رضی اللہ عنہ نے فرمایا: زمانہ جاہلیت تھا، قحطِ سالی کے دوران تلاشِ رزق کی خاطر میں ایک جنگل سے گزرا، دُور سے ایک خیمے پر نظر پڑی، قریب ہی ایک گھوڑا اور کچھ مویشی بھی نظر آئے۔ جب قریب پہنچا تو وہاں ایک حسین و جمیل عورت بھی موجود تھی اور خیمے کے صحن میں ایک بوڑھا شخص ٹیک لگا کر بیٹھا ہوا تھا۔ ”میں نے اُس کو دھمکاتے ہوئے کہا: جو کچھ تیرے پاس ہے میرے حوالے کر دے!“ اُس نے کہا: ”اے آدمی! اگر تو مہمانی چاہتا ہے تو آ جا اور اگر امداد درکار ہے تو ہم تیری مدد کریں گے۔“ میں نے کہا: باتیں مت بنا، تیرے پاس جو کچھ ہے میرے حوالے کر دے! تو وہ بوڑھا کمزوروں کی طرح بمشکل تمام کھڑا ہوا اور بِسْمِ اللّٰهِ الرَّحْمٰنِ الرَّحِیْمِ پڑھ کر میرے قریب آیا اور نہایت پھرتی سے مجھ پر چھوٹا اور مجھے پتّٰج کر میرے سینے پر چڑھ بیٹھا اور کہنے لگا: اب بول! میں تجھے ذَنجُ کر دوں یا چھوڑ دوں؟“ میں نے گھبرا کر کہا: ”چھوڑ دو!“ وہ میرے سینے سے ہٹ گیا۔ میں نے دل میں اپنے آپ کو ملامت کی اور کہا: اے عمرو! تو عرب کا مشہور شہسوار ہے، اس کمزور بوڑھے سے ہار کر بھاگنا نامردی ہے، اس ذلت سے تو مر جانا ہی

بہتر ہے چنانچہ میں نے پھر اُس سے کہا: تیرے پاس جو کچھ ہے میرے حوالے کر دے! یہ سنتے ہی بِسْمِ اللّٰهِ الرَّحْمٰنِ الرَّحِیْمِ پڑھ کر وہ پُر اَسْرار بوڑھا پھر مجھ پر حملہ آور ہوا اور چشمِ زَدَن میں مجھے گرا کر سینے پر سُوار ہو گیا اور کہنے لگا: ”بول، تجھے ذَنج کر دوں یا چھوڑ دوں؟“ میں نے کہا: مجھے مُعاف کر دو! اُس نے چھوڑ دیا مگر پھر میں نے اُس سے سارے مال کا مُطالبہ کر دیا۔ اُس نے بِسْمِ اللّٰهِ الرَّحْمٰنِ الرَّحِیْمِ پڑھ کر پھر پچھاڑ کر مجھ پر قابو پایا، میں نے کہا: مجھے چھوڑ دو! اُس نے کہا: اب تیسری بار میں ایسے ہی نہیں چھوڑوں گا۔ یہ کہنے کے بعد اُس نے پکار کر کہا: اے کنیز! تیز دھار دار تلوار لے آ! وہ لے آئی، اُس نے میرے سر کے اگلے حصے کی چوٹی کاٹ ڈالی اور مجھے چھوڑ دیا۔ ہم عَرَبوں میں رَوَاج ہے کہ جب کسی کی چوٹی کے بال کاٹ دیئے جاتے ہیں تو وہ دوبارہ اُگنے سے قبل اپنے گھر والوں کو منہ دکھاتے ہوئے شرماتا ہے۔ (کیونکہ چوٹی کٹ جانا شکست خُورہ کی علامت ہے) چنانچہ میں ایک سال تک اُس پُر اَسْرار بوڑھے کی خدمت کا پابند ہو گیا۔

سال پورا ہو جانے کے بعد وہ مجھے ایک وادی میں لے گیا۔ وہاں اُس نے بلند آواز سے بِسْمِ اللّٰهِ الرَّحْمٰنِ الرَّحِیْمِ پڑھی تو تمام پَرندے اپنے گھونسلوں سے باہر نکل کر اُڑ گئے، دوبارہ اسی طرح پڑھنے پر تمام دَرندے اپنی اپنی پناہ گاہوں سے باہر چلے گئے، پھر تیسری بار زور سے پڑھنے پر اُونی لباس میں ملبوس کھجور کے تنے جتنا لمبا خونِ فَناک کالا جن ظاہر ہوا، اُس کو دیکھ کر میرے بدن میں جُھر جُھری کی لہر دوڑ گئی۔ پُر اَسْرار بوڑھے نے کہا: اے عَمْرُو! ہمت رکھ! اگر یہ مجھ پر غلبہ پالے تو کہنا: اب کی بار میرا سنا تھی بِسْمِ اللّٰهِ الرَّحْمٰنِ الرَّحِیْمِ کی بَرَکت سے غلبہ ہوگا! پھر وہ پُر اَسْرار بوڑھا اور کالا جن دونوں گتھم گتھا ہو گئے،

پُر اَسْرار بوڑھا ہار گیا اور کالا جن اُس پر غالب آ گیا۔ اِس پر میں نے کہا: اب کی بار میرا ساتھی لات و عُرُسی یعنی کافروں کے ان دونوں بُتوں کی وجہ سے جیت جائے گا۔ یہ سُن کر پُر اَسْرار بوڑھے نے مجھے ایسا زور دار طمانچہ رسید کیا کہ مجھے دن دہاڑے تارے نظر آ گئے اور ایسا محسوس ہوا کہ ابھی میرا سر اکھڑ کر دھڑ سے جدا ہو جائے گا۔ میں نے معذرت چاہی اور کہا کہ دوبارہ ایسی حرکت نہیں کروں گا چنانچہ دونوں میں پھر مقابلہ ہوا۔ پُر اَسْرار بوڑھا اُس کالے جن کو دبوچنے میں کامیاب ہو گیا تو میں نے کہا: ”میرا ساتھی بِسْمِ اللّٰهِ الرَّحْمٰنِ الرَّحِیْمِ کی بَرَکت سے غالب آ گیا۔“ یہ کہنے کی دیر تھی کہ پُر اَسْرار بوڑھے نے نہایت پُھرتی کے ساتھ اُس کو زمین میں لکڑی کی طرح گاڑ دیا اور پھر اُس کا پیٹ چیر کر اُس میں سے لائین کی طرح کوئی چیز نکالی اور کہا: ”اے عَمْرُو! یہ اس کا دھوکا اور گُفر ہے۔“ میں نے اُس پُر اَسْرار بوڑھے سے اِسْتَفْسار کیا: آپ کا اور اِس کالے جن کا قصہ کیا ہے؟ کہنے لگا: ایک نصرانی جن میرا دوست تھا، اُس کی قوم سے ہر سال ایک جن میرے ساتھ جنگ لڑتا ہے اور اللہ پاک بِسْمِ اللّٰهِ الرَّحْمٰنِ الرَّحِیْمِ کی بَرَکت سے مجھے فَتْح عطا فرماتا ہے۔

پھر ہم آگے بڑھ گئے۔ ایک مقام پر وہ پُر اَسْرار بوڑھا جب غافل ہو کر سو گیا تو موقع پا کر میں نے اُس کی تلوار چھین کر نہایت پُھرتی کے ساتھ اُس کی پنڈلیوں پر ایک زور دار وار کیا جس سے دونوں ٹانگیں کٹ کر جسم سے جدا ہو گئیں، وہ چیخنے لگا: ”او غدار! تُو نے مجھے سخت دھوکا دیا ہے!“ مگر میں نے اُس کو سنبھلنے کا موقع ہی نہ دیا، پے در پے وار کر کے اُس کے ٹکڑے ٹکڑے کر ڈالے! پھر جب میں خیمے میں واپس آیا تو وہ کینز بولی: اے عَمْرُو! جن سے مقابلے کا کیا بنا؟ میں نے کہا: بوڑھے شیخ کو جنّات نے قتل کر دیا ہے۔ وہ کہنے لگی: تُو

جھوٹ بول رہا ہے۔ او بے وفا! اُس کے قاتل جنّات نہیں بلکہ تُو خود ہے۔ یہ کہہ کر اُس نے بے قرار و اشکبار ہو کر عَرَبی میں پانچ اشعار پڑھے جن کا ترجمہ یہ ہے:

(1) اے میری آنکھ تو اُس بہاؤر شہسوار پر خوب رو اور پے در پے آنسو بہا۔

(2) اے عَمْرُو تیری زندگی پر افسوس ہے حالانکہ تیرے دوست کو زندگی نے موت کی طرف دھکیل دیا ہے۔

(3) اور (اے عَمْرُو اپنے دوست کو اپنے ہاتھوں) قتل کرنے کے بعد تُو (اپنے قبیلے) بنی زُبَیدہ اور کُفّار یعنی ناشکروں کے گروہ کے سامنے کس طرح فخر کے ساتھ چل سکتا ہے۔

(4) مجھے میری عَمْرُو کی قسم! (اے عَمْرُو) اگر تُو لڑنے میں واقعی سچا ہوتا یعنی بغیر دھوکا دیئے مردوں کی طرح اس سے مقابلہ کرتا تو اُس کی طرف سے ضرور تیز دھار دار تلوار تجھ تک پہنچ کر رہتی (اور تیرا کام تمام کر دیتی)۔

(5) (اے اُس بوڑھے کو قتل کرنے والے!) بادشاہِ حقیقی (اللہ پاک) تجھے بُرا اور ذلت والا بدلہ دے (تیرے جرم کے بدلے میں) اور تجھے بھی اس کی طرف سے ذلت و رُسوائی والی زندگی ملے (جس طرح کہ تو نے اپنے دوست کے ساتھ ذلت و رُسوائی والا سلوک کیا ہے)۔

میں جھلا کر قتل کرنے کیلئے اُس پر چڑھ ڈوڑا مگر وہ حیرت انگیز طور پر میری نظروں سے اوجھل ہو گئی گویا اُس کو زمین نے نگل لیا۔⁽¹⁾

پیارے پیارے اسلامی بھائیو! دیکھا آپ نے بِسْمِ اللّٰهِ الرَّحْمٰنِ الرَّحِیْمِ کی کس قدر حیرت انگیز برکات ہیں۔ ان برکتوں کو لوٹنے کی عادت بنانے کیلئے دعوتِ اسلامی کے قافلوں

1... لفظ المرجان فی احکام الجان، ص 211-213 ملخصاً۔

میں عاشقانِ رسول کے ساتھ سفر کی سعادت حاصل کیجئے، ان شاء اللہ آپ کے مسائل حیرت انگیز طور پر حل ہوں گے اور اللہ پاک کے فضل و کرم سے غیبی امدادیں ہوں گی۔

نیت صاف منزل آسان

عاشقانِ رسول کا ایک قافلہ کپڑونج (گجرات، ہند) پہنچا، ”علاقائی دورہ برائے نیکی کی دعوت“ کے دوران ایک شرابی سے مڈ بھیڑ ہو گئی، عاشقانِ رسول نے اُس پر خوب انفرادی کوشش کی، جب اُس نے عمامے والوں کی شفقتیں اور پیار دیکھا تو ہاتھوں ہاتھ اُن کے ساتھ چل پڑا، عاشقانِ رسول کی صحبت کی برکت سے گناہوں سے توبہ کی، داڑھی مبارک بڑھالی، عمامے کا تاج بھی سر پر سج گیا، مدنی لباس کا بھی ذہن بن گیا، چھ دن تک قافلے میں سفر کی سعادت حاصل کر سکا، مزید 92 دن کیلئے قافلے میں سفر کی نیت کی مگر زادِ قافلہ یعنی سفر کے اخراجات نہ تھے۔ ایک دن ایک رشتے دار سے ملاقات ہو گئی، اُس نے جب معاشرے کے بدنام اور شرابی کو داڑھی، عمامے اور مدنی لباس میں دیکھا تو دیکھتا رہ گیا، جب اُس کو بتایا گیا کہ یہ سب قافلے میں سفر کی برکت ہے اور ان شاء اللہ اسباب ہو جانے کی صورت میں مزید 92 دن کے سفر کا عزمِ مُصَمَّم ہے، تو اُس رشتے دار نے کہا: پیسوں کی فکر مت کرو! 92 دن کے قافلے میں سفر کا خرچ مجھ سے قبول کر لو اور ساتھ میں 92 دن تک گھر کے اخراجات بھی اپنے ذمے لیتا ہوں۔ یوں وہ 92 دن کیلئے قافلے کا مسافر بن گیا۔

غیبی امداد ہو گھر بھی آباد ہو رزق کے در کھلیں قافلے میں چلو
چل کے خود دیکھ لیں قافلے میں چلو لطفِ حق دیکھ لیں قافلے میں چلو

پانچ محمدنی پھول

حضرت سیدنا عبد اللہ بن عمرو بن عاص رضی اللہ عنہ کا ارشادِ سعادت بنیاد ہے: پانچ عادتیں ایسی ہیں کہ کوئی انہیں اختیار کر لے تو دنیا و آخرت میں سعادت مند ہو جائے۔

(1) وَقَاتِلُوا قَاتِلَ آلِ اللَّهِ إِلَّا اللَّهَ مُحَمَّدٌ رَّسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کہتا رہے۔

(2) جب کسی مصیبت میں مبتلا ہو (مثلاً بیمار ہو یا نقصان ہو جائے یا پریشانی کی خبر سنے) تو

إِنَّا لِلَّهِ وَإِنَّا إِلَيْهِ رَاجِعُونَ اور لَاحَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ پڑھے۔

(3) جب بھی نعمت ملے تو شکر انے میں اَلْحَمْدُ لِلَّهِ رَبِّ الْعَالَمِينَ کہے۔

(4) جب کسی (جائز) کام کا آغاز کرے تو بِسْمِ اللَّهِ الرَّحْمَنِ الرَّحِيمِ پڑھے۔

(5) جب گناہ کر بیٹھے تو یوں کہے: اَسْتَغْفِرُ اللَّهَ الْعَظِيمَ وَأَتُوبُ إِلَيْهِ یعنی میں عظمت

والے اللہ سے مغفرت طلب کرتے ہوئے اُس کی طرف توبہ کرتا ہوں۔⁽¹⁾

جیسا دروازہ ویسی بھیک

مفسرِ شہیر حضرت مفتی احمد یار خان رحمۃ اللہ علیہ فرماتے ہیں: اللہ پاک نے بِسْمِ اللّٰهِ

الرَّحْمَنِ الرَّحِيمِ میں اپنے اسمِ ذات کے ساتھ رحمت کی دو صفات کا بیان فرمایا ہے کیونکہ

اللہ پاک کے نام مبارک میں ہیبت تھی اور رَحْمَن اور رَحِيم میں رحمت۔ اللہ پاک کا نام سن

کرنیک بندوں کو بھی کچھ عرض کرنے کی جرات نہ ہوتی تھی لیکن رَحْمَن اور رَحِيم سن کر ہر

مجرم اور خطاکار کو بھی عرض کرنے کی ہمت پڑی اور حقیقت بھی یہی ہے، اس کے جلال

کے سامنے کون دم مار سکتا ہے اور ظہورِ جمال کے وقت ہر ایک ناز کر سکتا ہے۔ ”تفسیر کبیر

1... المنہبات لابن حجر، ص 57-58۔

شریف“ میں اس کے تحت ایک عجیب حکایت لکھی ہے کہ ایک سائل ایک بہت بڑے مال دار کے عظیم الشان دروازے پر آیا اور کچھ سوال کیا، مکان میں سے معمولی سی چیز آئی۔ فقیر نے لے لی اور چلا گیا۔ دوسرے دن ایک بہت مضبوط پھاؤڑا لے کر آیا اور دروازہ کھودنے لگا، مالک نے پوچھا: یہ کیا کرتا ہے؟ فقیر نے کہا: ”یا تو عطا کو دروازے کے لائق کر یا دروازہ عطا کے لائق کر“ یعنی جب دروازہ اتنا بڑا بنایا ہے تو ضروری ہے کہ بڑے دروازے سے بڑی ہی بھیک ملا کرے کیونکہ عطا دروازے اور نام کے لائق ہی ہونی چاہیے۔ ہم فقیر گنہگار بندے بھی عرض کرتے ہیں: اے مولیٰ! ہم کو ہمارے لائق نہ دے بلکہ اپنے جُود و سخا کے لائق دے۔ بیشک ہم گنہگار ہیں لیکن تیری عَفَّاری ہماری گنہگاری سے وسیع ہے۔

گُنہ گدا کا حساب کیا وہ اگرچہ لاکھ سے ہیں سوا

مگر اے عَفُو ترے عَفُو کا نہ حساب ہے نہ شمار ہے (۱)

پیارے پیارے اسلامی بھائیو! اللہ یقیناً رحمن اور رحیم ہے، جو اس کی رحمت پر نظر رکھے اور اُس کے ساتھ اپنا حُسنِ ظن قائم کرے اِنْ شَاءَ اللہ دونوں جہاں میں اُس کا بیڑا پار ہے، اللہ پاک کی رحمت سے اُس کو کبھی بھی محرومی نہیں ہو سکتی چنانچہ ”تفسیر نعیمی“ پارہ اول جلد اول صفحہ 34 پر ہے:

رحمت بھری حکایت

دو بھائی تھے، ایک پرہیزگار، دوسرا بدکار۔ جب بدکار مرنے لگا تو پرہیزگار بھائی نے

1... تفسیر نعیمی، 1/34۔

کہا: دیکھا! تجھے میں نے بہت سمجھایا مگر تو اپنے گناہوں سے باز نہ آیا، اب بول تیرا کیا حال ہوگا؟ اُس نے جواب دیا کہ اگر قیامت کے روز میرا رب میرا فیصلہ میری ماں کے سپرد کر دے تو بتاؤ کہ ماں مجھے کہاں بھیجے گی؟ دوزخ میں یا جنت میں؟ پر ہیزگار بھائی نے کہا کہ ماں تو واقعی جنت میں ہی بھیجے گی۔ گنہگار نے جواب دیا: ”میرا رب میری ماں سے بھی زیادہ مہربان ہے۔“ یہ کہا اور انتقال ہو گیا۔ بڑے بھائی نے خواب میں اُسے نہایت خوشحال دیکھا، مغفرت کی وجہ پوچھی، کہا: مرتے وقت کی اُسی بات نے میرے تمام گناہ بخشوا دیئے۔ اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

امین بجاءِ خاتم النبیین صلی اللہ علیہ والہ وسلم

ہم گنہگاروں پہ تیری مہربانی چاہئے

سب گنہ ڈھل جائیں گے رحمت کا پانی چاہئے

صَلُّوا عَلَی الْحَبِیْب! صَلَّى اللهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

پیارے پیارے اسلامی بھائیو! واقعی اللہ پاک کی رحمت بہت بڑی ہے، زبان سے نکلا ہوا ایک لفظ مغفرت کا سبب بھی ہو سکتا ہے اور ہلاکت کا بھی جیسا کہ ابھی حکایت میں آپ نے سنا کہ ایک جملے نے اُس گنہگار کا بیڑا پار کروا دیا۔ اسی طرح ہلاکت کی مثال یہ ہے کہ اگر کوئی زبان سے صریح کفر تک دے اور توبہ کئے بغیر مر جائے تو ہمیشہ کیلئے جہنم اُس کا مُقَدَّر ہے۔ ہلاکت سے خود کو بچانے اور مغفرت پانے کا ایک بہترین ذریعہ عاشقانِ رسول کی دینی تنظیم، دعوتِ اسلامی کے قافلوں میں عاشقانِ رسول کے ساتھ سنتوں بھرا سفر بھی ہے۔ اگر سفر کی سچی نیت کر لی جائے اور کسی وجہ سے سفر نصیب نہ ہو تب بھی ان شاء

اللہ بیڑا پار ہے۔ قافلے میں سفر کی نیت کرنے والے ایک خوش نصیب کی ایمان افروز حکایت سنئے اور جھومئے چُنانچہ

باغ کا جھولا

حیدر آباد (سندھ) کے ایک محلہ میں علاقائی دورہ برائے نیکی کی دعوت سے متاثر ہو کر ایک ماڈرن نوجوان مسجد میں آگیا۔ بیان میں قافلوں میں سفر کی ترغیب دلائی گئی تو اس نے قافلے میں سفر کرنے کیلئے نام لکھو ادیا۔ ابھی قافلے میں اُس کی روانگی میں کچھ دن باقی تھے کہ قضائے الہی سے اُس کا انتقال ہو گیا۔ کسی اہل خانہ نے مرحوم کو خواب میں اس حالت میں دیکھا کہ وہ ایک ہریالے باغ میں ہشاش بشاش جھولا جھول رہا ہے۔ پوچھا: یہاں کیسے آگئے؟ جواب دیا: ”دعوتِ اسلامی کے قافلے کے ساتھ آیا ہوں، اللہ پاک کا بڑا کرم ہوا ہے، میری ماں سے کہہ دینا کہ وہ میرا غم نہ کرے میں یہاں بہت چین سے ہوں۔“

خُلد میں ہوگا ہمارا داخلہ اس شان سے

یا رسول اللہ کا نعرہ لگاتے جائیں گے (وسائلِ بخشش، ص 421)

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

غیر نبی کا خواب شریعت میں حجت نہیں مگر ہمیں اللہ پاک کی رحمت کی امید رکھنی چاہیے اور ساتھ ہی ساتھ اس کی خفیہ تدبیر سے ڈرنا بھی چاہیے۔

یہ سب اللہ پاک کی مشیت پر ہے کہ اگر چاہے تو کسی ایک گناہ پر گرفت فرمائے اور چاہے تو کسی ایک نیکی پر نواز دے یا محض اپنے فضل و کرم سے یوں ہی نواز دے چُنانچہ پارہ 24 سورۃ الزمر کی آیت نمبر 53 میں خدائے رحمن کا فرمانِ مغفرت نشان ہے:

قُلْ لِبِعَادِي الَّذِينَ أَسْرَفُوا عَلَى
أَنْفُسِهِمْ لَا تَقْنَطُوا مِنْ رَحْمَةِ
اللَّهِ إِنَّ اللَّهَ يَغْفِرُ الذُّنُوبَ جَمِيعًا
إِنَّهُ هُوَ الْغَفُورُ الرَّحِيمُ ﴿٥٦﴾

ترجمہ کنز العرفان: تم فرماؤ! اے میرے وہ
بند و جنہوں نے اپنی جانوں پر زیادتی کی اللہ کی
رحمت سے مایوس نہ ہونا بیشک اللہ سب گناہ
بخش دیتا ہے، بیشک وہی بخشنے والا مہربان ہے۔

100 افراد کا قاتل بخشا گیا

”بخاری شریف“ کی حدیث میں یہ مضمون موجود ہے کہ بنی اسرائیل کا ایک شخص جس
نے 99 قتل کئے تھے، ایک راہب⁽¹⁾ کے پاس پہنچا اور پوچھا: کیا میرے جیسے مجرم کیلئے
کوئی توبہ کی گنجائش ہے؟ راہب نے اسے مایوس کر دیا تو اُس نے راہب کو بھی قتل کر ڈالا
مگر پھر نادیم ہو کر توبہ کا طریقہ لوگوں سے پوچھتا پھرا۔ آخر کسی نے کہا کہ فلاں قصبے میں
چلے جاؤ (وہاں اللہ پاک کا ایک ولی ہے وہ تمہاری رہنمائی کرے گا۔) چنانچہ وہ اُس کی طرف چل
دیا مگر راستے میں بیمار ہو گیا۔ جب قریب المرگ ہوا تو اس نے اپنا سینہ اُس قصبے کی طرف
کر دیا اور فوت ہو گیا۔ اب اس کو لے جانے کے بارے میں رحمت و عذاب کے فرشتوں
میں اختلاف ہوا۔ اللہ پاک نے میت اور قصبے کے درمیان والے حصہ زمین کو سمٹ کر
میت کے قریب ہو جانے کا حکم فرمایا اور جدھر سے وہ چلا تھا اور جہاں پہنچ کر فوت ہوا تھا
اُس درمیانی فاصلے کو مزید طویل ہو جانے کا حکم فرمایا، پھر پیمائش کا حکم فرمایا تو وہ جس قصبے
کی طرف جا رہا تھا اُس سے ایک بالشت قریب پایا گیا اور اللہ پاک نے اُس کی مغفرت

1... یعنی عیسائی عبادت گزار، تارک الدنیا۔

فرمادی۔⁽¹⁾ اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

امین بجایہ خاتم النبیین صلّی اللہ علیہ والہ وسلم

صَلُّوا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَی اٰلِهِ وَصَحْبِهِ وَسَلَّمَ

پیارے پیارے اسلامی بھائیو! معلوم ہو اولیائے کرام رحمۃ اللہ علیہم کی بارگاہ میں حاضری اور ان کی بستی کی تعظیم کرتے ہوئے اُس کو اپنی رُوح کا قبلہ بنانا انتہائی پسندیدہ عمل ہے، بس اللہ پاک کی رحمت پر جھوم جاییے جو پُروردگار 100 آدمیوں کے قاتل کو محض اپنی رحمت سے بخش دے وہ اگر سنتوں کی تربیت کیلئے عاشقانِ رسول کے ساتھ قافلے میں سفر کی نیت کرنے والے کسی خوش نصیب نوجوان پر مہربان ہو جائے تو یہ بھی اُس کی رحمت ہی رحمت ہے اور اللہ کو ہر شے پر قدرت حاصل ہے۔ میرا مَدَنی مشورہ ہے کہ دعوتِ اسلامی کے دینی ماحول سے ہر دم وابستہ رہئے، ان شاء اللہ دونوں جہاں میں بیڑا پار ہو جائے گا۔ دعوتِ اسلامی کے دینی ماحول کی برکتوں کے کیا کہنے! یقیناً عاشقانِ رسول کی صحبت رنگ لا کر رہتی ہے۔ زندگی اپنی جگہ پر مگر بعض اموات بھی قابلِ رشک ہوا کرتی ہیں، ایسی ہی ایک قابلِ رشک موت کا تذکرہ سنئے اور رشک کیجئے۔

قابلِ رشک موت

محمد و سیم عطّاری (نارتھ کراچی) سگِ مدینہ عُنْفٰی عنہ کے پاس تشریف لاتے تھے، بے چارے کے ہاتھ میں کینسر ہو گیا اور ڈاکٹروں نے ہاتھ کاٹ ڈالا۔ ان کے علاقے کے ایک اسلامی بھائی نے بتایا: و سیم بھائی شدتِ درد کے سبب سخت اذیت میں ہیں۔ میں اسپتال میں

1... بخاری، 2/466، حدیث: 3470۔

عیادت کیلئے حاضر ہوا اور تسلی دیتے ہوئے کہا: دیوانے! بیاں ہاتھ کٹ گیا، اس کا غم مت کرو! الحمد للہ دایاں ہاتھ تو محفوظ ہے اور سب سے بڑی سعادت یہ کہ ایمان بھی سلامت ہے۔ الحمد للہ میں نے انہیں کافی صابر پایا، صرف مسکراتے رہے یہاں تک کہ بستر سے اٹھ کر مجھے باہر تک پہنچانے آئے۔ رفتہ رفتہ ہاتھ کی تکلیف ختم ہو گئی مگر بے چارے کا دوسرا امتحان شروع ہو گیا اور وہ یہ کہ سینے میں پانی بھر گیا، درد و کرب میں دن کٹنے لگے۔ آخر ایک دن تکلیف بہت بڑھ گئی، ذکر اللہ شروع کر دیا، سارا دن اللہ، اللہ کی صداؤں سے کمرہ گونجتا رہا، طبیعت بہت زیادہ تشویش ناک ہو گئی تھی، ڈاکٹر کے پاس لے جانے کی کوشش کی گئی مگر انکار کر دیا، دادی جان نے فرط شفقت سے گود میں لے لیا، زبان پر کلمہ طیبہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ جاری ہوا اور 22 سالہ

محمد و سیم عطاری کی روحِ قفسِ عنُصْرٰی سے پرواز کر گئی۔ **إِنَّا لِلَّهِ وَإِنَّا إِلَيْهِ لَرٰجِعُونَ**

جب مرحوم کو غسل کیلئے لے جانے لگے تو اچانک چادر چہرے سے ہٹ گئی، مرحوم کا چہرہ گلاب کے پھول کی طرح کھلا ہوا تھا، غسل کے بعد چہرے کی بہار میں مزید نکھار آ گیا۔ تدفین کے بعد عاشقانِ رسول نعتیں پڑھ رہے تھے، قبر سے خوشبوؤں کی ایسی لپٹیں آنے لگیں کہ مشام جاں معطر ہو گئے مگر جس نے سونگھی اُس نے سونگھی۔ گھر کے کسی فرد نے انتقال کے بعد خواب میں مرحوم محمد و سیم عطاری کو پھولوں سے سجے ہوئے کمرے میں دیکھا، پوچھا: کہاں رہتے ہو؟ ہاتھ سے ایک کمرے کی طرف اشارہ کرتے ہوئے کہا: ”یہ میرا مکان ہے، یہاں میں بہت خوش ہوں۔“ پھر ایک آراستہ بستر پر لیٹ گئے۔ مرحوم کے والد صاحب نے خواب میں اپنے آپ کو و سیم عطاری کی قبر کے پاس پایا، یکایک قبر

شّق ہوئی اور مرحوم سر پر عمامہ سجائے ہوئے سفید کفن میں ملبوس باہر نکل آئے! کچھ بات چیت کی اور پھر قبر میں داخل ہو گئے اور قبر دوبارہ بند ہو گئی۔ اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

امین بجایہ خاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ
یا اللّٰه! میری، مرحوم کی اور امتِ محبوبِ صلی اللہ علیہ وآلہ وسلم کی مغفرت فرما اور ہم سب کو دعوتِ اسلامی کے دینی ماحول میں استقامت دے اور مرتے وقت ذکر و وُزُود اور کلمہ طیبہ نصیب فرما۔
امین بجایہ خاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

عاصی ہوں مغفرت کی دعائیں ہزار دو

نعتِ نبی سنا کے لُحْد میں اُتار دو

صَلُّوا عَلَی الْحَبِیْب! صَلَّى اللهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

بِسْمِ اللّٰهِ کہنا کب کفر ہے

حرام کام سے قبل بسم اللہ شریف نہ پڑھی جائے کہ بعض صورتوں میں بسم اللہ کہنا کفر ہے، جیسا کہ ”اسنی المطالب“ میں ہے: ”اگر شراب پیتے وقت، زنا کرتے وقت بسم اللہ کو ہلکا جان کر کہا، کافر ہو گیا۔“ (1)

فرشتے نیکیاں لکھتے رہتے ہیں

حضرت سیدنا ابو ہریرہ رضی اللہ عنہ سے روایت ہے کہ سرکارِ مدینہ صلی اللہ علیہ وآلہ وسلم

نے ارشاد فرمایا: اے ابو ہریرہ! (رضی اللہ عنہ) ”جب تم وضو کرو تو بِسْمِ اللّٰهِ وَالْحَمْدُ لِلّٰهِ کہہ لیا کرو جب تک تمہارا وضو باقی رہے گا اُس وقت تک تمہارے فرشتے یعنی کراما کاتبین تمہارے لئے نیکیاں لکھتے رہیں گے۔“ (1)

ہر قدم پر ایک نیکی

جو شخص کسی جانور پر سوار ہوتے وقت بِسْمِ اللّٰهِ اور الْحَمْدُ لِلّٰهِ پڑھ لے تو اُس جانور کے ہر قدم پر اُس سوار کے حق میں ایک نیکی لکھی جائے گی۔ (2)

کشتی میں نیکیاں ہی نیکیاں

جو شخص کشتی میں سوار ہوتے وقت بِسْمِ اللّٰهِ اور الْحَمْدُ لِلّٰهِ پڑھ لے، جب تک وہ اُس میں سوار رہے گا اُس کے واسطے نیکیاں لکھی جاتی رہیں گی۔ (3)

پیارے پیارے اسلامی بھائیو! بِسْمِ اللّٰهِ الرَّحْمٰنِ الرَّحِیْمِ کے فضائل اس قدر زیادہ ہیں کہ پڑھ یا سُن کر جی چاہتا ہے کہ ہر وقت ”بِسْمِ اللّٰهِ الرَّحْمٰنِ الرَّحِیْمِ“ ہی پڑھتے رہیں مگر یہ سعادت صرف ربُّ العزّت ہی کی عنایت سے مل سکتی ہے، اللہ پاک کی عطا سے دعوتِ اسلامی کے دینی ماحول میں رہ کر ایک دوسرے پر انفرادی کوشش کے ذریعے بھی اللہ پاک کا کرم ہو جائے تو بِسْمِ اللّٰهِ الرَّحْمٰنِ الرَّحِیْمِ پڑھتے رہنے کی عادت بن سکتی ہے۔ یقیناً دین کی تبلیغ و اشاعت میں انفرادی کوشش کو بڑا عمل دَخل ہے حتیٰ کہ ہمارے

1... مجمع صغیر، 1/73، حدیث: 186-

2... تفسیر نعیمی، 1/36-

3... تفسیر نعیمی، 1/36-

پیارے آقا، مدینے والے مصطفیٰ صلی اللہ علیہ والہ وسلم نیز سب کے سب انبیاء علیہم السلام نے نیکی کی دعوت کے کام میں انفرادی کوشش فرمائی ہے۔ الحمد للہ دعوتِ اسلامی کے مبلغین بھی انفرادی کوشش کرنے والی سنت پر عمل کر کے لوگوں کے دلوں میں عشقِ رسول صلی اللہ علیہ والہ وسلم کی شمع روشن کرنے میں مشغول ہیں۔

کوئی مانے یا نہ مانے اپنا ثواب گھرا

انفرادی کوشش اور سمجھانا ترک نہیں کرنا چاہئے۔ اگر ہماری بات کوئی نہیں مانتا پھر بھی ان شاء اللہ ہمیں نیکی کی دعوت دینے کا ثواب مل جائے گا چنانچہ ”مکاشفۃ القلوب“ میں ہے: حضرت سیدنا موسیٰ کلیم اللہ علیہ السلام نے عرض کیا: اے اللہ! جو اپنے بھائی کو بلائے، اُسے نیکی کا حکم کرے اور بُرائی سے روکے، اُس کی کیا جزا ہے؟ فرمایا: ”میں اُس کی ہر بات پر ایک سال کی عبادت کا ثواب لکھتا ہوں اور اُسے جہنم کی سزا دینے میں مجھے حیا آتی ہے۔“ (1)

رُوئے زمین کی سلطنت سے بہتر

اگر آپ کی انفرادی کوشش سے کوئی نمازوں اور سنتوں کی راہ پر چل پڑا تو آپ کا بھی بیڑا پار ہو جائے گا جیسا کہ رحمتِ عالم صلی اللہ علیہ والہ وسلم کا ارشادِ معظم ہے: ”اللہ پاک ایک شخص کو تیرے ذریعے سے ہدایت فرمادے تو یہ تیرے لیے تمام رُوئے زمین کی سلطنت ملنے سے بہتر ہے۔“ (2)

1... مکاشفۃ القلوب، ص 48۔

2... جامع صغیر، ص 444، حدیث: 7219۔

زہرِ قاتل بے اثر ہو گیا

ایک مرتبہ حضرت سیدنا خالد بن ولید رضی اللہ عنہ سے کچھ مجوسیوں نے عرض کیا کہ آپ ہمیں کوئی ایسی نشانی بتائیے جس سے ہم پر اسلام کی حقانیت واضح ہو چنانچہ آپ نے زہرِ قاتل منگوایا اور بِسْمِ اللّٰهِ الرَّحْمٰنِ الرَّحِیْمِ پڑھ کر اُسے کھالیا۔ بسمِ اللہ کی برکت سے اُس زہرِ قاتل نے آپ رضی اللہ عنہ پر کوئی اثر نہ کیا۔ یہ منظر دیکھ کر مجوسی (آتش پرست) بے ساختہ پکار اُٹھے، دینِ اسلام حق ہے۔⁽¹⁾

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

پیارے پیارے اسلامی بھائیو! معلوم ہوا کہ کھانے یا پینے سے قبل بِسْمِ اللّٰهِ الرَّحْمٰنِ الرَّحِیْمِ پڑھ لینے سے جہاں آخرت کا عظیم ثواب ہے وہیں دنیا میں بھی اس کا یہ فائدہ ہے کہ اگر کھانے یا پینے کی چیز میں کوئی مُضِر (نقصان دہ) اجزاء شامل ہوں بھی تو وہ ان شاء اللہ نقصان نہیں کریں گے۔

حضرت سیدنا خالد بن ولید رضی اللہ عنہ پر زہرِ اثر نہ کرنے کا یہ واقعہ دیگر کُتُب میں کچھ الفاظ کے فرق کے ساتھ بھی ملتا ہے یا یہ بھی ہو سکتا ہے کہ ایک سے زیادہ بار یہ کرامت ظاہر ہوئی ہو چنانچہ

خونِ فاکِ زہر

حضرت سیدنا خالد بن ولید رضی اللہ عنہ نے مقام ”حیرہ“ میں جب اپنے لشکر کے ساتھ

1... تفسیر کبیر، 1/155۔

پڑاؤ کیا تو لوگوں نے عرض کیا: یاسیدی! ہمیں اندیشہ ہے کہ کہیں یہ عجی لوگ آپ کو زہر نہ دے دیں، لہذا محتاط رہئے گا۔ آپ رضی اللہ عنہ نے فرمایا: ”لاؤ میں دیکھ لوں کہ عجمیوں کا زہر کیسا ہوتا ہے؟“ لوگوں نے آپ کو دیا تو آپ نے ”بِسْمِ اللّٰهِ“ پڑھ کر کھا لیا۔ الحمد للہ آپ کو بال برابر بھی ضرر یعنی نقصان نہ پہنچا اور ”کلبی“ کی روایت میں یہ ہے کہ ایک عیسائی پادری جس کا نام عبدالمسیح تھا، ایک ایسا زہر لے کر آیا کہ اُس کے کھا لینے سے ایک گھنٹے کے بعد موت یقینی ہوتی ہے۔ آپ نے اُس سے زہر مانگ کر اُس کے سامنے ہی بِسْمِ اللّٰهِ وَبِاللّٰهِ رَبِّ الْاَرْضِ وَالسَّمَاءِ بِسْمِ اللّٰهِ الَّذِي لَا يَضُرُّ مَعَ اسْبِهِ دَاءٌ پڑھا اور زہر کھا گئے۔ یہ منظر دیکھ کر عبدالمسیح نے اپنی قوم سے کہا: ”اے میری قوم! انتہائی حیرت ناک بات ہے کہ یہ اتنا خطرناک زہر کھا کر بھی زندہ ہیں، اب بہتر یہی ہے کہ ان سے صلح کر لی جائے، ورنہ ان کی فتح یقینی ہے۔“ یہ واقعہ امیر المؤمنین حضرت سیدنا ابو بکر صدیق رضی اللہ عنہ کے دورِ خلافت میں ہوا۔⁽¹⁾ اللہ پاک کی اُن پر رحمت ہو اور اُن کے صدقے ہماری بے

حساب مغفرت ہو۔ امین بجاءِ خاتم النبیین صلی اللہ علیہ والہ وسلم

صَلُّوْا عَلٰی الْحَبِيْبِ! صَلَّى اللّٰهُ عَلٰی مُحَمَّدٍ وَعَلٰی اٰلِهِ وَصَحْبِهِ وَسَلَّمَ

پیارے پیارے اسلامی بھائیو! دیکھا آپ نے! سیدنا خالد بن ولید رضی اللہ عنہ پر اللہ پاک کا کتنا خاص کرم تھا اور یقیناً باذن اللہ یہ آپ کی کرامت تھی۔ کرامت کی بے شمار اقسام ہیں جن میں سے ایک قسم مُہلکات یعنی ہلاک کر دینے والی اشیاء کا اثر نہ کرنا بھی ہے۔ اولیاء اللہ رحمۃ اللہ علیہم پر بھی زہر وغیرہ اثر نہ کرنے کے واقعات منقول ہیں چنانچہ

1... حجۃ اللہ علی العالمین، ص 617 ملخصاً۔

آگ تھی یا باغ

ایک بد عقیدہ بادشاہ نے ایک خدا رسیدہ بزرگ رحمۃ اللہ علیہ کو مع رُفقا گرفتار کر لیا اور کہا کہ کرامت دکھاؤ، ورنہ ساتھیوں سمیت شہید کر دیا جائے گا۔ آپ نے اُونٹ کی مینگنیوں کی طرف اشارہ کر کے فرمایا کہ ان کو اٹھالادو اور دیکھو کہ وہ کیا ہیں؟ جب لوگوں نے ان کو اٹھا کر دیکھا تو وہ خالص سونے کے ٹکڑے تھے۔ پھر آپ نے ایک خالی پیالے کو اٹھا کر گھمایا اور اوندھا کر کے بادشاہ کو دیا تو وہ پانی سے بھرا ہوا تھا اور اوندھا ہونے کے باوجود اُس میں سے ایک قطرہ بھی پانی نہیں گرا۔ یہ دو کرامتیں دیکھ کر بد عقیدہ بادشاہ کہنے لگا کہ یہ سب نظر بندی اور جادو ہے۔ پھر بادشاہ نے آگ جلانے کا حکم دیا۔ جب آگ کے شعلے بلند ہوئے تو وہ بزرگ رحمۃ اللہ علیہ اور اُن کے رُفقا آگ میں کود پڑے، ساتھ میں چھوٹے سے شہزادے کو بھی لیتے گئے، بادشاہ اپنے بچے کو آگ میں گرتے دیکھ کر اُس کے فراق میں بے چین ہو گیا، کچھ دیر کے بعد ننھے شہزادے کو اس حال میں بادشاہ کی گود میں ڈال دیا گیا کہ اس کے ایک ہاتھ میں سیب اور دوسرے ہاتھ میں انار تھا۔ بادشاہ نے پوچھا: بیٹا! تم کہاں چلے گئے تھے؟ تو اُس نے کہا: میں ایک باغ میں تھا، یہ دیکھ کر ظالم و بد عقیدہ بادشاہ کے درباری کہنے لگے: اس کام کی کوئی حقیقت نہیں، (یہ جادو ہے) بادشاہ نے کہا: اگر تم یہ زہر کا پیالہ پی لو تو میں تمہیں سچا مان لوں گا۔ اُن بزرگ رحمۃ اللہ علیہ نے بار بار زہر کا پیالہ پیا، ہر مرتبہ زہر کے اثر سے اُن بزرگ کے فقط کپڑے پھٹتے رہے مگر اُن کی ذات پر زہر کا کوئی اثر نہیں ہوا۔⁽¹⁾ اللہ پاک کی اُن پر رحمت ہو اور ان کے صدقے

1... حجۃ اللہ علی العالمین، ص 610-611 ملخصاً۔

ہماری بے حساب مغفرت ہو۔ امین بجاہِ خاتمِ التّبیین صلی اللہ علیہ والہ وسلم

فانوس بن کے جس کی حفاظت ”ہوا“ کرے

وہ شمع کیا بجھے جسے روشن خدا کرے

صَلُّوا عَلَی الْحَبِیْب! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

پیارے پیارے اسلامی بھائیو! بے شک اولیاء اللہ رحمۃ اللہ علیہم کی تو بہت بڑی شان ہے اور ان کی کرامات کے بھی کیا کہنے! اولیائے کرام رحمۃ اللہ علیہم کی غلامی عاشقانِ رسول کی دینی تنظیم، دعوتِ اسلامی کا طرّہ امتیاز ہے، اس سے وابستگان پر بھی ربّ کائنات کے ایسے ایسے انعامات ہوتے ہیں کہ عقلیں حیران رہ جاتی ہیں چنانچہ

حیرت انگیز حادثہ

بروز اتوار 26 ربیع الاول شریف 1420 ہجری بمطابق 11-7-1999 بوقت دوپہر پنجاب کے مشہور شہر لالہ موسیٰ کی ایک مصروف شاہراہ پر کسی ٹرالر نے دعوتِ اسلامی کے ایک ذمہ دار، مبلغ دعوتِ اسلامی محمد منیر حسین عطّاری رحمۃ اللہ علیہ (محلّہ ساکن اسلام پورہ لالہ موسیٰ) کو بڑی طرح کچل دیا، یہاں تک کہ ان کے پیٹ کی جانب سے اوپر اور نیچے کا حصّہ الگ الگ ہو گیا مگر حیرت کی بات یہ تھی کہ پھر بھی وہ زندہ تھے اور حیرت بالائے حیرت یہ کہ حواس اتنے بحال تھے کہ بلند آواز سے الصَّلٰوةُ وَالسَّلَامُ عَلَیْكَ يَا رَسُوْلَ اللّٰهِ اور لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ صَلَّى اللّٰهُ عَلَیْهِ وَآلِهِ وَاصْحَابِهِ وَسَلَّمَ پڑھے جا رہے تھے۔ لالہ موسیٰ کے اسپتال میں ڈاکٹروں کے جواب دے دینے پر انہیں شہرِ گجرات کے عزیز بھٹی اسپتال لے جایا گیا۔ انہیں اسپتال لے جانے والے اسلامی بھائی کا لقمہ بیان ہے: الحمد للہ محمد منیر

حسین عطاری رحمۃ اللہ علیہ کی زبان پر پورے راستے اسی طرح بلند آواز سے دُرود و سلام اور کلمہ طیبہ کا وزد جاری تھا۔ یہ مدنی منظر دیکھ کر ڈاکٹر زبھی حیران و ششدر تھے کہ یہ زندہ کس طرح ہیں! اور حواس اتنے بحال کہ بلند آواز سے دُرود و سلام اور کلمہ طیبہ پڑھے جا رہے ہیں! ان کا کہنا تھا کہ ہم نے اپنی زندگی میں ایسا باحوصلہ اور باکمال مرد پہلی مرتبہ ہی دیکھا ہے۔ کچھ دیر بعد وہ خوش نصیب عاشقِ رسول محمد منیر حسین عطاری رحمۃ اللہ علیہ نے بارگاہِ محبوب باری میں بصدبے قراری اس طرح استغاثہ کیا: یا رسول اللہ صلی اللہ علیہ والہ وسلم آ بھیجیے! یا رسول اللہ صلی اللہ علیہ والہ وسلم میری مدد فرمائیے! یا رسول اللہ صلی اللہ علیہ والہ وسلم مجھے مُعاف فرمادیجئے! اس کے بعد باواز بلند **اَلَا اللّٰهُ مُحَمَّدٌ رَّسُوْلُ اللّٰهِ صَلَّى اللّٰهُ عَلَيْهِ وَآلِهِ وَسَلَّمَ** پڑھتے ہوئے جامِ شہادت نوش کر گئے۔ جی ہاں جو مسلمان حادثے میں فوت ہو وہ شہید ہے۔ اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

امین بجاءِ خاتم النبیین صلی اللہ علیہ والہ وسلم

واسطہ پیارے کا ایسا ہو کہ جو سنی مرے

یوں نہ فرمائیں ترے شاہد کہ وہ فاجر گیا (حدائقِ بخشش، ص 53)

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

نماز فجر کیلئے جگاناست ہے

پیارے پیارے اسلامی بھائیو! یہ واقعہ ان دنوں مختلف اخبارات نے شائع کیا تھا۔ الحمد للہ شہید دعوتِ اسلامی محمد منیر حسین عطاری رحمۃ اللہ علیہ دعوتِ اسلامی کے ذمہ دار مبلغ تھے اور حادثے کے ایک روز قبل ہی عاشقانِ رسول کے سنتوں کی تربیت کے قافلے کے

ساتھ سفر کر کے لوٹے تھے۔ مرحوم روزانہ نمازِ فجر کے لئے مسلمانوں کو جگاتے تھے۔ الحمد للہ بے شمار خوش نصیب اسلامی بھائی یہ سنت ادا کرتے ہیں۔ جی ہاں! نمازِ فجر کے لئے مسلمانوں کو جگانا سنت ہے چنانچہ حضرت سیدنا ابو بکرہ رضی اللہ عنہ (جو کہ بنی ثقیف کے ایک صحابی ہیں) فرماتے ہیں: میں سرکارِ مدینہ صلی اللہ علیہ وآلہ وسلم کے ساتھ نمازِ فجر کیلئے نکلا تو آپ جس سوتے ہوئے شخص پر گزرتے اُسے نماز کیلئے آواز دیتے یا اپنے پاؤں مبارک سے ہلاتے۔⁽¹⁾

کون پاؤں سے ہلائے؟

جو خوش نصیب نمازِ فجر کے لئے جگاتے ہیں الحمد للہ ادائے سنت کا ثواب پاتے ہیں۔ یاد رہے! پاؤں سے ہلانے کی سب کو اجازت نہیں۔ صرف وہ بزرگ پاؤں سے ہلا سکتے ہیں کہ جس سے سونے والے کی دل آزاری نہ ہوتی ہو۔ ہاں! اگر کوئی مانع شرعی نہ ہو تو اپنے ہاتھوں سے پاؤں دبا کر جگانے میں حرج نہیں۔ یقیناً ہمارے پیارے آقا، مدینے والے مصطفیٰ صلی اللہ علیہ وآلہ وسلم اگر اپنے کسی غلام کو مبارک پاؤں سے ہلا دیں تو اُس کے سوائے نصیب جگا دیں اور کسی خوش بخت کے سر، آنکھوں یا سینے پر اپنا مبارک قدم رکھ دیں تو خدا کی قسم! کونین کا چین بخش دیں۔

ایک ٹھوکر میں اُحد کا زلزلہ جاتا رہا رکھتی ہیں کتنا وقار اللہ اکبر ایڑیاں
یہ دل یہ جگر ہے یہ آنکھیں یہ سر ہے جدھر چاہو رکھو قدم جانِ عالم

مرتے وقت کلمہ پڑھنے کی فضیلت

الحمد للہ! ایسا لگتا ہے، محمد منیر حسین عطاری رحمۃ اللہ علیہ کی خدمتِ دعوتِ اسلامی

رنگ لائی اور انہیں آخری وقت کلمہ نصیب ہو گیا اور جس کو مرتے وقت کلمہ نصیب ہو جائے اُس کا آخرت میں بیڑا پار ہے چنانچہ اللہ کے آخری نبی صلی اللہ علیہ والہ وسلم کا فرمانِ جنت نشان ہے: جس کا آخری کلام **لَا إِلَهَ إِلَّا اللَّهُ** ہو وہ داخلِ جنت ہو گا۔⁽¹⁾

فضل و کرم جس پر بھی ہو اُس نے مرتے دم کلمہ
پڑھ لیا اور جنت میں گیا لَا إِلَهَ إِلَّا اللَّهُ
صَلَّى اللَّهُ عَلَى مُحَمَّدٍ وَعَلَى آلِهِ وَصَحْبِهِ وَسَلَّمَ

موٹا تازہ شیطان

ایک مرتبہ دو شیاطین میں ملاقات ہوئی۔ ایک شیطان خوب موٹا تازہ تھا جبکہ دوسرا دُبلتا۔ موٹے نے دُبلے سے پوچھا: بھائی! آخر تم اتنے کمزور کیوں ہو؟ اُس نے جواب دیا: میں ایک ایسے نیک بندے کے ساتھ ہوں جو گھر میں داخل ہوتے اور کھاتے پیتے وقت بسمِ اللہ شریف پڑھ لیتا ہے تو مجھے اُس سے دُور بھاگنا پڑتا ہے۔ یار! یہ تو بتاؤ! تم نے بہت جان بنا رکھی ہے، اس میں کیا راز ہے؟ موٹا بولا: ”میں ایک ایسے غافل شخص پر مسلط ہوں جو گھر میں بسمِ اللہ پڑھے بغیر داخل ہو جاتا ہے اور کھاتے پیتے وقت بھی بسمِ اللہ نہیں پڑھتا، لہذا میں اس کے ان تمام کاموں میں شریک ہو جاتا ہوں اور اس پر جانور کی طرح سوار رہتا ہوں۔“⁽²⁾ (یہ راز ہے میری صحت مندی کا)

1... ابو داؤد، 3/255، حدیث: 3116۔

2... اسرار الفاتحہ، ص 155-156 ملخصاً۔

نوشتیاں کے نام و کام

پیارے پیارے اسلامی بھائیو! اس حکایت سے یہ درس ملتا ہے کہ اگر ہم اپنے کاموں میں شیطان کی شرکت سے حفاظت اور خیر و برکت کے طلب گار ہیں تو ہر نیک کام کے آغاز میں بسم اللہ پڑھا کریں۔ بصورتِ دیگر ہر فعل میں شیطان لعین شریک ہو جائے گا۔ شیطان کی کثیر اولاد ہے اور ان کی مختلف کاموں پر ڈیوٹیاں لگی ہوئی ہیں چنانچہ حضرت علامہ ابن حجر عسقلانی رحمۃ اللہ علیہ نقل کرتے ہیں: امیر المؤمنین حضرت سیدنا عمر فاروق اعظم رضی اللہ عنہ فرماتے ہیں کہ شیطان کی اولاد نو ہیں:

(1) زَلِیْتُونَ (2) وَثِیْنُ (3) لَقُوسُ (4) اَعْوَانُ (5) هَقَّافُ (6) مُرَّةٌ (7) مُسَوِّطٌ (8) دَاسِمٌ

(9) وَلَهَّانُ

(1) زَلِیْتُونَ: بازاروں میں مقرر ہے اور وہاں اپنا جھنڈا گاڑے رہتا ہے۔

(2) وَثِیْنُ: لوگوں کو ناگہانی آفات میں مبتلا کرنے کے لئے مقرر ہے۔

(3) لَقُوسُ: آتش پرستوں پر مقرر ہے۔

(4) اَعْوَانُ: حکمرانوں کے ساتھ ہوتا ہے۔

(5) هَقَّافُ: شرابیوں کے ساتھ ہوتا ہے۔

(6) مُرَّةٌ: گانے باجے، بجانے والوں پر مقرر ہے۔

(7) مُسَوِّطٌ: انواہیں عام کرنے پر مقرر ہے۔ وہ لوگوں کی زبانوں پر انواہیں جاری

کروادیتا ہے اور اصل حقیقت سے لوگ بے خبر رہتے ہیں۔

(8) دَاسِم: گھروں میں مقرر ہے۔ اگر صاحبِ خانہ گھر میں داخل ہو کر نہ سلام کرے اور نہ بسمِ اللہ پڑھ کر قدم اندر رکھے تو یہ ان گھر والوں کو آپس میں لڑوا دیتا ہے، حتیٰ کہ طلاق یا خلع یا مار پیٹ تک نوبت پہنچ جاتی ہے۔

(9) وَنَهَان: وُضُو، نماز اور دیگر عبادات میں وسوسے ڈالنے کے لئے مقرر ہے۔ (1)

گھریلو جھگڑوں کا علاج

گھر میں داخل ہونے سے پہلے بِسْمِ اللّٰهِ الرَّحْمٰنِ الرَّحِیْمِ پڑھیں اور جو چاہیں وہ دعا مانگیں پھر گھر میں داخل ہو کر گھر والوں کو سلام کریں اور اگر گھر میں کوئی نہ ہو تو اَلسَّلَامُ عَلَیْنَا وَعَلٰی عِبَادِ اللّٰهِ الصّٰلِحِیْنَ کہیں۔ (2)

مفتی احمد یار خان نعیمی حنفی رحمۃ اللہ علیہ فرماتے ہیں کہ بعض بزرگوں کو دیکھا گیا ہے کہ دن کی ابتدا میں گھر میں داخل ہوتے وقت بِسْمِ اللّٰهِ الرَّحْمٰنِ الرَّحِیْمِ اور قُلْ هُوَ اللّٰهُ شریف پڑھ لیتے ہیں کہ اس سے گھر میں اتفاق بھی رہتا ہے یعنی جھگڑا نہیں ہوتا اور روزی میں برکت بھی۔ (3)

یا الہی ہر گھڑی شیطان سے محفوظ رکھ

دے جگہ فردوس میں نیران سے محفوظ رکھ

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

1... المنہبات لابن حجر، ص 93-95۔

2... حواشی الشروانی والعبادی علی تحفة المحتاج، 11/207 ملخصاً۔

3... مرآة المناجیح، 6/9۔

کھانے سے پہلے بِسْمِ اللّٰهِ ضرور پڑھئے

کھانے پینے سے قبل بسم اللہ پڑھنا سنت ہے۔⁽¹⁾ حضرت سیدنا حذیفہ رضی اللہ عنہ روایت کرتے ہیں کہ تاجدارِ مدینہ صلی اللہ علیہ وآلہ وسلم کا فرمانِ عالیشان ہے کہ جس کھانے پر بسم اللہ نہ پڑھی جائے وہ کھانا شیطان کے لئے حلال ہو جاتا ہے⁽²⁾ یعنی بسم اللہ نہ پڑھنے کی صورت میں شیطان اُس کھانے میں شریک ہو جاتا ہے۔

کھانے کو شیطان سے بچاؤ

کھانے سے پہلے بسم اللہ نہ پڑھنے سے کھانے میں بے برکتی ہوتی ہے۔ حضرت سیدنا ابو ایوب انصاری رضی اللہ عنہ فرماتے ہیں: ہم رسول اللہ صلی اللہ علیہ وآلہ وسلم کی خدمت سراپا رحمت میں حاضر تھے، کھانا پیش کیا گیا۔ ابتدا میں اتنی برکت ہم نے کسی کھانے میں نہیں دیکھی مگر آخر میں بڑی بے برکتی دیکھی۔ ہم نے عرض کی: یا رسول اللہ! صلی اللہ علیہ وآلہ وسلم ایسا کیوں ہوا؟ ارشاد فرمایا: ہم سب نے کھانا کھاتے وقت بسم اللہ پڑھی تھی۔ پھر ایک شخص بغیر بسم اللہ پڑھے کھانے کو بیٹھ گیا، اُس کے ساتھ شیطان نے کھانا کھالیا۔⁽³⁾

بِسْمِ اللّٰهِ اَوَّلُهُ وَاٰخِرُهُ

اُمّ المؤمنین حضرت سیدتنا عائشہ صدیقہ رضی اللہ عنہا فرماتی ہیں کہ تاجدارِ مدینہ صلی اللہ علیہ وآلہ وسلم کا فرمانِ باقرینہ ہے: جب کوئی شخص کھانا کھائے تو اللہ پاک کا نام لے یعنی

1... حواشی الشروانی والعبادی علی تحفۃ المحتاج، 9/184۔

2... مسلم، ص 860، حدیث: 5259۔

3... شرح السنۃ للبعوی، 6/61، حدیث: 2818۔

بِسْمِ اللّٰهِ پڑھے اور اگر شروع میں بِسْمِ اللّٰهِ پڑھنا بھول جائے تو یوں کہے: **بِسْمِ اللّٰهِ اَوَّلَهُ** وَاٰخِرَهُ۔ (1)

شیطان نے کھانا اُگل دیا

حضرت سیدنا اُمیہ بن مُحَشَّی رَضِيَ اللهُ عَنْهُ فرماتے ہیں: رسولُ اللّٰهِ صَلَّى اللهُ عَلَيْهِ وَآلِهِ وَسَلَّمَ تشریف فرماتھے۔ ایک شخص بغیر بِسْمِ اللّٰهِ پڑھے کھانا کھا رہا تھا، جب کھا چکا اور صرف ایک ہی لقمہ باقی رہ گیا تو وہ لقمہ اُٹھایا اور اُس نے کہا: **بِسْمِ اللّٰهِ اَوَّلَهُ** وَاٰخِرَهُ، تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے مسکرا کر ارشاد فرمایا: شیطان اِس کے ساتھ کھانا کھا رہا تھا، جب اِس نے اللّٰهِ کا نام لیا تو جو کچھ اُس کے پیٹ میں تھا اُگل دیا۔ (2)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

نگاہِ مصطفیٰ سے کچھ پوشیدہ نہیں

پیارے پیارے اسلامی بھائیو! جب بھی کھانا کھائیں یاد کر کے **بِسْمِ اللّٰهِ الرَّحْمٰنِ الرَّحِیْمِ** پڑھ لیا کریں، جو نہیں پڑھتا اس کا قرین نامی شیطان بھی کھانے میں ساتھ شریک ہو جاتا ہے۔ سیدنا اُمیہ بن مُحَشَّی رَضِيَ اللهُ عَنْهُ والی روایت سے صاف ظاہر ہو رہا ہے کہ ہمارے پیارے آقا مدینے والے مصطفیٰ صَلَّى اللهُ عَلَيْهِ وَآلِهِ وَسَلَّمَ کی مقدّس نگاہیں سب کچھ دیکھ لیا کرتی ہیں، جہی تو شیطان کو قے کرتا ہو ملاحظہ فرمایا اور شیطان کی بدحواسی دیکھ کر مسکرا دیئے چُنانچہ مفتی احمد یار خان رحمۃ اللّٰهِ علیہ فرماتے ہیں: رحمتِ عالم صَلَّى اللهُ عَلَيْهِ وَآلِهِ وَسَلَّمَ کی مقدّس

1... ابو داؤد، 3/487، حدیث: 3767۔

2... ابو داؤد، 3/488، حدیث: 3768۔

نظریں حقیقت میں چھپی ہوئی مخلوق کو بھی ملاحظہ فرماتی ہیں اور حدیثِ مبارک بالکل اپنے ظاہری معنی پر ہے، کسی تاویل کی ضرورت نہیں جیسے ہمارا پیٹ مکھی والا کھانا (جبکہ مکھی اُس میں موجود ہو) قبول نہیں کرتا، ایسے ہی شیطان کا معدہ بسمِ اللہ والا کھانا ہضم نہیں کر پاتا۔ اگرچہ اُس کا قے کیا ہو کھانا ہمارے کام نہیں آتا مگر مردود بیمار پڑ جاتا ہے اور بھوکا بھی رہ جاتا ہے اور ہمارے کھانے کی فوت شدہ برکت لوٹ آتی ہے۔ غرض یہ کہ اس میں ہمارا فائدہ ہے اور شیطان کے دو نقصان اور ممکن ہے کہ وہ مردود آئندہ ہمارے ساتھ بغیر بسمِ اللہ والا کھانا بھی اس ڈر سے نہ کھائے کہ شاید یہ بیچ میں بسمِ اللہ پڑھ لے اور مجھے قے کرنی پڑ جائے۔ حدیثِ پاک میں جس آدمی کا ذکر ہے غالباً وہ اکیلا کھا رہا تھا۔ اگر حضورِ اکرم صلی اللہ علیہ وآلہ وسلم کے ساتھ کھاتا تو بسمِ اللہ نہ بھولتا کیونکہ وہاں تو حاضرین بسمِ اللہ بلند آواز سے کہتے تھے اور ساتھ والوں کو بسمِ اللہ کہنے کا حکم کرتے تھے۔⁽¹⁾

الحمد للہ دعوتِ اسلامی کے قافلوں میں بھی کھانے کی ابتدا و انتہا کے وقت اکثر بلند آواز سے بسمِ اللہ شریف کے ساتھ دعائیں پڑھائی جاتی ہیں، قافلوں کا مسافر دعائیں اور سنتیں سیکھنے کی سعادت حاصل کرتا رہتا ہے، آپ بھی دعوتِ اسلامی کے قافلوں میں سفر کو اپنا معمول بنا لیجئے۔ عاشقانِ رسول کے قافلوں کے تو کیا کہنے! سنئے اور جھومئے!

صدیقِ اکبر نے آپریشن فرمادیا

ایک عاشقِ رسول کا بیان اپنے انداز و الفاظ میں پیش کرنے کی کوشش کرتا ہوں: ہمارا قافلہ (پاکستان کے صوبہ بلوچستان، لسبیلہ ڈسٹرکٹ کے ایک علاقے) ”ناکہ کھارڑی“ میں

سنّتوں کی تربیت کے لئے حاضر ہوا تھا۔ قافلے کے ایک مسافر کے سر میں چار چھوٹی چھوٹی گانٹھیں ہو گئی تھیں جن کے سبب اُن کو آدھا سیسی یعنی آدھے سر کا درد ہوا کرتا تھا۔ جب درد اُٹھتا تو درد کی طرف والے چہرے کا حصّہ سیاہ پڑ جاتا اور وہ تکلیف کے سبب اس قدر تڑپتے کہ دیکھانہ جاتا۔ ایک رات اسی طرح وہ درد سے تڑپنے لگے، ہم نے گولیاں کھلا کر اُن کو سُلا دیا۔ صبح اُٹھے تو ہشاش بشاش تھے۔ اُنہوں نے بتایا کہ الحمد للہ مجھ پر کرم ہو گیا، میرے خواب میں سرکارِ رسالت مآب صلی اللہ علیہ والہ وسلم نے مع چار یار رضی اللہ عنہم کرم فرمایا۔ سرکارِ مدینہ صلی اللہ علیہ والہ وسلم نے میری جانب اشارہ کرتے ہوئے حضرت سیدنا ابوبکر صدیق رضی اللہ عنہ سے فرمایا: ”اس کا درد ختم کر دو“ چنانچہ یارِ غار و یارِ مزار سیدنا صدیق اکبر رضی اللہ عنہ نے میرا اس طرح آپریشن کیا کہ میرا سر کھول دیا اور میرے دماغ میں سے چار کالے دانے نکالے اور فرمایا: ”بیٹا! اب تمہیں کچھ نہیں ہو گا۔“ واقعی وہ اسلامی بھائی بالکل تندرست ہو چکے تھے۔ سفر سے واپسی پر اُنہوں نے دوبارہ چیک اپ کروایا۔ ڈاکٹر نے حیران ہو کر کہا: بھائی کمال ہے، تمہارے دماغ کے چاروں دانے غائب ہو چکے ہیں! اس پر اُس نے رورور کر قافلے میں سفر کی برکت اور خواب کا تذکرہ کیا۔ ڈاکٹر بہت متاثر ہوا۔ اُس اسپتال کے ڈاکٹروں سمیت وہاں موجود 12 افراد نے 12 دن کے قافلے میں سفر کی نیتیں لکھوائیں اور بعض ڈاکٹر نے اپنے چہرے پر ہاتھوں ہاتھ سرور کائنات صلی اللہ علیہ والہ وسلم کی محبت کی نشانی یعنی داڑھی مبارک سجانے کی نیت کی۔

ہے نبی کی نظر قافلے والوں پر آؤ سارے چلیں قافلے میں چلو
 سیکھنے سنتیں قافلے میں چلو لوٹنے رحمتیں قافلے میں چلو
 صَلَّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ

پیارے پیارے اسلامی بھائیو! خواب میں علاج کا یہ واقعہ نیا نہیں ہے۔ اللہ کے حبیب صلی اللہ علیہ والہ وسلم بے عطاء ربِّ مُجِيبِ مریضوں کو شفا دیتے ہیں چنانچہ حضرت سیدنا امام یوسف بن اسماعیل نہبانی رحمۃ اللہ علیہ کی مشہور کتاب ”حجۃ اللہ علی العالمین فی معجزات سید المرسلین“ سے خواب کے ذریعے شفا کی 5 حکایات سنئے اور اپنا ایمان تازہ فرمائیے:-

(1) آقائے آنکھوں کو روشن فرمادیا!

حضرت سیدنا محمد بن مبارک حرّبی رحمۃ اللہ علیہ کا بیان ہے: علی ابو البکیر رحمۃ اللہ علیہ نابینا تھے، خواب میں جناب رسالت مآب صلی اللہ علیہ والہ وسلم کے دیدارِ فیضِ آثار سے فیض یاب ہوئے، پیارے مصطفیٰ صلی اللہ علیہ والہ وسلم نے اُن کی آنکھوں پر اپنا دستِ شفا پھیرا، صبح اُٹھے تو آنکھیں روشن ہو چکی تھیں۔⁽¹⁾

آنکھ عطا کیجئے اُس میں ضیا دیجئے

جلوہ قریب آگیا تم پہ کروڑوں دُرود (حدائقِ بخشش، ص 271)

صَلُّوا عَلَی الْحَبِیْب! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

(2) آقائے گلٹیوں کا علاج فرمادیا

حضرت سیدنا تقی الدین ابو محمد عبدالسلام رحمۃ اللہ علیہ فرماتے ہیں: میرے بھائی ابراہیم کے گلے میں خنازیر یعنی گلٹیاں ہو گئی تھیں، شدتِ درد کے سبب بے قرار تھے، خواب میں سرکارِ نامدار صلی اللہ علیہ والہ وسلم نے کرم فرمایا، عرض کیا: یا رسول اللہ! صلی اللہ علیہ والہ وسلم بیماری کے سبب سخت تکلیف میں ہوں۔ فرمایا: ”تمہاری فریاد سن لی گئی ہے۔“

1... حجۃ اللہ علی العالمین، ص 566 طہ۔

الحمد لله سرکارِ مدینہ صلی اللہ علیہ والہ وسلم کی برکت سے میرے بھائی کو شفا حاصل ہو گئی۔ (1)

سر بایں انہیں رحمت کی ادا لائی ہے

حال بگڑا ہے تو بیمار کی بن آئی ہے (ذوق نعت، ص 250)

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

(3) آقا کے کرم سے دمہ کے مریض کو شفا ملی

ایک بزرگ رحمۃ اللہ علیہ فرماتے ہیں: میں سخت بیمار تھا اور اپنے مکان کی نیچلی منزل پر صاحبِ فراش یعنی بچھونے پر پڑا تھا، میرے ضعیف العمر والدِ گرامی رحمۃ اللہ علیہ ضیقُ النَّفْسِ یعنی دمہ کے مرض کی شدت کے باعث اوپر کی منزل پر بستر میں تھے۔ نہ میں اوپر چڑھ سکتا تھا نہ وہ بے چارے نیچے اتر پاتے تھے۔ الحمد للہ خوش قسمتی سے میں ایک رات سرورِ کائنات صلی اللہ علیہ والہ وسلم کی زیارت سے مُشَرَّف ہوا، میں نے سرکارِ نامدار صلی اللہ علیہ والہ وسلم کی خدمت میں تکیہ پیش کیا، سرکار صلی اللہ علیہ والہ وسلم ٹیک لگا کر تشریف فرما ہوئے، میں نے اپنی اور اپنے ضعیف العمر والدِ صاحب کی بیماری کے بارے میں فریاد کی۔ میری فریاد سُن کر سرکارِ مدینہ صلی اللہ علیہ والہ وسلم اوپر کی منزل پر تشریف لے گئے۔ جب نمازِ فجر کا وقت ہوا تو میرے کانوں میں آہ! آہ! کی آواز آئی، دراصل میرے والدِ محترم سیڑھیوں سے نیچے اتر رہے تھے، میرے پاس آکر فرمانے لگے: بیٹا! کرم بالائے کرم ہو گیا، آج شب رحمتِ عالم صلی اللہ علیہ والہ وسلم نے مجھ پر کرم فرما دیا۔ میں نے عرض کیا: اباجان! سرکار صلی اللہ علیہ والہ وسلم مجھ گنہگار کے پاس ہی سے ہو کر آپ کو نوازنے کیلئے اوپر کی منزل

1... حجۃ اللہ علی العالمین، ص 566 طہ۔

پر جلوہ آرا ہوئے تھے۔ اَلْحَمْدُ لِلّٰهِ عَلٰی اِحْسَانِهِ اس کے بعد محبوبِ ربِّ العزّتِ صلی اللہ علیہ والہ وسلم کی بَرَکت سے ہم دونوں رُوبہ صحت ہو گئے۔⁽¹⁾

مریضانِ جہاں کو تم شفا دیتے ہو دم بھر میں

خدارا درد کا ہو میرے درماں یا رسول اللہ (قبالہ بخشش، ص 226)

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

(4) آقائے بَرِّص کا علاج فرمایا

حضرت سیدنا شیخ ابواسحاق رحمۃ اللہ علیہ فرماتے ہیں: میرے کندھے پر بَرِّص (کوڑھ) کا داغ پیدا ہو گیا، الحمد للہ خواب میں جناب رسالت مآب صلی اللہ علیہ والہ وسلم کا دیدار ہوا تو میں نے اپنے مرض کی شکایت کی۔ سرکارِ نامدار صلی اللہ علیہ والہ وسلم نے دستِ شفا پھیرا، صُبح جاگا تو الحمد للہ بَرِّص کا نام و نشان تک نہ تھا۔⁽²⁾

مرضِ عصیان کی ترقی سے ہوا ہوں جاں بلب

مجھ کو اچھا کیجئے حالتِ مری اچھی نہیں (ذوق نعت، ص 186)

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

(5) آقائے ہاتھ کے آبلے دُرست کر دیئے

ایک بزرگ رحمۃ اللہ علیہ بیان کرتے ہیں: حضرت حماد رحمۃ اللہ علیہ کے ہاتھوں میں آبلے پڑ کر پھٹ گئے تھے، طبیبوں نے مُتَّفِقَہ طور پر رائے دی کہ ہاتھ کاٹ دیا جائے۔

①... حجۃ اللہ علی العالمین، ص 566 مخلصاً۔

②... حجۃ اللہ علی العالمین، ص 568 مخلصاً۔

حضرت سیدنا حماد رحمۃ اللہ علیہ فرماتے ہیں: وہ رات میں نے انتہائی کرب و اضطراب کے عالم میں گھر کی چھت پر گزاری اور گڑگڑا کر بارگاہِ خداوندی میں دعائے شفا کی۔ جب سویا اور ظاہری آنکھ بند ہوئی تو دل کی آنکھ کھل گئی، الحمد للہ تاجدارِ رسالت صلی اللہ علیہ وآلہ وسلم کی خواب میں زیارت ہوئی، میں نے عرض کی: یا رسول اللہ! صلی اللہ علیہ وآلہ وسلم، میرے ہاتھ پر چشمِ کرم فرمائیے۔ فرمایا: ہاتھ پھیلاؤ، میں نے پھیلا دیا تو سرکار صلی اللہ علیہ وآلہ وسلم نے اپنا دست مبارک پھیر دیا اور فرمایا: کھڑے ہو جاؤ! جب کھڑا ہوا تو الحمد للہ پیارے مصطفیٰ صلی اللہ علیہ وآلہ وسلم کی برکت سے میرے ہاتھ کی بیماری ختم ہو چکی تھی۔⁽¹⁾

یہ مریض مر رہا ہے ترے ہاتھ میں شفا ہے

اے طبیب جلد آنا مدنی مدینے والے (وسائلِ بخشش، ص 425)

صَلُّوا عَلَی الْحَبِیْب! صَلَّى اللهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

وَسُوْسَہ: صرف اللہ پاک ہی شفا دینے والا ہے مگر ان حکایات کو سن کر وَسُوْسَہ سے آتے

ہیں کہ کیا اللہ پاک کے علاوہ بھی کوئی شفا دے سکتا ہے؟

عِلَاجِ وَسُوْسَہ: بے شک ذاتی طور پر صرف اور صرف اللہ پاک ہی شفا دینے والا ہے

مگر اللہ پاک کی عطا سے اُس کے بندے بھی شفا دے سکتے ہیں۔ ہاں اگر کوئی یہ دعویٰ کرے کہ اللہ پاک کی دی ہوئی طاقت کے بغیر فلاں دوسرے کو شفا دے سکتا ہے تو یقیناً وہ کافر ہے کیونکہ شفا ہو یا دوا، ایک ذرہ بھی کوئی کسی کو اللہ پاک کی عطا کے بغیر نہیں دے سکتا۔ ہر مسلمان کا یہی عقیدہ ہے کہ انبیاء و اولیاء علیہم السلام و رحمۃ اللہ علیہم جو کچھ بھی دیتے ہیں

وہ محض اللہ پاک کی عطا سے دیتے ہیں، معاذ اللہ اگر کوئی یہ عقیدہ رکھے کہ اللہ پاک نے کسی نبی یا ولی کو مرض سے شفا دینے یا کچھ عطا کرنے کا اختیار ہی نہیں دیا تو ایسا شخص حکم قرآنی کو جھٹلا رہا ہے۔ پارہ 3 سورہ ال عمران کی آیت نمبر 49 اور اُس کا ترجمہ پڑھ لیجئے،

ان شاء اللہ و سَوَّ سے کی جڑ کٹ جائے گی اور شیطان ناکام و نامراد ہوگا چنانچہ حضرت سیدنا عیسیٰ روح اللہ علیہ السلام کے مبارک قول کی حکایت کرتے ہوئے قرآن پاک میں ارشاد ہوتا ہے:

وَأَبْرَأِي الْأَكْمَهَ وَالْأَبْرَصَ وَأُحْيِي
الْمَوْتَى بِإِذْنِ اللَّهِ ۚ

ترجمہ کنز العرفان: اور میں پیدائشی اندھوں کو اور
کوڑھ کے مریضوں کو شفا دیتا ہوں اور میں اللہ کے
حکم سے مردوں کو زندہ کرتا ہوں۔

(پ 3، ال عمران: 49)

دیکھا آپ نے! حضرت سیدنا عیسیٰ روح اللہ علیہ السلام صاف صاف فرما رہے ہیں کہ میں اللہ پاک کی بخشی ہوئی قدرت سے مادر زاد اندھوں کو بینائی اور کوڑھیوں کو شفا دیتا ہوں حتیٰ کہ مردوں کو بھی زندہ کر دیا کرتا ہوں۔

اللہ پاک کی طرف سے انبیاء علیہم السلام کو طرح طرح کے اختیارات عطا کئے گئے ہیں اور فیضانِ انبیا سے اولیا کو بھی عطا کئے جاتے ہیں، لہذا وہ بھی شفا دے سکتے ہیں اور بہت کچھ عطا فرما سکتے ہیں۔ جب حضرت سیدنا عیسیٰ روح اللہ علیہ السلام کی یہ شان ہے تو آقائے عیسیٰ، سردارِ انبیا، محمد مصطفیٰ صلی اللہ علیہ وآلہ وسلم کی شانِ عظمت نشان کیسی ہوگی! یہ یاد رکھئے کہ سرورِ کائنات صلی اللہ علیہ وآلہ وسلم جمیع مخلوقات اور جملہ انبیا و مرسلین علیہم السلام کے کمالات کے جامع ہیں بلکہ جس کو جو ملا سرکار صلی اللہ علیہ وآلہ وسلم ہی کے صدقے ملا۔

تو معلوم ہوا کہ جب سیدنا عیسیٰ علیہ السلام مریضوں کو شفا اندھوں کو آنکھیں اور مُردوں کو زندگی دے سکتے ہیں تو سرکارِ مدینہ صلی اللہ علیہ وآلہ وسلم یہ سب بدرجہ اولیٰ عطا فرما سکتے ہیں۔

حُسْنِ یُوسُفِ دِمِ عِیْسَىٰ پَہ نَہِیْسِ کَچھ مَوْتُوفِ

جس نے جو پایا ہے، پایا ہے بدولت اُن کی (ذوق نعت، ص 218)

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَی اٰلِہٖ وَصَحْبِہٖ وَسَلَّمَ

76 ہزار نیکیاں

حضرت سیدنا ابن مسعود رضی اللہ عنہ سے روایت ہے کہ اللہ کے آخری نبی صلی اللہ علیہ وآلہ وسلم کا فرمانِ فرحت نشان ہے: **جُو بِسْمِ اللّٰهِ الرَّحْمٰنِ الرَّحِیْمِ** پڑھے گا اللہ پاک ہر حرف کے بدلے اُس کے نامہ اعمال میں چار ہزار نیکیاں درج فرمائے گا، چار ہزار گناہ بخش دے گا اور چار ہزار درجات بلند فرمائے گا۔⁽¹⁾

پیارے اسلامی بھائیو! جھوم جائیے! اپنے پیارے پیارے اللہ پاک کی رحمت پر قربان ہو جائیے! ذرا حساب تو لگائیے! **بِسْمِ اللّٰهِ الرَّحْمٰنِ الرَّحِیْمِ** میں 19 حُرُوف ہیں، یوں ایک بار **بِسْمِ اللّٰهِ الرَّحْمٰنِ الرَّحِیْمِ** پڑھنے سے 76 ہزار نیکیاں ملیں گی، 76 ہزار گناہ معاف ہوں گے اور 76 ہزار درجات بلند ہوں گے۔ **وَ اللّٰهُ ذُو الْفَضْلِ الْعَظِیْمِ** یعنی اور اللہ صاحبِ فضل و عظمت ہے۔

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَی اٰلِہٖ وَصَحْبِہٖ وَسَلَّمَ

1... مسند الفردوس، 2/239، حدیث: 5573۔

اُنیس حُرُوف کی حکمتیں

بِسْمِ اللّٰهِ الرَّحْمٰنِ الرَّحِیْمِ کے 19 حُرُوف ہیں اور دوزخ پر عذاب دینے والے فرشتے بھی 19، پس اُمید ہے کہ اس کے ایک ایک حَرْف کی بَرکت سے ایک ایک فرشتے کا عذاب دور ہو جائے۔ دوسری خوبی یہ بھی ہے کہ دن رات میں 24 گھنٹے ہیں جن میں سے پانچ گھنٹے پانچ نمازوں نے گھیر لئے اور 19 گھنٹوں کیلئے بِسْمِ اللّٰهِ الرَّحْمٰنِ الرَّحِیْمِ کے 19 حُرُوف عطا فرمائے گئے، پس جو بِسْمِ اللّٰهِ الرَّحْمٰنِ الرَّحِیْمِ کا ورد کرتا رہے، اِنْ شَاءَ اللّٰهُ اس کا ہر گھنٹا عبادت میں شمار ہو گا اور ہر گھنٹے کے گناہ مُعاف ہوں گے۔⁽¹⁾

قبر سے عَذاب اُٹھ گیا

حضرت سیدنا عیسیٰ رُوح اللہ علیہ السلام ایک قبر کے قریب سے گزرے تو عذاب ہو رہا تھا۔ کچھ وقفے کے بعد پھر گزرے تو ملاحظہ فرمایا کہ اُس قبر میں نُور ہی نُور ہے اور وہاں رَحْمَتِ اِلهی کی بارش ہو رہی ہے۔ آپ علیہ السلام بہت حیران ہوئے اور بارگاہِ اِلهی میں عرض کیا کہ مجھے اِس کا بھید بتایا جائے۔ ارشاد ہوا: ”اے عیسیٰ! (علیہ السلام) یہ شخص سخت گنہگار ہونے کے سبب عذاب میں گرفتار تھا لیکن بوقتِ انتقال اِس کی بیوی ”اُمید“ سے تھی، اُس کے لڑکا پیدا ہوا اور آج اُس کو مکتب بھیجا گیا، اُستاد نے اُس کو بِسْمِ اللّٰهِ پڑھائی، مجھے حیا آئی کہ میں اُس شخص کو زمین کے اندر عذاب دوں کہ جس کا بچہ زمین کے اُوپر میرا نام لے رہا ہے۔“⁽²⁾ اللہ پاک کی اُن پر رَحْمَت ہو اور ان کے صَدقے ہماری بے حساب

1... تفسیر کبیر، 1/156۔

2... تفسیر کبیر، 1/155۔

مغفرت ہو۔ امین بجاہِ خاتم النبیین صلی اللہ علیہ والہ وسلم

اے خدائے مصطفیٰ میں تری رحمتوں پہ قرباں

ہو کرم سے میری بخشش بظفیل شاہِ جیلاں

صَلُّوْا عَلَی الْحَبِیْب! صَلَّى اللهُ عَلَی مُحَمَّدٍ وَعَلَیْ اٰلِهٖ وَصَحْبِهٖ وَسَلَّمَ

سبحان اللہ! سبحان اللہ! سبحان اللہ! ہم سب کو چاہیے کہ اپنے بچوں کو ”ٹاٹا پاپا“ سکھانے کے بجائے ابتدا ہی سے اللہ کا نام لینا سکھائیں اور یہ نہیں کہ صرف مرنے والے والدین کو ہی اس کی برکتیں حاصل ہوتی ہیں، خود سیکھنے اور سکھانے والے کو بھی اس کی برکتیں نصیب ہوتی ہیں، لہذا اپنے بچے اور بچی سے کھیلتے ہوئے سکھانے کی نیت سے ان کے سامنے بار بار اللہ اللہ کرتے رہیں تو وہ بھی ان شاء اللہ زبان کھولتے ہی سب سے پہلا لفظ اللہ کہیں گے۔

بچے کی مدنی تربیت کی حکایت

حضرت سیدنا سہل بن عبد اللہ ثنثری رحمۃ اللہ علیہ فرماتے ہیں: میں تین سال کی عمر کا تھا کہ رات کے وقت اٹھ کر اپنے ماموں حضرت سیدنا محمد بن سوار رحمۃ اللہ علیہ کو نماز پڑھتے دیکھتا، ایک دن انہوں نے مجھ سے فرمایا: کیا تو اُس اللہ پاک کو یاد نہیں کرتا جس نے تجھے پیدا فرمایا؟ میں نے پوچھا: میں اسے کس طرح یاد کروں؟ فرمایا: جب رات سونے لگو تو زبان کو حرکت دیئے بغیر محض دل میں تین مرتبہ یہ کلمات کہو: **اللَّهُ مَعِيَ، اللَّهُ نَاطِرٌ إِلَيَّ، اللَّهُ شَهِدِي** یعنی اللہ پاک میرے ساتھ ہے، اللہ پاک مجھے دیکھتا ہے،

اللہ پاک میرا گواہ ہے۔⁽¹⁾

فرماتے ہیں: میں نے چند راتیں یہ کلمات پڑھے اور پھر ان کو بتایا۔ انہوں نے فرمایا: اب ہر رات سات مرتبہ پڑھو، میں نے ایسا ہی کیا اور پھر ان کو مطلع کیا۔ فرمایا: ہر رات گیارہ مرتبہ یہی کلمات پڑھو۔ (فرماتے ہیں:) میں نے اسی طرح پڑھا تو میرے دل میں اس کی لذت معلوم ہوئی۔ جب ایک سال گزر گیا تو میرے ماموں جان رحمۃ اللہ علیہ نے فرمایا: میں نے جو کچھ تمہیں سکھایا ہے اسے قبر میں جانے تک ہمیشہ پڑھتے رہنا، ان شاء اللہ یہ تمہیں دنیا اور آخرت میں نفع دے گا۔ سیدنا سہیل بن عبد اللہ نُسَری رحمۃ اللہ علیہ فرماتے ہیں: میں نے کئی سال تک ایسا ہی کیا تو میں نے اپنے اندر اس کا بے انتہا مزہ پایا۔ میں تنہائی میں یہ ذکر کرتا رہا۔ پھر ایک دن میرے ماموں جان رحمۃ اللہ علیہ نے فرمایا: اے سہیل! اللہ پاک جس شخص کے ساتھ ہو، اسے دیکھتا ہو اور اس کا گواہ ہو، کیا وہ اس کی نافرمانی کرتا ہے؟ ہر گز نہیں، لہذا تم اپنے آپ کو گناہ سے بچاؤ۔ پھر ماموں جان رحمۃ اللہ علیہ نے مجھے مکتب میں بھیج دیا۔ میں نے سوچا کہیں میرے ذکر میں خلل نہ آجائے، لہذا اُستاذ صاحب سے یہ شرط مقرر کر لی کہ میں ان کے پاس جا کر صرف ایک گھنٹا پڑھوں گا اور واپس آجاؤں گا۔ الحمد للہ میں نے مکتب میں چھ یا سات برس کی عمر میں قرآن پاک حفظ کر لیا۔ الحمد للہ میں روزانہ روزہ رکھتا تھا۔ بارہ سال کی عمر تک میں جو کی روٹی کھاتا رہا۔ تیرہ سال کی عمر میں مجھے ایک مسئلہ پیش آیا، اس کے حل کیلئے گھر والوں سے اجازت لے کر میں بصرہ آیا اور وہاں کے علماء سے وہ مسئلہ پوچھا لیکن ان میں سے کسی نے بھی مجھے شافی جواب نہ

1... ہو سکے تو یہ کلمات لکھ کر گھر اور دکان وغیرہ میں ایسی جگہ آویزاں کر دیجئے جہاں آپ کی نظر پڑتی رہے۔

دیا۔ پھر میں عبّادان کی طرف چلا گیا۔ وہاں کے مشہور عالم دین حضرت سیدنا ابو حبیب حمزہ بن ابی عبد اللہ عبّادانی رحمۃ اللہ علیہ سے میں نے مسئلہ پوچھا تو انہوں نے مجھے تسلی بخش جواب دیا۔ میں ایک عرصہ تک ان کی صحبت میں رہا، ان کے کلام سے فیض حاصل کرتا اور ان سے آداب سیکھتا، پھر میں تَنْتَر کی طرف آ گیا۔ میں نے گزارے کا انتظام یوں کیا کہ میرے لیے ایک دِرہم کے جو شریف خرید لئے جاتے اور انہیں پیس کر روٹی پکالی جاتی۔ میں ہر رات سحری کے وقت ایک اوقیہ یعنی تقریباً 70 گرام جو کی روٹی کھاتا، جس میں نہ نمک ہوتا اور نہ ہی سالن۔ یہ ایک دِرہم مجھے سال بھر کیلئے کافی ہوتا۔ پھر میں نے ارادہ کیا کہ تین دن مسلسل فاقہ کروں گا اور اس کے بعد کھاؤں گا۔ پھر پانچ دن، پھر سات دن اور پھر 25 دنوں کا مسلسل فاقہ رکھا یعنی 25 دن کے بعد ایک بار کھانا کھاتا۔ 20 سال تک یہی طریقہ رہا، پھر میں نے کئی سال تک سیر و سیاحت کی، واپس تَنْتَر آیا تو جب تک اللہ پاک نے چاہا شب بیداری اختیار کی۔ حضرت احمد بن ابی الحواری رحمۃ اللہ علیہ فرماتے ہیں: میں نے مرتے دم تک سیدنا سہل بن عبد اللہ تَنْتَری رحمۃ اللہ علیہ کو کبھی نمک استعمال کرتے ہوئے نہیں دیکھا۔⁽¹⁾ اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

امین بجاہ خاتم النبیین صلّ اللہ علیہ والہ وسلم

صَلُّوا عَلَی الْحَبِیْب! صَلَّی اللہُ عَلَی مُحَمَّدٍ وَعَلَی اٰلِہٖ وَصَحْبِہٖ وَسَلَّمَ

پیارے پیارے اسلامی بھائیو! خوش نصیب والدین دنیا کے بجائے آخرت کے معاملے میں اپنی اولاد کے لئے زیادہ متفکر ہوتے ہیں چنانچہ ایک ایسی ہی سمجھ دار ماں نے

اپنے بیٹے پر انفرادی کوشش کی جس کے نتیجے میں اس کی اصلاح کا سامان ہوا۔ یہ ایمان افروز واقعہ پڑھے اور جھومئے!

دعوتِ اسلامی کے تربیتی کورس کی بہار

جھنگ (پنجاب پاکستان) کے ایک عاشقِ رسول کے بیان کا اپنے انداز میں خلاصہ پیش کرتا ہوں، امی جان طویل عرصے سے علیل تھیں، ان کی شدید خواہش تھی کہ میں کسی طرح گناہوں کے دلدل سے نکل جاؤں اور سدّھر جاؤں۔ امی جان کو دعوتِ اسلامی سے بے حد پیار تھا۔ انہوں نے آخر اجات دے کر مجھے باصرار کراچی بھیجا اور تاکید کی کہ عاشقانِ رسول کے عالمی مدنی مرکز فیضانِ مدینہ میں رحمتوں کی چھماچھم برسات کے اندر تربیتی کورس کرنا اور میری شفیابی کی دعا بھی مانگنا۔ الحمد للہ میں نے کراچی آکر ”تربیتی کورس“ کرنے کی سعادت حاصل کی، قافلوں میں سفر سے مشرف ہوا، امی جان کے لئے خوب دعائیں بھی کیں۔ فراغت کے بعد جب گھر آیا تو میری خوشی کی انتہا نہ رہی کیونکہ تربیتی کورس کے دوران فیضانِ مدینہ میں مانگی ہوئی دعاؤں کی برکت سے میری امی جان صحت یاب ہو چکی تھیں، الحمد للہ تربیتی کورس کی برکت سے میں نمازی بن گیا اور دینی ماحول سے وابستگی نصیب ہوئی، سنتوں کی خدمت اور قافلوں میں سفر کا جذبہ ملا۔ میری تمنا ہے کہ ہمارے گھر کا ہر فرد دعوتِ اسلامی کے دینی ماحول میں رنگ جائے اور ہماری تمام پریشانیاں دور ہوں۔

فیضانِ مدینہ میں اللہ کی رحمت ہے امی کو میسر اب صحت کی سعادت ہے
 فیضانِ مدینہ میں آنے ہی کی برکت ہے خوب اور بڑھی مجھ کو سنت سے محبت ہے
 صَلَّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهٖ وَصَحْبِهٖ وَسَلَّمَ

جو لوگ اپنی اولاد کو صرف دنیا بنانے کیلئے ہی وقف رکھتے ہیں اور اُن کو اچھی صحبت سے روکتے ہیں، وہ اپنی آخرت کو سخت خطرے میں ڈال دیتے ہیں اور بسا اوقات دنیا میں بھی پچھتانے کے دن آتے ہیں چنانچہ

قافلے سے روکنے کا نقصان

مدینۃ الاولیاء احمد آباد شریف (ہند) کے ایک عاشقِ رسول نے ایک نوجوان پر انفرادی کوشش کر کے اُس کو قافلے میں سفر کیلئے آمادہ کر لیا مگر والد صاحب نے دُنیوی تعلیم میں رُکاوٹ کے خوف سے اُخریٰ تعلیم کے سفر سے روک دیا۔ بے چارے کو عاشقانِ رسول کی صحبت ملتے ملتے رہ گئی، نتیجہً وہ بُرے دوستوں کے ہتھے چڑھ گیا اور شرابی بن گیا۔ اب اس کے والد صاحب کو اپنی غلطی کا احساس ہوا، اُس نے اُسی عاشقِ رسول کو درخواست کی: اس کو قافلے میں لے جاؤ کہ کہیں اس کی شراب کی لت چھوٹے۔ اُس نوجوان پر دوبارہ انفرادی کوشش کی گئی مگر چونکہ پانی سر سے اونچا ہو چکا تھا یعنی بے چارہ بہت زیادہ بگڑ چکا تھا لہذا کسی صورت قافلے میں سفر کیلئے آمادہ نہ ہوا۔

والدین کو چاہیے کہ اپنی اولاد کو شروع ہی سے اچھا اور دینی ماحول فراہم کریں ورنہ بُری صحبت کی وجہ سے بگڑ جانے کی صورت میں بازی ہاتھ سے نکل جاتی ہے۔ سگِ مدینہ عُفیٰ عنہ کو اس کی بڑی بہن نے بتایا: ایک اسلامی بہن نے رور و کر دعا کے لئے کہا ہے کہ میرے بیٹے کی اصلاح کیلئے دعا کریں، ہائے! ہائے! میں نے خود ہی اُس کو برباد کیا ہے، اس کو دعوتِ اسلامی کے مدرسۃ المدینہ میں حفظ کیلئے بٹھاتے تو بٹھا دیا مگر بے چارہ جو سنتیں وغیرہ سیکھ کر آتا وہ گھر میں بیان کر دیتا تو اُس کا مذاق اڑاتے۔ آخر کار اُس کا دل ٹوٹ گیا اور اُس

نے مدرسۃ المدینہ میں جانا چھوڑ دیا۔ اب بُرے دوستوں کی صحبت میں رہ کر آوارہ ہو گیا ہے، اتفاق سے مجھے دعوتِ اسلامی کا دینی ماحول مل گیا ہے، اب میں سخت پچھتا رہی ہوں، ہائے میرا کیا بنے گا!

صحبتِ صالحِ ثرا صالحِ کُند

صحبتِ طالحِ ثرا طالحِ کُند (مثنوی شریف، 1/102)

یعنی اچھے کی صحبت تجھے اچھا بنادے گی اور بُرے کی صحبت تجھے بُرا بنادے گی۔

درندوں کا گھر

پیارے پیارے اسلامی بھائیو! حضرت سیدنا سہیل بن عبد اللہ تُسْتَرِی رَحْمَةُ اللّٰهِ عَلَيْهِ صَدِيقِ یعنی اوّل دَرَجے کے اولیا میں سے تھے۔ آپ رَحْمَةُ اللّٰهِ عَلَيْهِ نمک اس لئے استعمال نہیں فرماتے تھے کہ نمک کی وجہ سے کھانا لذیذ ہو جاتا ہے اور آپ رَحْمَةُ اللّٰهِ عَلَيْهِ لذتوں سے دور رہتے تھے۔ واقعی قورمہ بریانی وغیرہ میں چاہے ہزار مصلحہ جات ڈالیں، اگر نمک نہیں ڈالیں گے تو کھانے کا سارا مزہ کر کر اہو جائے گا۔ یہ بھی یاد رہے کہ نمک کی ایک مخصوص مقدار بدنِ انسانی کیلئے ضروری ہے اور یہ آپ رَحْمَةُ اللّٰهِ عَلَيْهِ کی کرامت تھی کہ بغیر نمک استعمال کئے زندہ تھے! تُسْتَرِی شریف میں واقع آپ رَحْمَةُ اللّٰهِ عَلَيْهِ کے مکانِ عالیشان کو لوگ ”بیتُ السَّبَاع“ یعنی درندوں کا گھر کہتے تھے کیونکہ آپ رَحْمَةُ اللّٰهِ عَلَيْهِ کے یہاں بکثرت درندے (شیر چیتے) وغیرہ حاضر ہوتے تھے اور آپ رَحْمَةُ اللّٰهِ عَلَيْهِ گوشت کے ذریعے ان کی ضیافت فرماتے۔ آپ رَحْمَةُ اللّٰهِ عَلَيْهِ آخری عمر میں اپانچ ہو گئے تھے مگر جب نماز کا وقت آتا تو ہاتھ پاؤں گھل جاتے اور نماز سے فارغ ہو جاتے تو حسبِ سابق معذور

ہو جاتے۔⁽¹⁾ اللہ پاک کی اُن پر رَحمت ہو اور ان کے صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

بُخار کا علاج

منقول ہے ایک شخص کو بخار آگیا، اُس کے استاذِ محترم حضرت شیخِ فقیہ ولی عمر بن سعید رحمۃ اللہ علیہ عیادت کیلئے تشریف لائے، جاتے ہوئے ایک تعویذ عنایت کر کے فرمایا، اِس کو کھول کر دیکھنا مت۔ اُن کے جانے کے بعد اُس نے تعویذ باندھ لیا، فوراً بخار جاتا رہا۔ اُس سے رہانہ گیا، کھول کر جو دیکھا تو بِسْمِ اللّٰهِ الرَّحْمٰنِ الرَّحِیْمِ لکھا تھا۔ دل میں وَسَوْسَه آیا، یہ تو کوئی بھی لکھ سکتا ہے! عقیدت میں کمی آتے ہی فوراً بخار لوٹ آیا۔ گھبرا کر حضرت کی خدمت میں حاضر ہو کر غلطی کی مُعافی چاہی۔ اُنہوں نے تعویذ بنا کر اپنے دستِ مبارک سے باندھ دیا، بخار فوراً چلا گیا۔ اب کی بار دیکھنے کی مُمانعت نہ فرمائی تھی مگر ڈر کے مارے کھول کر نہ دیکھا۔ بالآخر سال بھر کے بعد جب کھول کر دیکھا تو وہی بِسْمِ اللّٰهِ الرَّحْمٰنِ الرَّحِیْمِ تحریر تھی۔ اللہ پاک کی اُن پر رَحمت ہو اور ان کے صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

پیارے پیارے اسلامی بھائیو! واقعی بِسْمِ اللّٰهِ الرَّحْمٰنِ الرَّحِیْمِ کی بڑی بَرَکتیں ہیں اور اِس میں بیماریوں کا علاج بھی۔ اِس حکایت سے درس ملا کہ بزرگانِ دین رحمۃ اللہ علیہم اگر کسی مُباح بات سے بھی منع کر دیں تو سمجھ میں نہ آنے کے باوجود بھی اُس سے باز رہنا چاہیے۔ یہ بھی درس ملا کہ تعویذ کھول کر نہیں دیکھنا چاہیے کہ اِس سے اعتقاد مُترُ نُزَل

1... رسالہ فشریہ، ص 387-391 ملقطاً۔

ہونے کا اندیشہ رہتا ہے۔ پھر اس کی تہ کرنے کے مخصوص طریقے کے ساتھ ساتھ لپیٹنے کے دوران بعض اوقات کچھ پڑھا ہوا بھی ہوتا ہے، لہذا کھول کر دیکھنے سے اُس کے فوائد میں کمی آسکتی ہے۔

”یانبی“ کے پانچ حُرُوف کی نسبت سے بخار کے 5 علاج

(1) ﴿لَا يَرَوْنَ فِيهَا شَبْسًا وَلَا ذَمَهْرِيْرًا﴾ (پ 29، الدر: 13) ترجمہ کنز العرفان: ”نہ اس میں دھوپ دیکھیں گے اور نہ سخت سردی۔“ یہ آیت کریمہ سات بار (اوّل آخر ایک بار دُرُود شریف) پڑھ کر دم کیجئے، ان شاء اللہ بخار کی شدّت میں نُمایاں کمی محسوس ہوگی اور مریض شکون محسوس کرے گا۔ (ترجمہ پڑھنے کی ضرورت نہیں)

(2) حضرت سیدنا امام جعفر صادق رضی اللہ عنہ فرماتے ہیں: سورۃ الفاتحہ 40 بار (اوّل آخر ایک بار دُرُود شریف) پڑھ کر پانی پر دم کر کے بخار والے کے منہ پر چھینٹے ماریئے ان شاء اللہ بخار چلا جائے گا۔

(3) سرکارِ نامدار، مدینے کے تاجدار صلی اللہ علیہ وآلہ وسلم کو بخار تھا تو حضرت سیدنا جبرئیل امین علیہ السلام نے یہ دعا پڑھ کر دم کیا تھا: بِسْمِ اللّٰهِ اَرْقِيْكَ مِنْ كُلِّ دَاءٍ يُّؤْذِيْكَ مِنْ شَرِّ كُلِّ نَفْسٍ اَوْ عَيْنٍ حَاسِدٍ اَللّٰهُ يَشْفِيْكَ بِسْمِ اللّٰهِ اَرْقِيْكَ ترجمہ: اللہ پاک کے نام سے آپ پر دم کرتا ہوں ہر اُس بیماری کیلئے جو آپ کو ایذا دیتی ہے اور دوسروں کے شر اور حسد کرنے والوں کی بُری نظر سے۔ اللہ پاک آپ کو شفاء فرمائے۔ میں آپ پر اللہ کے نام سے دم کرتا ہوں۔⁽¹⁾ بخار کے مریض کو صرف عربی میں دعا (اول آخر ایک بار

1... مسلم، ص 927، حدیث: 5700۔

دُرود شریف) پڑھ کر دم کر دیجئے۔

(4) بخار والا بکثرت بِسْمِ اللّٰهِ الْکَبِیْرِ پڑھتا رہے۔

(5) حدیثِ پاک میں ہے: جب تم میں سے کسی کو بخار آجائے تو اُس پر تین دن تک

صبح کے وقت ٹھنڈے پانی کے چھینٹے مارے جائیں۔⁽¹⁾

صَلُّوْا عَلَی الْحَبِیْب! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

الحمد للہ عاشقانِ رسول کی دینی تنظیم، دعوتِ اسلامی سے وابستہ اسلامی بھائیوں اور اسلامی بہنوں کو پیارے مصطفیٰ صلی اللہ علیہ وآلہ وسلم کی غلامی پر ناز ہے۔ سرکارِ مدینہ صلی اللہ علیہ وآلہ وسلم کی سنتوں کی تربیت کے قافلوں میں عاشقانِ رسول کے ساتھ سفر کر کے دعا مانگنے سے بسا اوقات ڈاکٹروں کی طرف سے لاعلاج قرار دیئے گئے مریضوں کی خوشیاں بھی الحمد للہ دوبارہ لوٹ آئی ہیں چنانچہ

آنکھیں روشن ہو گئیں

لیاقت کالونی حیدرآباد (سندھ پاکستان) میں دعوتِ اسلامی کے مبلغ نے ایک نوجوان کو قافلے کی دعوت پیش کی جس پر وہ برہم ہو کر کہنے لگے: آپ لوگ کسی کی پریشانی کا خیال بھی فرمایا کریں، میری والدہ کی آنکھوں کا آپریشن ڈاکٹروں نے غلط کر دیا جس کی بنا پر اُن کی بینائی چلی گئی، ہمارے گھر میں صفِ ماتم بچھی ہے اور آپ کہتے ہیں کہ قافلے میں سفر کرو۔ مبلغ نے انفرادی کوشش کرتے ہوئے ہمدردانہ انداز میں دعا دیتے ہوئے کہا: اللہ پاک آپ کی والدہ کو شفا عطا فرمائے، ڈاکٹر کیا کہہ رہے ہیں؟ وہ بولے: ڈاکٹر کہتے

1... مستدرک، 5/282، حدیث: 7515۔

ہیں: اب امریکہ لے جاؤ گے تب بھی علاج ممکن نہیں۔ یہ کہتے ہوئے اُس کی آواز بھرا گئی۔ مبلغ نے بڑی محبت سے اس کی پیٹھ تھکتے ہوئے تسلی آمیز لہجے میں کہا: بھائی! ڈاکٹروں نے جواب دے دیا ہے، اس پر مایوس کیوں ہوتے ہیں، اللہ پاک شفاء عطا فرمانے والا ہے، مسافر کی دعا اللہ پاک قبول فرماتا ہے، آپ عاشقانِ رسول کے ساتھ قافلے میں سفر کیجئے اور اس دوران والدہ کے لئے دعا بھی مانگئے۔ اُس مبلغ کی دلجوئی بھری انفرادی کوشش کے نتیجے میں غم زدہ نوجوان نے سنتوں کی تربیت کے قافلے میں سفر کیا، دورانِ سفر والدہ کیلئے خوب دُعا مانگی۔ جب گھر لوٹا تو یہ دیکھ کر اُس کی خوشی کی انتہا نہ رہی کہ قافلے کی برکت سے اُس کی والدہ کی آنکھوں کا نور واپس آچکا تھا۔ **اَلْحَمْدُ لِلّٰہِ عَلٰی اِحْسَانِہِ**

لوٹنے رحمتیں قافلے میں چلو سیکھنے سنتیں قافلے میں چلو

چشمِ بینا ملے سکھ سے جینا ملے پاؤ گے راحتیں قافلے میں چلو

صَلُّوْا عَلٰی الْحَبِیْبِ! صَلَّى اللّٰهُ عَلٰی مُحَمَّدٍ وَعَلٰی اٰلِہٖ وَسَلَّمَ

پیارے پیارے اسلامی بھائیو! مدینے کے تاجدار صلی اللہ علیہ والہ وسلم کا فرمانِ خوش گوار ہے: تین قسم کی دُعایں مقبول ہیں ان کی قبولیت میں کوئی شک نہیں: (1) مظلوم کی دُعا (2) مسافر کی دُعا (3) اپنے بیٹے کے حق میں باپ کی دُعا۔⁽¹⁾

سفر اور وہ بھی قافلے میں عاشقانِ رسول کے ساتھ ہو تو پھر اُس کے کیا کہنے! اس میں دُعایں کیوں قبول نہ ہوں گی! اس حکایت سے یہ بھی درس ملا کہ انفرادی کوشش میں نہایت صبر و تحمل کی ضرورت ہے، سامنے والا جھاڑے بلکہ مارے تب بھی مایوس ہوئے

1... ترمذی، 5/280، حدیث: 3459۔

بغیر انفرادی کوشش جاری رکھئے، اگر آپ غصے میں آگئے یا چھچھوڑ پرنے پر اتر آئے تو دین کا بہت سارا نقصان کر بیٹھیں گے۔ سمجھانا ترک نہ کریں کہ سمجھانا ضرور رنگ لاتا ہے اور کیوں رنگ نہ لائے کہ پارہ 27 سورۃ الذریت کی آیت نمبر 55 میں ہمارے پیارے پیارے اللہ پاک کا فرمان ہے:

وَذَكِّرْ فَإِنَّ الذِّكْرَى تَنْفَعُ
 الْمُؤْمِنِينَ ﴿٥٥﴾ (پ 27، الذریت: 55)
 ترجمہ کنز العرفان: اور سمجھاؤ کہ سمجھانا ایمان والوں کو فائدہ دیتا ہے۔

دردِ سر کا علاج

قیصر روم نے امیر المؤمنین حضرت سیدنا عمر فاروقِ اعظم رضی اللہ عنہ کو خط لکھا کہ مجھے دائمی دردِ سر کی شکایت ہے، اگر آپ کے پاس اس کی دوا ہو تو بھیج دیجئے! حضرت سیدنا عمر فاروقِ اعظم رضی اللہ عنہ نے اس کو ایک ٹوپی بھیج دی، قیصر روم اس ٹوپی کو پہنتا تو اس کا دردِ سر کا فوراً ہو جاتا اور جب سر سے اتارتا تو دردِ سر پھر لوٹ آتا، اسے بڑا تعجب ہوا، آخر کار اس نے اس ٹوپی کو اُدھیڑا تو اس میں سے ایک کاغذ نکلا جس پر بِسْمِ اللّٰهِ الرَّحْمٰنِ الرَّحِیْمِ لکھا تھا۔⁽¹⁾

بِسْمِ اللّٰهِ سے علاج کا طریقہ

پیارے پیارے اسلامی بھائیو! اس حکایت سے یہ بھی معلوم ہوا کہ جس کو دردِ سر ہو وہ ایک کاغذ پر بِسْمِ اللّٰهِ الرَّحْمٰنِ الرَّحِیْمِ لکھ کر یا لکھو اگر اس کا تعویذ سر پر باندھ لے۔ لکھنے کا طریقہ یہ ہے کہ اَنَمِٹ سیاہی مثلاً بال پوائنٹ سے لکھئے اور بِسْمِ اللّٰهِ الرَّحْمٰنِ الرَّحِیْمِ کے ”ہ“ اور تینوں ”م“ کے دائرے کھلے رکھئے۔ تعویذ لکھنے کا اصول یہ ہے کہ آیت یا عبارت لکھنے

1... اسرار الفاتحہ، ص 163، تفسیر کبیر، 1/155۔

میں ہر دائرے والے حرف کا دائرہ کھلا ہو یعنی اس طرح مثلاً ط، ظ، ہ، ہ، ص، ض، و، م، ف، ق وغیرہ۔ اعراب لگانا ضروری نہیں، لکھ کر موم جامہ یعنی موم میں تر کئے ہوئے کپڑے کا ٹکڑا لپیٹ لیں یا پلاسٹک کو ٹنگ کر لیں پھر کپڑے، ریگزمین یا چمڑے میں تعویذ بنالیں اور سر پر باندھ لیں، جن کو عمامہ شریف کا تاج سجانے کی سعادت حاصل ہے وہ چاہیں تو عمامہ شریف کی ٹوپی میں سی لیں۔ اسی طرح اسلامی بہنیں دوپٹے یا بُرقع کے اُس حصے میں سی لیں جو سر پر رہتا ہے۔ اگر اعتقاد کامل ہو گا تو ان شاء اللہ دردِ سر جاتا رہے گا۔ عورت سونے چاندی میں بھی تعویذ (بنوا کر) پہن سکتی ہے۔⁽¹⁾

یا اللہ کے 6 حُرُوف کی نسبت سے آدھے سر کے درد کے 6 علاج

- (1) اگر کسی کو آدھے سر کا درد ہو تو ایک بار سورۃُ الاخلاص (اول آخر ایک بار دُرُود شریف) پڑھ کر دم کیجئے، حسبِ ضرورت تین بار، سات بار یا گیارہ بار اسی طرح دم کیجئے۔ گیارہ کا عدد پورا ہونے سے قبل ہی ان شاء اللہ آدھے سر کا درد ٹھیک ہو جائے گا۔
- (2) جب درد ہو رہا ہو اُس وقت سونٹھ یعنی سوکھی ہوئی ادرک جو کہ پنساری یعنی دیسی دوا والوں سے مل سکتی ہے کو تھوڑے سے پانی میں گھس کر سونٹھ کا گھسا ہوا حصّہ پیشانی پر ملنے سے ان شاء اللہ آدھے سر کا درد جاتا رہے گا۔
- (3) خشک دھنیا کے تھوڑے دانے اور تھوڑی سی کشمش⁽²⁾ منگے کے ٹھنڈے یا سادہ پانی میں چند گھنٹے بھگو کر پینے سے ان شاء اللہ فائدہ ہو گا۔

①... روضۃ الطالین، 2/125۔

②... یعنی سوکھے ہوئے چھوٹے انگور جس کو پنجابی میں ”سوگی“ کہتے ہیں۔

(4) گرم دودھ میں دیسی گھی ملا کر پینے سے بھی فائدہ ہوتا ہے۔

(5) ناریل کا پانی پینے سے آدھا سیسی یعنی آدھے سرکا درد اور پورے سر کے درد میں

کمی آتی ہے۔

(6) نیم گرم پانی کے بڑے برتن میں نمک ڈال کر دونوں پاؤں 12 منٹ کیلئے اُس

میں ڈالے رہیں ان شاء اللہ فائدہ ہو جائے گا۔ (ضرورتاً وقت میں کمی بیشی کر لیجئے)

”یا مصطفیٰ“ کے سات حُرُوف کی نسبت سے دردِ سر کے سات علاج

(1) ﴿لَا يَصَدَّعُونَ عَنْهَا وَلَا يُنْفُونَ﴾ (پ 27، الواقعة: 19) ترجمہ کنز العرفان:

”اس سے نہ انہیں سرد درد ہو گا اور نہ ان کے ہوش میں فرق آئے گا۔“ یہ آیت کریمہ تین بار (اول

آخر ایک بار دُرُود شریف) پڑھ کر دردِ سر والے پر دم کر دیجئے، ان شاء اللہ فائدہ ہو جائے گا۔

(ترجمہ پڑھنے کی ضرورت نہیں)

(2) سورۃ النَّاس سات بار (اول آخر ایک بار دُرُود شریف) پڑھ کر سر پر دم کیجئے اور

پوچھئے، اگر ابھی درد باقی ہو تو دوسری بار بھی اسی طرح دم کیجئے۔ اگر اب بھی درد ہو تو

تیسری بار بھی اسی طرح دم کیجئے۔ پورے سر کا درد ہو یا آدھے سر کا کیسا ہی شدید درد ہو

تین بار میں ان شاء اللہ جاتا رہے گا۔

(3) پورے سر کا درد ہو یا شقیقہ یعنی آدھے سر کا درد بعد نمازِ عَصْر سورۃ النکاثر ایک بار

(اول آخر ایک بار دُرُود شریف) پڑھ کر دم کیجئے ان شاء اللہ درد میں افاقہ ہو گا۔

(4) زَبان پر ایک چٹکی نمک رکھ کر 12 منٹ کے بعد ایک گلاس پانی پی لیں سر

میں کیسا ہی درد ہو ان شاء اللہ افاقہ ہو جائے گا۔ (ہائی بلڈ پریشر کے مریض کیلئے نمک کا

استعمال نقصان دہ ہوتا ہے۔)

(5) ایک کپ پانی میں ایک چمچ ہلدی ڈال کر جوش دے کر پینے یا بھاپ لینے سے ان شاء اللہ سر کا درد دُور ہو جائے گا۔ (سالن وغیرہ میں ہلدی ضرور استعمال کیجئے، روزانہ ایک گرم یعنی چٹکی بھر ہلدی کھانے والا ان شاء اللہ کینسر سے محفوظ رہے گا)

(6) دیسی گھی میں تلی ہوئی، گرما گرم تازہ جلیبیاں طلوعِ آفتاب سے قبل کھانے سے ان شاء اللہ دردِ سر میں آرام آجائے گا۔

(7) کبھی اتفاقیہ دردِ سر ہو جائے تو کھانا کھانے کے بعد ڈسپیرین (DISPIRIN) کی دو ٹکیہ پانی میں گھول کر پی لیجئے، ان شاء اللہ ٹھیک ہو جائے گا۔ (ہر طرح کے درد کی ٹکیہ کھانا کھانے کے بعد ہی استعمال کی جائے ورنہ نقصان کا اندیشہ ہے)

مدنی مشورہ: اگر دواؤں سے دردِ سر ٹھیک نہ ہوتا ہو تو آنکھیں ٹیسٹ کرو لیجئے، اگر نظر کمزور ہو تو عینک پہننے سے ان شاء اللہ دردِ سر ٹھیک ہو جائے گا۔ پھر بھی ٹھیک نہ ہو تو دماغ کے خصوصی ڈاکٹر سے رُجوع کرنا ضروری ہے۔ اس میں کوتاہی بعض اوقات سخت نقصان دہ ثابت ہوتی ہے۔

نکسیر پھوٹنے کا علاج

اگر کسی کی نکسیر پھوٹ جائے اور خون بہنے لگے تو شہادت کی انگلی سے پیشانی پر سے بِسْمِ اللّٰهِ الرَّحْمٰنِ الرَّحِیْمِ لکھنا شروع کر کے ناک کے آخر پر ختم کرے ان شاء اللہ خون بند ہو جائے گا۔

دوا کی حکایت

حضرت مفتی احمد یار خان رحمۃ اللہ علیہ فرماتے ہیں: جو بیمار بسم اللہ کہہ کر دوا پئے ان شاء اللہ دوا فائدہ دے گی۔ ایک بار حضرت سیدنا موسیٰ کلیم اللہ علیہ السلام کے پیٹ میں نہایت سخت درد ہوا، حق تعالیٰ کی بارگاہ میں عرض کیا۔ ارشاد ہوا کہ جنگل کی فلاں بوٹی کھاؤ چنانچہ آپ علیہ السلام نے کھائی اور فوراً آرام ہو گیا، کچھ دنوں بعد پھر وہی بیماری ہوئی، حضرت سیدنا موسیٰ کلیم اللہ علیہ السلام نے پھر وہی استعمال کی مگر درد میں زیادتی ہو گئی! جناب باری میں عرض کیا کہ الہی! یہ کیا بھید ہے کہ دوا ایک، تاثیر دو! پہلی بار اس نے شفا دی اور اس دفعہ بیماری بڑھائی! ارشاد الہی ہوا کہ اے موسیٰ! اُس بار تم میری طرف سے بوٹی کے پاس گئے تھے اور اس دفعہ اپنی طرف سے۔ اے موسیٰ! شفا تو میرے نام میں ہے، میرے نام کے بغیر دنیا کی ہر چیز زہرِ قاتل ہے اور میرا نام ہی اس کا تریاق یعنی علاج ہے۔⁽¹⁾ اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

امین بجاہِ خاتم النبیین صلی اللہ علیہ وآلہ وسلم

دوا پر نہیں خدا پر بھروسہ رکھئے

معلوم ہوا کہ بھروسہ دوا پر نہیں خدائے پاک پر رکھنا چاہئے۔ اگر اللہ پاک چاہے تو ہی دوا سے شفا ملے گی وہ نہ چاہے تو یہی دوا بیماری بڑھنے کا سبب بن جائے گی اور عام مشاہدہ ہے کہ ایک ہی دوا سے ایک بیمار صحت مند ہو جاتا ہے اور وہی دوا جب دوسرا مریض پیتا ہے تو اُس کو منفی اثر (Reaction) ہو جاتا اور مزید سخت امراض میں مبتلا یا معذور ہو جاتا یا

موت کے گھاٹ اتر جاتا ہے۔ جب بھی دو اپنیں تو بِسْمِ اللّٰهِ الرَّحْمٰنِ الرَّحِیْمِ پڑھ لیجئے یا بِسْمِ اللّٰهِ شَافِیِّ بِسْمِ اللّٰهِ کَافِیِّ کہہ لیجئے۔

رُوح کی سیرانی

اللہ پاک نے حضرت سیدنا موسیٰ کلیم اللہ علیہ السلام کی طرف وحی نازل فرمائی کہ ”دنیا سے ہر رُوح پیاسی جاتی ہے سوائے اُس کے جس نے بِسْمِ اللّٰهِ الرَّحْمٰنِ الرَّحِیْمِ پڑھا ہوگا۔“ (1)

عُمَدِگی سے پڑھنے کی فضیلت

حضرت مولائے کائنات علی المرتضیٰ شیرِ خدا رضی اللہ عنہ سے روایت ہے: ”ایک شخص نے بِسْمِ اللّٰهِ الرَّحْمٰنِ الرَّحِیْمِ کو خوب عُمَدِگی سے پڑھا، اُس کی بخشش ہو گئی۔“ (2)

نامِ خدا کی مٹھاس باعثِ نجات ہے

ایک گناہگار کو مرنے کے بعد کسی نے خواب میں دیکھ کر پوچھا: مَا فَعَلَ اللّٰهُ بِكَ؟ یعنی اللہ پاک نے تیرے ساتھ کیا معاملہ فرمایا؟ اُس نے جواب دیا: ایک بار میں ایک مدرسے کی طرف سے گزرا اور ایک پڑھنے والے نے بِسْمِ اللّٰهِ الرَّحْمٰنِ الرَّحِیْمِ پڑھی، سُن کر میرے دل میں اللہ پاک کے میٹھے میٹھے نام کی مٹھاس نے اثر کیا اور اسی وقت میں نے یہ غیبی آواز سنی: ”ہم دو چیزوں کو جمع نہ کریں گے: (1) اللہ پاک کے نام کی

1... اسرار الفاتحہ: ص 162۔

2... شعب الایمان، 2/546، حدیث: 2667۔

لذت (2) موت کی تلخی۔“ (1) اللہ پاک کی اُن پر رَحمت ہو اور ان کے صدقے ہماری

بے حساب مغفرت ہو۔ امین بجاہِ خاتِمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

پیارے پیارے اسلامی بھائیو! اس حکایت سے معلوم ہوا کہ اللہ پاک کے نام نامی اسمِ گرامی سے لذت اندوز ہونے والا رَحمتوں کے سائے میں دنیا سے رخصت ہوتا ہے اور موت اُس کے لئے نجات و بخشش کا پیام لاتی ہے، اللہ پاک کی رَحمت بہت بڑی ہے، وہ کلمتہ نواز ہے، بظاہر معمولی نظر آنے والے اعمال کے سبب بڑے سے بڑے گنہگاروں کو بخش دیا جاتا ہے۔

رَحمتِ حق ”بہا“ نہ می جُوید رَحمتِ حق ”بہانہ“ می جُوید

ترجمہ: اللہ پاک کی رَحمت بہا یعنی قیمت نہیں مانگتی، اللہ پاک کی رَحمت تو بہانہ

ڈھونڈتی ہے۔

قیامت کے لئے نرالی سَند

حضرت مفتی احمد یار خان رحمۃ اللہ علیہ فرماتے ہیں: ”تفسیر عزیز می“ میں بسم اللہ کے فوائد میں لکھا ہے کہ ایک ولی اللہ رحمۃ اللہ علیہ نے مرتے وقت وصیت کی تھی کہ میرے کفن میں بِسْمِ اللّٰهِ الرَّحْمٰنِ الرَّحِیْمِ لکھ کر رکھ دینا۔ لوگوں نے اس کی وجہ پوچھی تو انہوں نے جواب دیا کہ قیامت کے دن یہ میری دستاویز یعنی تحریری ثبوت ہوگی جس کے ذریعے سے رَحمتِ الہی کی درخواست کروں گا۔“ (2) اللہ پاک کی اُن پر رَحمت ہو اور اُن کے

صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

1... انیس الواعظین، ص 4۔

2... تفسیر نعیمی، 1/35۔

ملے گا دونوں عالم کا خزانہ پڑھ لو بِسْمِ اللّٰهِ
 خدا چاہے تو ہو جنت ٹھکانہ پڑھ لو بِسْمِ اللّٰهِ
 صَلُّوا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ
 تُوْبُوْا اِلَی اللّٰهِ! اَسْتَغْفِرُ اللّٰهَ
 صَلُّوا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

تُوْعْذَاب سے بچ گیا

فقہ حنفی کی مشہور و معروف کتاب ”دُرِّ مختار“ میں ہے: ایک شخص نے مرنے سے پہلے یہ وصیت کی کہ انتقال کے بعد میرے سینے اور پیشانی پر بِسْمِ اللّٰهِ الرَّحْمٰنِ الرَّحِیْمِ لکھ دینا چنانچہ ایسا ہی کیا گیا۔ پھر کسی نے خواب میں اُس شخص کو دیکھ کر حال پوچھا، اُس نے بتایا کہ جب مجھے قبر میں رکھا گیا، عذاب کے فرشتے آئے، جب پیشانی پر بسم اللہ شریف دیکھی تو کہا: تُوْعْذَاب سے بچ گیا! (1) اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صَلَّی اللّٰهُ عَلَیْهِ وَاٰلِهِ وَسَلَّمَ
 صَلُّوا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

کفن پر لکھنے کا طریقہ

پیارے پیارے اسلامی بھائیو! جب بھی کوئی مسلمان فوت ہو جائے تو بِسْمِ اللّٰهِ الرَّحْمٰنِ الرَّحِیْمِ وغیرہ ضرور لکھ لیا کریں۔ آپ کی تھوڑی سی توجُّہ بے چارے مرنے والے کی بخشش کا ذریعہ بن سکتی ہے اور میت کے ساتھ ہمدردی کی نیکی آپ کی بھی نجات کا

باعث بن سکتی ہے۔ ”فتح المعین مع اعانة الطالین“ میں ہے کہ کفن پر قرآن پاک کی آیات، اللہ پاک کے ناموں میں سے کوئی نام یا کوئی اور عظمت والا نام مثلاً فرشتوں اور انبیاء کے نام (روشائی سے) لکھنا حرام ہے،⁽¹⁾ (شہادت کی انگلی سے لکھنے میں کوئی حرج نہیں کہ اس سے لکھنے سے نشان باقی نہیں رہتے)۔

جاہم نے تجھے بخش دیا

قیامت کے روز عذاب کے فرشتے ایک بندے کو پکڑ لیں گے۔ حکم ہو گا کہ اس کے اعضا کو دیکھ لو! اس میں کوئی نیکی ہے یا نہیں؟ چنانچہ فرشتے تمام اعضا کو دیکھ ڈالیں گے، کوئی نیکی نہیں ملے گی۔ پھر فرشتے اُس سے کہیں گے: ”اب ذرا اپنی زبان باہر نکالو کہ اُس میں دیکھ لیں کوئی نیکی ہے یا نہیں؟“ جب وہ زبان نکالے گا تو اُس پر سفید خط میں بِسْمِ اللّٰهِ الرَّحْمٰنِ الرَّحِیْمِ لکھا ہوا پائیں گے۔ اُسی وقت حکم ہو گا: ”جاہم نے تجھے بخش دیا۔“⁽²⁾ اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

امین بجایا خاتم النبیین صلی اللہ علیہ والہ وسلم

گنہگارو نہ گھبراؤ نہ گھبراؤ نہ گھبراؤ

نظر رحمت پہ رکھو جنت الفردوس میں جاؤ

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

پیارے پیارے اسلامی بھائیو! اللہ پاک کے کرم کی بات ہے کہ جس کو چاہے

1... فتح المعین مع اعانة الطالین، 2/192۔

2... نزہۃ المجالس، ص 38۔

بخش دے۔ یقیناً اُس شخص نے اخلاص کے ساتھ بِسْمِ اللّٰهِ الرَّحْمٰنِ الرَّحِیْمِ پڑھی تھی جو کام آگئی کہ اخلاص کے ساتھ کیا جانے والا بظاہر چھوٹا عمل بھی بہت بڑا درجہ رکھتا ہے چنانچہ رَحْمَةُ اللّٰعَلَمِیْنَ صلی اللہ علیہ والہ وسلم کا فرمانِ قبولیت نشان ہے: ”أَخْلَصُ دِیْنِكَ یُكْفِكَ الْعَمَلُ الْقَلِیْلُ“ ترجمہ: اپنے دین میں مخلص ہو جاؤ تو بڑا عمل بھی کافی ہو گا۔“ (1)

حُجَّةُ الْاِسْلَام حضرت امام محمد غزالی رحمۃ اللہ علیہ ایک بزرگ سے نقل کرتے ہیں: ”ایک ساعت کا اخلاص ہمیشہ کی نجات کا باعث ہے مگر اخلاص بہت کم پایا جاتا ہے۔“ (2)

خالص عمل کی پہچان

حضرت سیدنا عیسیٰ روح اللہ علیہ السلام کے حواریوں نے آپ علیہ السلام کی خدمت میں عرض کیا: ”کس کا عمل خالص ہوتا ہے؟“ فرمایا: ”اُسی شخص کا عمل اخلاص پر مبنی مانا جائے گا جو صرف اللہ پاک کی رضا کیلئے عمل کرے اور اس بات کو ناپسند کرے کہ لوگ اس عمل کے سبب اس کی تعریف کریں۔“ (3) اللہ پاک کی اُن پر رحمت ہو اور اُن کے صدقے

ہماری بے حساب مغفرت ہو۔ امین بجاۃ خاتم النبیین صلی اللہ علیہ والہ وسلم

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

یا اللہ! تیرے مخلص نبی سیدنا عیسیٰ علیہ السلام کا واسطہ ہمیں بے سبب بخش دے۔ امین
ہائے! ہائے! نفس و شیطان کے ہاتھوں ہم تیزی کے ساتھ تباہی کے گڑھے میں

1... مستدرک، 5/435، حدیث: 7914۔

2... احیاء العلوم، 5/106۔

3... احیاء العلوم، 5/110۔

گرتے جا رہے ہیں۔ آہ! آہ! آہ! ”حوصلہ افزائی“ کے نام پر جب تک ہمارے اعمال اور دینی افعال کی تعریف اور واہ واہ نہیں کی جاتی ہمیں سکون ہی نہیں ملتا۔

مرا ہر عمل بس ترے واسطے ہو

کرِ اِخْلَاصِ اِیْسَا عَطَا یَا اِلٰہِی (وسائلِ بخشش، ص 105)

آفتیں دُور ہونے کا آسان وِرد

مولائے کائنات حضرت سیدنا علی المرتضیٰ رضی اللہ عنہ سے روایت ہے کہ تاجدارِ مدینہ صلی اللہ علیہ والہ وسلم نے ارشاد فرمایا: ”اے علی! (رضی اللہ عنہ) میں تمہیں ایسے کلمات نہ بتا دوں جنہیں تم مصیبت کے وقت پڑھ لو۔“ عرض کیا: ضرور ارشاد فرمائیے! آپ صلی اللہ علیہ والہ وسلم پر میری جان قربان! تمام اچھائیاں میں نے آپ صلی اللہ علیہ والہ وسلم ہی سے سیکھی ہیں۔ ارشاد فرمایا: ”جب تم کسی مشکل میں پھنس جاؤ تو اس طرح پڑھو: بِسْمِ اللّٰهِ الرَّحْمٰنِ الرَّحِیْمِ وَلَا حَوْلَ وَلَا قُوَّةَ اِلَّا بِاللّٰهِ الْعَلِیِّ الْعَظِیْمِ پس اللہ پاک اس کی بَرَکت سے جن بلاؤں کو چاہے گا دُور فرمادے گا۔“ (1)

مشکلیں حل ہوں گی ان شاء اللہ

پیارے پیارے اسلامی بھائیو! جب بھی بیماری، قرض داری، مقدمہ بازی، دشمن کی طرف سے ایذا رسانی، بے روزگاری یا کوئی سی بھی آفتِ ناگہانی آن پڑے۔ کوئی چیز گم ہو جائے، کسی کی بات سُن کر صدمہ پہنچے، کوئی مارے، دِل دُکھ جائے، ٹھوکر لگے، گاڑی

... عمل الیوم واللیلۃ لابن سنی، ص 149۔

خراب ہو جائے، ٹریفک جام ہو جائے، کاروبار میں نقصان ہو جائے، چوری ہو جائے،
الغرض چھوٹی یا بڑی کوئی سی بھی پریشانی ہو بِسْمِ اللّٰهِ الرَّحْمٰنِ الرَّحِیْمِ وَلَا حَوْلَ وَلَا قُوَّةَ إِلَّا
بِاللّٰهِ الْعَلِیِّ الْعَظِیْمِ پڑھتے رہنے کی عادت بنا لیجئے۔ نیت صاف ہوگی تو ان شاء اللہ منزل
آسان ہوگی۔ مشکل کی آسانی کیلئے ایک عمل یہ بھی ہے، قبل از نمازِ جمعہ غُسل کر کے پاک
صاف لباس پہن کر تنہائی میں یا اللہ 200 بار (اول آخر تین بار دُروِ پاک) پڑھ لیجئے، کیسی ہی
مصیبت ہو دور ہوگی یا کیسی ہی حاجت ہو پوری ہوگی ان شاء اللہ۔

الحمد للہ دعوتِ اسلامی کے سنتوں کی تربیت کے قافلوں میں عاشقانِ رسول کے
ساتھ سفر کر کے دعائیں مانگنے سے بھی بے شمار اسلامی بھائیوں کی مشکلات حل ہونے کے
واقعات ہیں چنانچہ

نئی زندگی

ایک مزدور کے گردے فیل ہو گئے۔ عزیزوں نے اسپتال میں داخل کروا دیا۔ اُس کا
اوباش بھانجا عیادت کیلئے آیا۔ ماموں جان زندگی کی آخری گھڑیاں گن رہے تھے۔ اس کا
دل بھر آیا اور آنکھوں سے آنسو چھلک پڑے۔ اُس نے سُن رکھا تھا کہ دعوتِ اسلامی کے
قافلے میں سفر کے دوران دُعا قبول ہوتی ہے چنانچہ وہ قافلے میں سفر پر چل دیا اور خوب
گڑ گڑا کر ماموں جان کی صحت یابی کیلئے دُعا کی۔ جب واپس پلٹا تو ماموں جان صحت یاب
ہو کر گھر بھی آچکے تھے اور اب نماز کیلئے گھر سے نکل کر آہستہ آہستہ جانبِ مسجد رواں دواں
تھے۔ یہ رحمت بھرا منظر دیکھ کر اُس نوجوان نے گناہوں بھری زندگی سے توبہ کی اور
اپنے آپ کو مدنی رنگ میں رنگ لیا۔

مرضِ گمبھیر ہو، گرچہ دل گیر ہو ہوں گی حلِ مشکلیں قافلے میں چلو
 غم کے بادل چھٹیں اور خوشیاں ملیں دل کی کلیاں کھلیں قافلے میں چلو
 صَلَّوْا عَلَی الْحَبِیْب! صَلَّی اللہُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ
 تُوْبُوْا اِلَی اللہ! اَسْتَغْفِرُ اللہ

صَلَّوْا عَلَی الْحَبِیْب! صَلَّی اللہُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ
 الحمد للہ دل کی گہرائی سے نکلی ہوئی دعا کبھی رد نہیں ہو سکتی۔ اللہ پاک کی بارگاہ میں
 جو بھی دعا مانگی جائے وہ لازماً قبول ہوتی ہے اور کیوں نہ ہو کہ خود ہمارے پیارے پیارے
 سچے اللہ پاک کا سچا فرمان ہے:

وَقَالَ رَبُّكُمْ ادْعُونِيْ اَسْتَجِبْ لَكُمْ ط
 ترجمہ کنز العرفان: اور تمہارے رب نے فرمایا
 (پ: 24، المؤمن: 60) مجھ سے دعا کرو میں تمہاری دعا قبول کروں گا۔

وَسُوْسَہ: خدائے حمید کلامِ مجید میں جب خود ارشاد فرماتا ہے کہ ”مجھ سے دعا کرو، میں
 قبول کروں گا“ مگر بارہا قبولیتِ دُعا کا اظہار نہیں ہوتا مثلاً دعا کی جاتی ہے: فُلَاں جگہ نوکری
 مل جائے مگر نہیں ملتی۔

وَسُوْسَہ کا علاج: قبول ہونے کے معنی سمجھنے میں خطا کھانے کی وجہ سے شیطان
 وَسُوْسَہ ڈالتا ہے، دُعا قبول ہی قبول ہے۔ قبولیت کی صورتیں مختلف ہیں، قبولیتِ دُعا کی
 تین صورتیں ملاحظہ فرمائیے:

(1) جو اس نے مانگا وہ نہ دیا گیا کہ اس کے حق میں بہتر نہ تھا اور وہ اَرْحَمَ الرَّاحِمِیْنَ
 جَلَّ جَلَالُہُ اپنے بندوں کے حق میں بہتری چاہتا ہے۔

وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ
وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ
وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۱۶﴾

(پ 2، البقرة: 216)

ترجمہ کنز العرفان: اور قریب ہے کہ کوئی بات تمہیں ناپسند ہو حالانکہ وہ تمہارے حق میں بہتر ہو اور قریب ہے کہ کوئی بات تمہیں پسند آئے حالانکہ وہ تمہارے حق میں بُری ہو اور اللہ جانتا ہے اور تم نہیں جانتے۔

(2) اس دعا مانگنے والے پر کوئی سخت بلا و مصیبت آنی تھی جسے اس کا پروردگار بظاہر قبول نہ ہونے والی اس دُعا کے بدلے میں دُور فرما دیتا ہے مثلاً اتوار کو بعد نمازِ مغرب اسکو ٹر کے حادثے میں اس کا پاؤں ٹوٹنے والا تھا اور عصر کی نماز میں اس نے دعا مانگی: یا اللہ! فلاں پر میرا 1000 روپیہ قرض ہے وہ آج مغرب کے بعد مل جائے۔ یہ نمازِ مغرب ادا کر کے صحیح سلامت مقروض کے پاس پہنچ گیا۔ اُس نے قرض نہیں لوٹایا، یہ دعا مانگنے والا سمجھا کہ میری دعا قبول نہیں ہوئی مگر اس بے خبر کو کیا خبر کہ مقروض کے پاس پہنچنے سے قبل حادثے میں اس کا جو پاؤں ٹوٹنے والا تھا وہ اس دعا کی برکت سے نہیں ٹوٹا!

(3) یہ کہ جو مانگا وہ نہیں دیا جاتا بلکہ اس دعا کے عوض آخرت میں ثواب کا ذخیرہ عطا کیا جائے گا جیسا کہ حدیثِ پاک میں فرمایا: ”جب بندہ آخرت میں اپنی اُن دعاؤں کا ثواب دیکھے گا جو دنیا میں مقبول نہ ہوئی تھیں، تمنا کرے گا: کاش! دنیا میں میری کوئی دعا قبول نہ ہوتی اور سب یہیں یعنی آخرت کے واسطے جمع ہو جاتیں۔“⁽¹⁾

ایک حدیثِ پاک میں ہے: ”جس کو دعا کی توفیق دی جائے دروازے بہشت

یعنی جنت کے اس کیلئے کھولے جائیں گے۔“ (1)

بِسْمِ اللّٰهِ کی دیوانی

ایک مبلغ اجتماع میں بسم اللہ شریف کے فضائل بیان فرما رہے تھے۔ ایک یہودن لڑکی فضائلِ بسم اللہ سن کر بے حد متاثر ہوئی اور اس نے اسلام قبول کر لیا۔ اُس کی زبان پر **بِسْمِ اللّٰهِ الرَّحْمٰنِ الرَّحِیْمِ** کا وِرد جاری ہو گیا۔ ہر وقت اٹھتے، بیٹھتے، سوتے، جاگتے، چلتے، پھرتے، بسم اللہ پڑھتی رہتی۔ لڑکی کے کافر ماں باپ اس سے سخت ناراض رہنے اور اس کو طرح طرح کی تکلیفیں دینے لگے نیز اسلام دشمنی کے سبب اس کو شش میں لگ گئے کہ اپنی بیٹی پر کوئی الزام عائد کر کے معاذ اللہ اس کو قتل کروادیں چنانچہ ایک دن اُس کے باپ نے جو کہ بادشاہِ وقت کا وزیر تھا، شاہی مہر والی انگوٹھی بیٹی کو رکھنے کیلئے دی، **بِسْمِ اللّٰهِ الرَّحْمٰنِ الرَّحِیْمِ** پڑھ کر اُس نے لی اور **بِسْمِ اللّٰهِ الرَّحْمٰنِ الرَّحِیْمِ** پڑھ کر جیب میں ڈال لی۔ رات کو جب وہ سو گئی تو اُس کے باپ نے اُس کی جیب سے انگوٹھی نکال کر دریا میں ڈال دی۔ ایک مچھلی نے وہ انگوٹھی نگل لی۔ صبح کو ایک ماہی گیر نے جال ڈالا تو اتفاق سے وہی مچھلی جال میں پھنس گئی، اُس نے لا کر وزیر کو تحفہ دے دی، وزیر نے پکانے کیلئے لڑکی کے حوالے کی، اُس نے **بِسْمِ اللّٰهِ الرَّحْمٰنِ الرَّحِیْمِ** کہہ کر مچھلی لی، جب **بِسْمِ اللّٰهِ الرَّحْمٰنِ الرَّحِیْمِ** کہہ کر اُس کا پیٹ چاک کیا تو اُس میں سے انگوٹھی نکل پڑی، اُس نے **بِسْمِ اللّٰهِ الرَّحْمٰنِ الرَّحِیْمِ** پڑھ کر جیب میں ڈال لی اور مچھلی پکا کر باپ کے آگے رکھ دی۔ کھانا کھانے کے بعد جب دربار کا وقت آیا، باپ نے لڑکی سے انگوٹھی طلب کی، اُس نے **بِسْمِ اللّٰهِ الرَّحْمٰنِ الرَّحِیْمِ**

1... ترمذی، 5/322، حدیث: 3559، مستدرک، 2/171، حدیث: 1876، فضائل دعا، ص 262۔

الرَّحِيمِ پڑھ کر جیب سے نکال کر دے دی۔ باپ یہ دیکھ کر حیران و ششدر رہ گیا اور اللہ پاک نے بسم اللہ کی دیوانی کو قتل سے محفوظ فرمایا۔ اللہ پاک کی اُس پر رحمت ہو اور اُس کے صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صلی اللہ علیہ وآلہ وسلم

بسم اللہ لکھنے کی فضیلت

حضرت سیدنا انس رضی اللہ عنہ سے روایت ہے کہ اللہ کے آخری نبی صلی اللہ علیہ وآلہ وسلم نے ارشاد فرمایا: ”جس نے اللہ پاک کی تعظیم کیلئے عمدہ شکل میں بِسْمِ اللّٰهِ الرَّحْمٰنِ الرَّحِیْمِ تحریر کیا اللہ پاک اُسے بخش دے گا۔“ (1)

سرکارِ اعلیٰ حضرت، امام اہل سنت مولانا شاہ احمد رضا خان رحمۃ اللہ علیہ کے والد گرامی تاج العلماء، رَأْسُ الْفَضَلَاءِ، رَیْسُ الْمُتَكَلِّمِیْنَ حضرت سیدنا شاہ نقی علی خان قادری رحمۃ اللہ علیہ نے ذُو الْقَعْدَةِ الْحَرَامِ 1297 ہجری جمعرات بوقتِ ظہر وصال فرمایا۔ آپ رحمۃ اللہ علیہ کی زندگی کی آخری تحریر بِسْمِ اللّٰهِ الرَّحْمٰنِ الرَّحِیْمِ تھی۔ سرکارِ اعلیٰ حضرت رحمۃ اللہ علیہ آپ رحمۃ اللہ علیہ کے وصال شریف کی رقت انگیز منظر کشی کرتے ہوئے فرماتے ہیں: ”روزِ وصال نمازِ صبح (فجر) پڑھی تھی اور ہُنوز یعنی ابھی وقتِ ظہر باقی تھا کہ انتقال فرمایا۔ نزع میں سب حاضرین نے دیکھا کہ آنکھیں بند کئے مُتَوَاتِرًا (بار بار) سلام فرماتے تھے۔ (یہ اس طرف اشارہ معلوم ہوتا ہے کہ اولیائے کرام رحمۃ اللہ علیہم کی ارواحِ مقدّسہ استقبال کیلئے جمع ہو رہی تھیں) جب چند سانس باقی رہے، ہاتھوں کو اعضاءِ وُضُوْیِیْنَ پر یوں پھیرا گویا وُضُوْیِیْنَ فرما رہے ہیں، یہاں تک کہ اسْتِنْشَاقِ یعنی ناک کی صفائی بھی فرمایا۔ سُبْحٰنَ اللّٰهِ وہ اپنے طور پر حالتِ

بے ہوشی میں نمازِ ظہر بھی ادا فرما گئے۔ جس وقت روحِ پُر فُتُوح نے جُدائی فرمائی، فقیر سرہانے حاضر تھا۔ **وَاللّٰهُ الْعَظِيمُ** ایک نورِ ملیح یعنی حسین نورِ علانیہ نظر آیا یعنی جو بھی موجود تھا وہ دیکھ سکتا تھا کہ سینہ سے اُٹھ کر برقِ تابندہ یعنی چمکدار بجلی کی طرح چہرہ پر چمکا جس طرح لمعانِ خورشید یعنی سورج کی روشنی آئینہ میں جنبش کرتا ہے۔ یہ حالت ہو کر غائب ہو گیا، اس کے ساتھ ہی روحِ بدن میں نہ تھی۔ پچھلا یعنی آخری کلمہ زَبانِ فیضِ تَر جُمان سے نکلا، لفظ اللہ تھا و بَس اور اخیر تحریر کہ دستِ مبارک سے ہوئی **بِسْمِ اللّٰهِ الرَّحْمٰنِ الرَّحِیْمِ** تھی کہ انتقال سے دو روز پہلے ایک کاغذ پر لکھی تھی۔ بعدہ فقیر یعنی سرکارِ اعلیٰ حضرت رحمۃ اللہ علیہ نے حضورِ پیر و مُرشدِ برحق رضی اللہ عنہ کو رُو یا یعنی خواب میں دیکھا کہ حضرت والدِ ماجد قُدّس سرُّہ الماجد کے مرقد (مزار) پر تشریف لائے۔ غلام نے عرض کیا: ”حضور! یہاں کہاں؟“ فرمایا: آج سے یاب سے یہیں رہا کریں گے۔⁽¹⁾ اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔ امین بجاہِ خاتِمِ النَّبِیِّیْنَ صَلَّی اللّٰهُ عَلَیْہِ وَاٰلِہٖ وَسَلَّم

عرش پر دھوئیں مچیں وہ مومن صالحِ ملا

فرش سے ماتم اٹھے وہ طیب و طاہر گیا (حدائقِ بخشش، ص 54)

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَّعَلَی اٰلِہٖ وَاَصْحَابِہٖ وَسَلَّم

پیارے پیارے اسلامی بھائیو! **بِسْمِ اللّٰهِ الرَّحْمٰنِ الرَّحِیْمِ** لکھنے کا عظیم ثواب پانے کیلئے ہو سکے تو کبھی کبھی با وضو خوش خطی کے ساتھ کاغذ وغیرہ پر **بِسْمِ اللّٰهِ الرَّحْمٰنِ الرَّحِیْمِ** تحریر فرمایا کریں لیکن بے ادبی کی جگہ ہرگز نہ لکھئے، دیواروں پر بھی آیات و مقدّس کلمات مت

لکھئے کہ آہستہ آہستہ لکھائی کے ذرات زمین پر جھڑ جاتے ہیں (لہذا مساجد میں بھی اس ادب کا خیال رکھئے) اور زمین پر لکھنے کے بارے میں تو خود ہمارے پیارے آقا صلی اللہ علیہ وآلہ وسلم نے صراحتاً منع فرمادیا ہے چنانچہ

زمین پر لکھنا

حُضُورِ پُر نور صلی اللہ علیہ وآلہ وسلم ایک جگہ سے گزرے جہاں زمین پر کچھ لکھا ہوا تھا۔ سرکارِ عالی و قارِ صلی اللہ علیہ وآلہ وسلم نے قریب بیٹھے ہوئے نوجوان سے استفسار فرمایا: ”یہ کیا لکھا ہوا ہے؟“ اس نے عرض کی: ”بِسْمِ اللّٰهِ“ فرمایا: ”ایسا کرنے والے پر لعنت ہو، بِسْمِ اللّٰهِ کو اس کی جگہ پر ہی رکھو۔“ (1)

از خدا خواہیم توفیقِ ادب

بے ادب محروم گشت از فضلِ رب

ترجمہ: ہم اللہ پاک سے ادب کی توفیق کے طلب گار ہیں کہ بے ادب فضلِ رب سے محروم ہو کر در بدر ذلیل و خوار پھرتا ہے۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ وَعَلَى آلِهِ وَصَحْبِهِ وَسَلَّمَ

تُوبُوا إِلَى اللَّهِ! أَسْتَغْفِرُ اللَّهَ

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ وَعَلَى آلِهِ وَصَحْبِهِ وَسَلَّمَ

کاش! ہر مسلمان عاشقانِ رسول کی دینی تنظیم، دعوتِ اسلامی کے ساتھ وابستہ ہو کر سنتیں سیکھنے سکھانے والے عاشقانِ رسول میں شامل ہو جائے، ہر درس اور ہر سنتوں

بھرے اجتماع میں اول تا آخرِ حاضری کی سعادت حاصل کرے اور اس کیلئے صدقِ دل سے جدوجہد کرے جیسا کہ

مغفرت کا انعام

ایک اسلامی بھائی کا بیان ہے، یہ اُن دنوں کی بات ہے جب کراچی میں مُنعقد ہونے والے عاشقانِ رسول کی دینی تنظیم، دعوتِ اسلامی کے تین دن کے سنتوں بھرے اجتماع کی تیاریاں زور و شور سے جاری تھیں۔ قافلے لانے کیلئے مُتعدّد شہروں سے کراچی کیلئے خصوصی ٹرینوں کا سلسلہ تھا۔ انہیں دنوں ہمارے ایک عزیز فوت ہو گئے۔ چند روز کے بعد گھر کے کسی فرد نے مرحوم کو خواب میں دیکھ کر جب حال پوچھا تو کہنے لگے: میں نے کراچی میں ہونے والے دعوتِ اسلامی کے سنتوں بھرے اجتماع میں شرکت کی نیت سے خصوصی ٹرین میں نشست بک کروائی تھی اور اللہ پاک نے اس سچی نیت کے سبب میری مغفرت فرمادی۔

رحمتِ حق ”بہا“ نہ می جوید رحمتِ حق ”بہانہ“ می جوید

ترجمہ: اللہ پاک کی رحمت بہا یعنی قیمت نہیں مانگتی، اللہ پاک کی رحمت تو بہانہ ڈھونڈتی ہے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ

اچھی نیت کی برکتیں

پیارے پیارے اسلامی بھائیو! دیکھا آپ نے! اچھی نیت کا کس قدر بلند رُتبہ ہے کہ عمل کرنے کا موقع نہ ملنے کے باوجود سنتوں بھرے اجتماع میں شرکت کی نیت کرنے

والے خوش نصیب کی مغفرت کر دی گئی۔ حضرت سیدنا حسن بصری رحمۃ اللہ علیہ فرماتے ہیں: انسان کو چند روز کے عمل سے نہیں، اچھی نیت سے جنت حاصل ہوگی۔⁽¹⁾

یاد رکھئے! نیتِ دل کے ارادے کو کہتے ہیں۔ دل میں ارادہ نہ ہونے کی صورت میں خالی ہاں کر دینے سے نیت کا ثواب نہیں ملتا مثلاً کسی سے کہا گیا کہ کل آنا، اُس نے ہاں کہہ دیا اور دل میں یہ ارادہ ہے کہ ”نہیں جاؤں گا“ تو یہ جھوٹا وعدہ ہو اور جھوٹا وعدہ کرنا حرام اور جہنم میں لے جانے والا کام ہے۔ جب نبی اکرم صلی اللہ علیہ وآلہ وسلم غزوہ تبوک کے لیے تشریف لے گئے تو فرمایا: مدینہ طیبہ میں کچھ لوگ ہیں کہ ہم جو بھی وادی طے کرتے ہیں یا ایسی جگہ کو پا مال کرتے ہیں جس سے کفار کو غصہ آئے نیز ہم کوئی مال خرچ کرتے ہیں یا ہم بھوکے ہوتے ہیں تو وہ ان تمام باتوں میں ہمارے ساتھ شریک ہوتے ہیں حالانکہ وہ مدینہ منورہ میں ہیں۔ صحابہ کرام رضی اللہ عنہم نے عرض کیا: یا رسول اللہ صلی اللہ علیہ وآلہ وسلم! وہ کیسے؟ وہ تو ہمارے ساتھ نہیں ہیں۔ آپ نے فرمایا: انہیں عذر یعنی مجبوری نے روک رکھا ہے۔⁽²⁾ (وہ اس لئے ثواب کے حق دار قرار پائے کہ شرکت کی پکی نیت ہونے کے باوجود مجبوراً شریک نہ ہو سکے تھے۔)

جو شخص اللہ تعالیٰ (کی رضا جوئی) کے لیے خوشبو لگائے تو وہ قیامت کے دن اس طرح آئے گا کہ اُس کی خوشبو کستوری سے زیادہ مہک رہی ہوگی اور جو آدمی غیر خدا کی خاطر خوشبو لگائے وہ قیامت کے دن یوں آئے گا کہ اس کی بو مُردار سے زیادہ بدبودار ہوگی۔⁽³⁾

①... کیسے سعاد، 2/861-

②... بخاری، 3/150، حدیث: 4423-

③... مصنف عبدالرزاق، 4/247، حدیث: 7963-

سرکارِ مدینہ صلی اللہ علیہ وآلہ وسلم کا فرمانِ عالیشان ہے: ”جو شخص اس نیت سے قرض لے کہ واپس نہیں کرے گا تو وہ چور ہے۔“ (1)

اللہ پاک کی خفیہ تدبیر

خدائے رحمن کی رحمت پر قربان! وہ بے نیاز ہے۔ کس بندے کے ساتھ اُس کی کیا خفیہ تدبیر ہے یہ کوئی نہیں جانتا کہ جب وہ نوازنے پر آتا ہے تو بظاہر بہت ہی چھوٹے سے عمل پر جنت کی اعلیٰ نعمتوں سے مالا مال فرما دیتا ہے اور جب گرفت کرنے پر آتا ہے تو کسی ایک صغیرہ گناہ پر پکڑ لیتا ہے، لہذا بندے کو چاہئے کہ کسی بھی نیکی کو ہرگز ترک نہ کرے اور گناہ سے ہر صورت میں اپنے آپ کو بچائے اور ہر حال میں ربِّ ذوالجلال کی بے نیازی سے ڈرتا رہے۔ حضرت علامہ عبد الرحمن ابن جوزی رحمۃ اللہ علیہ نقل کرتے ہیں:

رونگٹے کھڑے کر دینے والی حکایت

حضرت سیدنا حسن بصری رحمۃ اللہ علیہ اپنے احباب کے ساتھ تشریف فرما تھے کہ لوگ ایک مقتول یعنی قتل کئے ہوئے مُردے کو گھسیٹتے ہوئے وہاں سے گزرے۔ سیدنا حسن بصری رحمۃ اللہ علیہ نے جب مقتول کی شکل دیکھی تو ایک دم بے ہوش ہو کر زمین پر تشریف لے آئے۔ جب ہوش آیا اور کسی نے ماجرا دریافت کیا تو فرمایا: یہ مقتول کسی وقت بہت بڑا عابد و زاہد تھا۔ لوگوں کا تجسس بڑھا۔ عرض کیا: یا سیدی! ہمیں تفصیلی واقعہ ارشاد فرمائیے! فرمایا: یہ عابد ایک روز نماز کیلئے گھر سے چلا تو راستے میں ایک عیسائی لڑکی پر نظر

1... ابن ماجہ، 3/143، حدیث: 2410۔

پڑ گئی اور ایک دم اُس کے دل میں عشق کی آگ شعلہ زَن ہوئی اور اُس کے فتنے میں پڑ گیا، اُس سے شادی کا مطالبہ کیا، اُس نے شرط رکھی کہ عیسائی ہو جاؤ۔ کچھ عرصہ عابد نے ضبط کیا مگر آخر کار شہوت کے ہاتھوں لاچار ہو کر اسلام چھوڑ کر نصرانی بن گیا۔ جب اُس نے لڑکی کو آکر خبر دی تو وہ بپھر گئی اور نَفَرین یعنی ملامت کرتے ہوئے کہا: اوبد نصیب! تیرے اندر کوئی بھلائی نہیں، تو نے اپنے دین سے وفا نہیں کی تو کسی اور کے ساتھ کیا وفا کرے گا! بد بخت! تو نے شہوت سے بد مست ہو کر عمر بھر کی عبادت و ریاضت بلکہ اپنا دین تک داؤ پر لگا دیا! لے سُن! تو اسلام سے پھر کر مُرتد ہو چکا ہے اور الحمد للہ میں عیسائیت کو چھوڑ کر مسلمان ہو چکی ہوں۔ یہ کہہ کر اُس نے سُوْرَةُ الْاِخْلَاص کی تلاوت کی، کسی سننے والے نے حیرت سے پوچھا: یہ تجھے کیسے یاد ہو گئی؟ کہنے لگی: دراصل بات یہ ہے کہ خواب کے اندر میں جہنم میں داخل ہونے لگی، اچانک ایک صاحب وہاں آگئے اور مجھے تسلی دیتے ہوئے کہنے لگے، ڈرو مت! تمہاری جگہ اسی شخص کو فد یہ بنا دیا گیا ہے۔ اتنے میں یہ عاشق ناشاد و نامراد میری جگہ جہنم میں جانے کیلئے آگیا۔ پھر وہ صاحب مجھے جنت میں لے گئے وہاں میں نے یہ لکھا ہوا دیکھا: ﴿يَمْحُو اللَّهُ مَا يَشَاءُ وَيُثَبِّتُ ۖ وَعِنْدَهُ أُمُّ الْكِتَابِ ﴿۱۳﴾﴾

(پ 13، الرعد: 39) ترجمہ کنز العرفان: ”اللہ جو چاہتا ہے مٹا دیتا ہے اور برقرار رکھتا ہے اور اصل لکھا ہوا اسی کے پاس ہے۔“

پھر انہوں نے مجھے سُوْرَةُ الْاِخْلَاص یاد کروائی، جب میں بیدار ہوئی تو یہ مجھے یاد ہو چکی تھی۔ حضرت سیدنا حسن بصری رحمۃ اللہ علیہ نے فرمایا: وہ خوش نصیب لڑکی تو مسلمان ہو گئی لیکن بد نصیب عابد شہوت سے مغلوب ہو کر مُرتد ہونے کے بعد آج قتل کر دیا گیا۔

نَسْأَلُ اللّٰهَ الْعَافِيَةَ هَمُّ اللّٰهِ پَاك سے عافیت کا سُوال کرتے ہیں۔⁽¹⁾

پیارے پیارے اسلامی بھائیو! اللہ پاک کی بے نیازی اور اُس کی خفیہ تدبیر سے ہر ایک کو ہر دم ڈرتے رہنا چاہیے۔ ہم میں سے کسی کو نہیں معلوم کہ ہمارا خاتمہ ایمان پر ہوگا بھی یا نہیں۔ آہ! آہ! آہ! آہ! خدا کی قسم! ہم دنیا میں پیدا ہو کر سخت ترین آزمائش میں پڑ گئے، اس معاملے میں تو جانور اور کیڑے مکوڑے اچھے رہے کہ نہ انہیں سلبِ ایمان کا خوف، نہ سکرات و قبر و حشر کی ہولناکیوں کی وحشت، نہ عذابِ جہنم کا ڈر۔

کاشکے نہ دنیا میں پیدا میں ہوا ہوتا قبر و حشر کا ہر غم ختم ہو گیا ہوتا
آہ! سلبِ ایمان کا خوف کھائے جاتا ہے کاشکے مری ماں نے ہی نہیں جنا ہوتا
آہ کثرتِ عصیاں! ہائے خوفِ دوزخ کا کاش! میں نہ دنیا کا اک بشر بنا ہوتا

(وسائلِ بخشش، ص 158-160)

اللہ پاک بے نیاز ہے، ہمیں اُس سے ہر دم ڈرتے رہنا چاہیے، ایمان کی حفاظت کے معاملے میں کبھی بھی غفلت نہیں کرنی چاہیے، بُری صحبت میں ہلاکت ہی ہلاکت اور اچھی صحبت اور اچھوں سے محبت و نسبت میں ہر طرح سے عافیت ہے۔ عاشقانِ رسول کی دینی تنظیم، دعوتِ اسلامی کے دینی ماحول سے منسلک ہو کر جو عمر بھر وابستہ رہتا ہے اُس پر وہ رحمتیں برستی ہیں کہ سننے والے و رطہ حیرت میں ڈوب جاتے ہیں چنانچہ

مدینے کا مسافر

کراچی کے علاقے نیا آباد کے ایک مبلغِ دعوتِ اسلامی کا بیان اپنے انداز و الفاظ میں

پیش کرتا ہوں: ان کا کہنا ہے کہ میرے والدِ بزرگوار حاجی عبدالرحیم عطار (پٹنی) جن کی عمر کم و بیش 70 سال تھی، ابتدائی دورِ دنیا کی رنگینیوں کی نڈر رہا مگر پھر الحمد للہ دعوتِ اسلامی کے دینی ماحول کی برکت سے زندگی میں مدنی انقلاب برپا ہو گیا۔ 1995ء میں جب دوسری بار حج کا مُژدہ جاں فزا ملا تو ان کی خوشی قابلِ دید تھی۔ جیسے جیسے روانگی کا وقت قریب آ رہا تھا خوشی دوچند ہوتی جا رہی تھی۔ آخر ان کی خوشیوں کی معرمان کا وقت قریب آ گیا۔ رات 4:00 بجے ایئر پورٹ کی طرف روانگی تھی۔ پوری رات خوشی خوشی تیاری میں مشغول رہے، مہمانوں سے گھر بھرا ہوا تھا، تقریباً 3:00 بجے احرام برابر میں رکھ کر اپنے کمرے میں لیٹ گئے۔ میں بھی لیٹ گیا، ابھی بمشکل پندرہ منٹ ہوئے ہوں گے کہ میرے کمرے کے دروازے پر دستک پڑی۔ چونک کر دروازہ کھولا تو سامنے والدہ پریشانی کے عالم میں کھڑی فرما رہی تھیں: تمہارے والد صاحب کی طبیعت خراب ہو گئی ہے۔ میں بے لجت تمام پہنچا تو والد صاحب بے قراری کے ساتھ سینہ سہلارہے تھے، فوراً اسپتال لے جایا گیا، ڈاکٹر نے بتایا کہ ہارٹ اٹیک ہوا ہے۔ گھر میں کہرام مچ گیا کہ کچھ ہی دیر بعد سفرِ مدینہ کیلئے روانگی ہے اور والد صاحب کو یہ کیا ہو گیا! افسوس طیارہ والد صاحب کو لئے بغیر ہی سوئے مدینہ پرواز کر گیا۔ والد محترم 5 دن اسپتال میں رہے۔ اس دوران مزید چار بار دل کا دورہ پڑا۔ مگر الحمد للہ دعوتِ اسلامی کی برکت سے ہوش کے عالم میں ان کی ایک بھی نمازِ قضا نہ ہوئی۔ جب بھی نماز کا وقت آتا تو کان میں عرض کر دی جاتی، نماز پڑھ لیں آپ فوراً آنکھ کھول دیتے۔ تیمم کر ادیا جاتا اور آپ نقاہت کے باعث اشارے سے نماز پڑھ لیتے۔ آخری ایک پر پھر بے ہوش ہو گئے۔ عشا کی اذان پر آنکھیں جھپکیں تو میں نے فوراً عرض کیا: ابا

جان نماز کیلئے تیمم کروادوں؟ اشارے سے فرمایا: ہاں! الحمد للہ میں نے تیمم کروایا اور والد صاحب نے اللہ اکبر کہہ کر ہاتھ باندھ لیے مگر پھر بے ہوش ہو گئے۔ ہم گھبرا کر دوڑے اور ڈاکٹر کو بلا لائے۔ فوراً I.C.U. میں لے جایا گیا، چند منٹ بعد ڈاکٹر نے آکر بتایا کہ آپ کے والد بڑے خوش نصیب تھے کہ انہوں نے بلند آواز سے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ صَلَّى

اللَّهُ عَلَيْهِ وَالْه وَسَلَّمَ پڑھا اور ان کا انتقال ہو گیا۔ إِنَّ اللَّهَ وَآئَاتِيهِ لَمُرَجُونَ

ایک سید زادے نے والد مرحوم کو غسل دیا، چونکہ والد صاحب کو انگلیوں پر رگن کر اذکار پڑھنے کی عادت تھی، لہذا آپ کی انگلی اسی انداز میں تھی، گویا کچھ پڑھ رہے ہیں، بار بار انگلیاں سیدھی کی جاتیں مگر دوبارہ اسی انداز پر ہو جاتیں، الحمد للہ کثیر اسلامی بھائی جنازے میں شریک ہوئے۔ میرے بھائی کی بھی والد صاحب کے ساتھ حج پر جانے کی ترکیب تھی، وہ حج کی سعادت سے بہرہ مند ہوئے۔ بڑے بھائی کا کہنا ہے کہ میں نے مدینہ منورہ میں رورو کر بارگاہ رسالت میں عرض کی کہ میرے مرحوم والد کا حال مجھ پر منکشف ہو۔ جب رات کو سویا تو خواب میں دیکھا کہ والد بُزُرُگوار رحمۃ اللہ علیہ احرام پہنے تشریف لائے اور فرما رہے ہیں: ”میں عمرے کی نیت کرنے (مدینہ شریف) آیا ہوں، تم نے یاد کیا تو چلا آیا، الحمد للہ میں بہت خوش ہوں۔“ دوسرے سال میرے بھتیجے نے مسجد الحرام شریف کے اندر کعبۃ اللہ شریف کے سامنے اپنے دادا جان یعنی میرے والد مرحوم حاجی عبد الرحیم عطاری کو عین بیداری کے عالم میں اپنے برابر میں نماز پڑھتے دیکھا۔ نماز سے فارغ ہو کر بہت تلاش کیا مگر نہ پاسکے۔ اللہ پاک کی اُن پر رحمت ہو اور اُن کے صدقے ہماری مغفرت ہو۔ امین بجاہ خاتم النبیین صَلَّى اللَّهُ عَلَيْهِ وَالْه وَسَلَّمَ

مدینے کا مسافر سندھ سے پہنچا مدینے میں
 قدم رکھنے کی نوبت بھی نہ آئی تھی سفینے میں
 اللہ پاک اپنے نام کی تعظیم کرنے والوں سے بہت خوش ہوتا اور انعام و اکرام کی
 بارشیں فرمادیتا ہے، یہ بھی اُس کی خفیہ تدبیر ہے کہ سخت گنہگار و شراب خور کے بظاہر
 چھوٹے سے نیک عمل سے خوش ہو کر توبہ کی توفیق دے کر ولی کامل بنا دے چنانچہ

شرابی ولی بن گیا

حضرت سیدنا بشر حافی رحمۃ اللہ علیہ توبہ سے قبل بہت بڑے شرابی تھے۔ آپ رحمۃ اللہ
 علیہ ایک مرتبہ شراب کے نشے میں دُھت کہیں جا رہے تھے کہ راستے میں ایک کاغذ پر نظر
 پڑی جس پر بِسْمِ اللّٰهِ الرَّحْمٰنِ الرَّحِیْمِ لکھا ہوا تھا۔ آپ رحمۃ اللہ علیہ نے تعظیماً اٹھالیا
 اور عِظْر خرید کر مُعَطَّر کیا پھر اُسے ایک بلند جگہ پر ادب کے ساتھ رکھ دیا۔ اُسی رات ایک
 بُزُرگ رحمۃ اللہ علیہ نے خواب میں سنا کہ کوئی کہہ رہا ہے: ”جاؤ! بشر سے کہہ دو کہ تم نے
 میرے نام کو مُعَطَّر کیا، اُس کی تعظیم کی اور اسے بلند جگہ رکھا، ہم بھی تمہیں پاک کریں
 گے۔“ اُن بُزُرگ نے دل میں سوچا کہ بشر تو شرابی ہے، شاید مجھے خواب میں غلط فہمی ہوئی
 ہے چنانچہ انہوں نے وُضُو کیا، نَفْل پڑھے اور پھر سو رہے۔ دُوسری اور تیسری بار بھی یہی
 خواب دیکھا اور یہ بھی سنا کہ ”ہمارا یہ پیغام بشر ہی کی طرف ہے، جاؤ! اُنہیں ہمارا پیغام
 پہنچا دو!“ چنانچہ وہ بُزُرگ رحمۃ اللہ علیہ حضرت بشر رحمۃ اللہ علیہ کی تلاش میں نکل پڑے۔ ان
 کو پتا چلا کہ وہ شراب کی محفل میں ہیں تو وہاں پہنچے اور بشر کو آواز دی۔ لوگوں نے بتایا کہ وہ
 تو نشے میں بدمست ہیں! انہوں نے کہا: اُنہیں جا کر کسی طرح بتا دو کہ ایک آدمی آپ کے

نام کوئی پیغام لایا ہے اور وہ باہر کھڑا ہے۔ کسی نے جا کر اندر خبر دی۔ حضرت سیدنا بشر حافی رحمۃ اللہ علیہ نے فرمایا: اُس سے پوچھو کہ وہ کس کا پیغام لایا ہے؟ دریافت کرنے پر وہ بزرگ رحمۃ اللہ علیہ فرمانے لگے: اللہ پاک کا پیغام لایا ہوں۔ جب آپ رحمۃ اللہ علیہ کو یہ بات بتائی گئی تو جھوم اُٹھے اور فوراً ننگے پاؤں باہر تشریف لے آئے، پیغامِ حق سُن کر سچے دل سے توبہ کی اور اُس بلند مقام پر جا پہنچے کہ مشاہدہ حق کے غلبہ کی شدت سے ننگے پاؤں رہنے لگے۔ اسی لئے آپ رحمۃ اللہ علیہ حافی یعنی ننگے پاؤں والا کے لقب سے مشہور ہو گئے۔^(۱) اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔

امین بجاءِ خاتم النبیین صلی اللہ علیہ والہ وسلم

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ

بادبِ بانصیب، بے ادبِ بے نصیب

پیارے پیارے اسلامی بھائیو! اللہ پاک کا نام لکھے ہوئے کاغذ کے ٹکڑے کا ادب کرنے سے ایک سخت گنہگار اور شرابی ولی اللہ بن گیا تو جن کے دلوں میں ربُّ الانام کا نام کندہ ہے اور جن کے قلوب ذکر اللہ سے معمور ہیں اُن نُفوسِ قَدْسیہ کے ادب کے سبب ہم گنہگار، اللہ پاک کے فضل و کرم سے کیوں بہرہ ور نہ ہوں گے! نیز جو تمام اولیاء و انبیاء کے بھی آقا ہیں یعنی سید الانبیاء، احمدِ مجتبیٰ، محمد مصطفیٰ صلی اللہ علیہ والہ وسلم ان کا ادب ہمارے رب کو کس قدر محبوب ہوگا! یقیناً کسی شان والے کے نام کا ادب اجر و ثواب کا موجب ہے۔

حضرت سیدنا بشر حافی رحمۃ اللہ علیہ نے اللہ رب العزت کے نام کا ادب کیا تو عظمت پائی، آج ہم اگر شہنشاہِ عالی نسب، سلطانِ عرب، محبوبِ رب صلی اللہ علیہ وآلہ وسلم کے نام پاک کا ادب کریں، جہاں سنیں چوم کر آنکھوں سے لگالیں تو کیونکر عزت نہ پائیں گے! حضرت سیدنا بشر حافی رحمۃ اللہ علیہ نے جہاں اللہ پاک کا نام دیکھا وہاں عِظْر لگایا تو پاک ہو گئے، ہم بھی جہاں ذکرِ رسالت مآب صلی اللہ علیہ وآلہ وسلم ہو وہاں عَرَقِ گلاب چھڑکیں تو کیوں پاک نہ ہوں گے؟

کیا مہکتے ہیں مہکتے والے بُو پہ چلتے ہیں بھٹکنے والے
عاصیو! تھام لو دامن اُن کا وہ نہیں ہاتھ جھٹکنے والے

(حدائقِ بخشش، ص 163)

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

جانور بھی ولی کی تعظیم کرتے ہیں

حضرت سیدنا بشر حافی رحمۃ اللہ علیہ ہمیشہ ننگے پاؤں چلتے تھے اور جب تک بغداد شریف میں آپ رحمۃ اللہ علیہ حیات رہے کسی چوپائے نے راستے میں گوبر نہ کیا اور وہ صرف اس حُرمت و ادب کے پیشِ نظر کہ حضرت سیدنا بشر حافی رحمۃ اللہ علیہ یہاں ننگے پاؤں چلتے پھرتے ہیں۔ ایک دن ایک چوپائے نے راستے میں گوبر کر دیا تو اُس کا مالک یہ بات دیکھ کر گھبرا گیا کہ ہونہ ہو آج حضرت سیدنا بشر حافی رحمۃ اللہ علیہ کا انتقال ہو گیا ہے، ورنہ یہ جانور کبھی راستے میں گوبر نہ کرتا چنانچہ تھوڑی دیر کے بعد اُس نے سُن لیا کہ حضرت کا وصال

ہو گیا ہے۔⁽¹⁾ اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

امین بجاہِ خاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

وہ کہ اس دَر کا ہوا خَلْقِ خُدا اُس کی ہوئی وہ کہ اس دَر سے پھرا اللہ اُس سے پھر گیا
ٹھوکریں کھاتے پھرو گے ان کے دَر پر پڑ رہو قافلہ تو اے رضا اوّل گیا آخر گیا

(حدائقِ بخشش، ص 53-54)

عقیدت مندوں کی بھی مغفرت

حضرت سیدنا بشر حافی رحمۃ اللہ علیہ کو انتقال کے بعد قاسم بن مُنبہ نے خواب میں دیکھ کر پوچھا: مَا فَعَلَ اللهُ بِكَ؟ یعنی اللہ پاک نے آپ کے ساتھ کیا معاملہ فرمایا؟ جواب دیا: اللہ پاک نے مجھے بخش دیا اور ارشاد فرمایا: تم کو بلکہ تمہارے جنازے میں جو جو شریک ہوئے ان کو بھی میں نے بخش دیا۔ میں نے عرض کیا: یا اللہ! مجھ سے محبت کرنے والوں کو بھی بخش دے۔ اللہ پاک کی رحمت مزید جوش پر آئی اور فرمایا: قیامت تک جو تم سے محبت کریں گے اُن سب کو بھی میں نے بخش دیا۔⁽²⁾

اعمال نہ دیکھے یہ دیکھا، ہے میرے ولی کے در کا گدا

خالق نے مجھے یوں بخش دیا، سبْحَنَ اللهُ سَبْحَنَ اللهُ

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ وَعَلَى آلِهِ وَصَحْبِهِ وَسَلَّمَ

پیارے پیارے اسلامی بھائیو! بِسْمِ اللّٰهِ الرَّحْمٰنِ الرَّحِیْمِ کی تعظیم کی بَرَکَت سے

①... فضائل دعا، ص 256 ملخصاً۔

②... شرح الصدور، ص 289۔

سیدنا بشرِ حافی رحمۃ اللہ علیہ کا مقام کتنا بلند ہو گیا کہ ان کی برکتوں سے ہمیں بھی اس کا حصہ مل رہا ہے! جی ہاں! بارگاہِ خداوندی میں عرض کرنے پر انہیں ان سے محبت کرنے والوں کی مغفرت کی بھی بشارت مل گئی۔ ان شاء اللہ ہماری بھی بگڑی بن جائے گی کیونکہ ہمیں تمام اولیاء اللہ سے محبت اور ولی کامل حضرت سیدنا بشرِ حافی رحمۃ اللہ علیہ سے بھی پیار ہے۔

بشرِ حافی سے ہمیں تو پیار ہے ان شاء اللہ اپنا بیڑا پار ہے
ہم کو سارے اولیا سے پیار ہے ان شاء اللہ اپنا بیڑا پار ہے
صَلُّوا عَلَی الْحَبِیْب! صَلَّى اللهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

متبرک کاغذ اٹھانے کی فضیلت

امیر المؤمنین حضرت مولائے کائنات علی المرتضیٰ شیر خدا رضی اللہ عنہ سے روایت ہے کہ دو جہاں کے سلطان صلی اللہ علیہ وآلہ وسلم کا فرمانِ فضیلت نشان ہے: ”جو کوئی زمین سے ایسا کاغذ اٹھائے جس میں اللہ پاک کے ناموں میں سے کوئی نام ہو تو اللہ پاک اس (اٹھانے والے) کا نام (روحوں کے سب سے اعلیٰ مقام) علیین میں بلند فرمائے گا اور اُس کے والدین کے عذاب میں تخفیف یعنی کمی کرے گا اگرچہ اُس کے والدین کافر ہی کیوں نہ ہوں۔“⁽¹⁾

مٹی کا شکستہ پیالہ

سلسلہ عالیہ نقشبندیہ کے عظیم پیشوا حضرت سیدنا مجددِ اَلْفِ ثانی رحمۃ اللہ علیہ نے ایک دن عام بیٹ الخلا میں بھنگی کا صفائی کیلئے رکھا ہوا گندگی سے آلودہ کونا ٹوٹا ہوا بڑا سا مٹی کا پیالہ ملاحظہ فرمایا، غور سے دیکھا تو بے تاب ہو گئے کیونکہ اُس پیالے پر لفظ اللہ کُندہ تھا!

لپک کر پیالہ اٹھالیا اور خادم سے پانی کا آفتابہ یعنی ڈھکن والا دستہ لگا ہوا لوٹا منگوا کر اپنے دست مبارک سے خوب مل مل کر اچھی طرح دھو کر اُس کو پاک کیا، پھر ایک سفید کپڑے میں لپیٹ کر ادب کے ساتھ اونچی جگہ رکھ دیا۔ آپ رحمۃ اللہ علیہ اُسی پیالے میں پانی پیا کرتے۔ ایک دن اللہ پاک کی طرف سے آپ رحمۃ اللہ علیہ کو الہام فرمایا گیا: ”جس طرح تم نے میرے نام کی تعظیم کی، میں بھی دنیا و آخرت میں تمہارا نام اونچا کرتا ہوں۔ آپ رحمۃ اللہ علیہ فرمایا کرتے تھے: اللہ پاک کے نام پاک کا ادب کرنے سے مجھے وہ مقام حاصل ہوا جو 100 سال کی عبادت و ریاضت سے بھی حاصل نہ ہو سکتا تھا!“ (1)

قافلے پر سرکارِ صلی اللہ علیہ والہ وسلم کی کرم نوازی

ایک عاشقِ رسول کے بیان کا اپنے انداز و الفاظ میں خلاصہ پیش خدمت ہے: ہمارا قافلہ سنتوں کی تربیت لینے کے لئے حیدرآباد (سندھ) سے صوبہ خیبر پختونخوا پہنچا۔ ایک مسجد میں تین دن گزار کر دوسرے علاقے کی طرف جاتے ہوئے راستہ بھول کر ہم جنگل کی طرف جانکلے، رات کی سیاہی ہر طرف پھیل چکی تھی، دُور دُور تک آبادی کا کوئی نام و نشان نہیں تھا، لمحہ بہ لمحہ تشویش میں اضافہ ہوتا جا رہا تھا، اتنے میں اُمید کی ایک کرن پھوٹی اور کافی دُور ایک بٹی ٹمٹماتی نظر آئی، خوشی کے مارے ہم اُس سمت لپکے مگر آہ! چند ہی لمحوں کے بعد وہ روشنی غائب ہو گئی، ہم ٹھٹھک کر کھڑے کے کھڑے رہ گئے، ہماری گھبراہٹ میں ایک دم اضافہ ہو گیا! کیا کریں، کیا نہ کریں اور کس سمت کو چلیں، کچھ بھی سمجھ میں نہیں آ رہا تھا۔ آہ! آہ! آہ!

سونا جنگل رات اندھیری چھائی بدلی کالی ہے
 سونے والو! جاگتے رہو چوروں کی رکھواری ہے
 جگنو چمکے پتتا کھڑکے مجھ تنہا کا دل دھڑکے
 ڈر سمجھائے کوئی پون ہے یا آگیا بیتالی ہے
 بادل گرجے بجلی تڑپے دھک سے کلیجا ہو جائے
 بن میں گھٹا کی بھیانک صورت کیسی کالی کالی ہے
 پاؤں اٹھا اور ٹھوکر کھائی کچھ سنبھلا پھر آوندھے منہ
 مینہ نے پھسلن کر دی ہے اور دھر تک کھائی نالی ہے
 ساتھی ساتھی کہہ کے پکاروں ساتھی ہو تو جواب آئے
 پھر جھنجھلا کر سر دے پتلوں چل رے مولیٰ والی ہے
 پھر پھر کر ہر جانب دیکھوں کوئی آس نہ پاس کہیں
 ہاں اک ٹوٹی آس نے ہارے جی سے رفاقت پالی ہے
 تم تو چاند عرب کے ہو پیارے تم تو عجم کے سورج ہو
 دیکھو مجھ بے کس پر شب نے کیسی آفت ڈالی ہے
 سونا جنگل رات اندھیری چھائی بدلی کالی ہے

(حدائقِ بخشش، ص 185-186)

اس پریشانی میں نہ جانے کتنا وقت گزر گیا، یکایک اسی سمت پھر روشنی نمودار ہوئی۔
 ہم نے اللہ پاک کا نام لیکر ہمت کی اور ایک بار پھر آبادی کی امید پر روشنی کی جانب تیز

تیز قدم چل پڑے۔ جب قریب پہنچے تو ایک شخص روشنی لئے کھڑا تھا، وہ نہایت پُر تپاک طریقے پر ہم سے ملا اور ہمیں اپنے مکان میں لے گیا، عاشقانِ رسول کے قافلے کے 12 مسافروں کی تعداد کے مطابق 12 کپ موجود تھے اور چائے بھی تیار۔ اُس نے گرم گرم چائے کے ذریعے ہماری ”خیر خواہی“ کی۔ ہم اس غیبی امداد اور پورے 12 کپ چائے کی پہلے سے تیاری پر حیران تھے۔ اِسْتَفْسَار پر ہمارے اجنبی میزبان نے انکشاف کیا کہ میں سویا ہوا تھا کہ قسمت انگڑائی لے کر جاگ اُٹھی، جناب رسالت مآب صلی اللہ علیہ وآلہ وسلم میرے خواب میں تشریف لائے اور کچھ اس طرح ارشاد فرمایا: ”دعوتِ اسلامی کے قافلے کے مسافر راستہ بھول گئے ہیں ان کی رہنمائی کیلئے تم روشنی لے کر باہر کھڑے ہو جاؤ۔“ میری آنکھ کھل گئی اور جتنی لیکر باہر نکل پڑا۔ کچھ دیر تک کھڑا رہا مگر کچھ نظر نہ آیا، وسوسہ آیا کہ شاید غلط فہمی ہوئی ہے، آنکھوں میں نیند بھری ہوئی تھی، گھر میں داخل ہو کر پھر سو رہا، سر کی آنکھ بند ہوتے ہی دل کی آنکھ واپس کھل گئی اور پھر ایک بار مدینے کے تاجدار صلی اللہ علیہ وآلہ وسلم کا چہرہ نور بار نظر آیا، لہمائے مبارکہ کو جنبش ہوئی اور رحمت کے پھول جھڑنے لگے، الفاظ کچھ یوں ترتیب پائے، دیوانے! قافلے میں بارہ مسافر ہیں، ان کے لئے چائے کا انتظام کر کے فوراً روشنی لے کر باہر کھڑے ہو جاؤ۔ میں نے دم زدن میں خیر خواہی کی ترکیب کی اور روشنی لیکر باہر نکل آیا کہ اتنے میں عاشقانِ رسول کا قافلہ بھی آپہنچا۔

آتا ہے فقیروں پہ انہیں پیار کچھ ایسا خود بھیک دیں اور خود کہیں منگتا کا بھلا ہو
تم کو تو غلاموں سے ہے کچھ ایسی محبت ہے ترکِ ادب ورنہ کہیں ہم پہ فدا ہو

(ذوقِ نعت، ص 211)

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

سرکارِ صلی اللہ علیہ والہ وسلم نے کھانا کھلایا

پیارے پیارے اسلامی بھائیو! اس واقعے سے جہاں علمِ غیب ماہِ رسالت صلی اللہ علیہ والہ وسلم کا معلوم ہوا وہاں دعوتِ اسلامی کی حقانیت اور بارگاہِ رسالت صلی اللہ علیہ والہ وسلم میں مقبولیت کا بھی پتا لگا۔ الحمد للہ ہمارے پیارے مدنی آقا صلی اللہ علیہ والہ وسلم اپنے غلاموں کو ہر وقت اپنی نظر میں رکھتے ہیں، مصیبت میں پھنس جانے کی صورت میں امداد فرماتے اور بھوکوں کو کھانا کھلاتے ہیں چنانچہ حضرت امام یوسف بن اسمعیل نہبانی رحمۃ اللہ علیہ نقل کرتے ہیں: حضرت شیخ ابو العباس احمد بن نفیس ثونسی رحمۃ اللہ علیہ فرماتے ہیں: میں ایک بار مدینہ منورہ میں سخت بھوک کے عالم میں سرکارِ عالی وقار، مکے مدینے کے تاجدار صلی اللہ علیہ والہ وسلم کے مزار پر انوار پر حاضر ہو کر عرض گزار ہوا: یا رسول اللہ! صلی اللہ علیہ والہ وسلم میں بھوکا ہوں، یکبارگی آنکھ لگ گئی، دریں اثنا کسی نے جگا دیا اور مجھے ساتھ چلنے کی دعوت دی چنانچہ میں ان کے ساتھ ان کے گھر آیا، میزبان نے کھجوریں، گھی اور گندم کی روٹی پیش کر کے کہا: پیٹ بھر کر کھا لیجئے کیونکہ مجھے میرے جدِ امجد، مکی مدنی محمد صلی اللہ علیہ والہ وسلم نے آپ کی میزبانی کا حکم دیا ہے۔ آئندہ بھی جب کبھی بھوک محسوس ہو ہمارے پاس تشریف لایا کریں۔⁽¹⁾

پیتے ہیں ترے در کا کھاتے ہیں ترے در کا

پانی ہے ترا پانی دانہ ہے ترا دانہ (سامان بخشش، ص 169)

صَلُّوا عَلَي الْحَبِيبِ! صَلَّى اللَّهُ عَلَي مُحَمَّدٍ وَعَلَي آلِهِ وَصَحْبِهِ وَسَلَّمَ

1... حجۃ اللہ علی العالمین، ص 573-

”بِسْمِ اللّٰهِ الرَّحْمٰنِ الرَّحِیْمِ“ کے 23 مَدَنی پھول

- (1) سورہ توبہ کے علاوہ ہر سورت بِسْمِ اللّٰهِ الرَّحْمٰنِ الرَّحِیْمِ سے شروع کیجیے کہ وہ پہلی آیت ہے، سورہ توبہ سے پہلے بِسْمِ اللّٰهِ الرَّحْمٰنِ الرَّحِیْمِ پڑھنا حرام ہے۔⁽¹⁾
- (2) اگر استنجاخانی میں داخل ہوتے وقت بسم اللہ پڑھنا بھول گئے تو اب دل میں پڑھیں۔⁽²⁾
- (3) جو صاحبِ شان کام بغیر بسم اللہ کے شروع کیا جائے گا اُس میں بَرَکت نہ ہوگی۔⁽³⁾
- (4) مردے کی آنکھ بند کرتے وقت بند کرنے والے کے لئے اور جب مردے کو قبر میں اتارا جائے تو اتارنے والوں کے لئے بِسْمِ اللّٰهِ وَعَلٰی مِلَّةِ رَسُوْلِ اللّٰهِ کہنا سنت ہے۔⁽⁴⁾
- (5) جانور کو ذبح کرتے وقت بسم اللہ پڑھنا سنت ہے، افضل ہے کہ مکمل بِسْمِ اللّٰهِ الرَّحْمٰنِ الرَّحِیْمِ پڑھی جائے۔⁽⁵⁾
- (6) حضرت سیدنا شیخ ابو العباس احمد بن علی بونی رحمۃ اللہ علیہ فرماتے ہیں: جو بلا ناغہ سات دن تک بِسْمِ اللّٰهِ الرَّحْمٰنِ الرَّحِیْمِ 786 بار (اول آخر ایک بار دُرُودِ شَرِیْفِ) پڑھے اِنْ شَاءَ اللّٰهُ اس کی ہر حاجت پوری ہو۔ اب وہ حاجت خواہ کسی بھلائی کے پانے کی ہو یا برائی دور

1... اعانۃ الطالبین، 1/237، ملقطاً۔

2... تحفۃ المحتاج، 1/63۔

3... تحفۃ المحتاج، 1/10۔

4... تحفۃ المحتاج، 1/394، 432۔

5... تحفۃ المحتاج، 4/242، ملقطاً۔

ہونے کی یا کاروبار چلنے کی۔⁽¹⁾

(7) جو کوئی سوتے وقت بِسْمِ اللّٰهِ الرَّحْمٰنِ الرَّحِیْمِ 21 بار (اول آخر ایک بار دُرُودِ شریف) پڑھے لے ان شاء اللہ اُس رات شیطان، چوری، اچانک موت اور ہر طرح کی آفت و بلا سے محفوظ رہے۔⁽²⁾

(8) جو کسی ظالم کے سامنے بِسْمِ اللّٰهِ الرَّحْمٰنِ الرَّحِیْمِ 50 بار (اول آخر ایک بار دُرُودِ شریف) پڑھے اُس ظالم کے دل میں پڑھنے والے کی ہیبت پیدا ہو اور اس کے شر سے بچا رہے۔⁽³⁾

(9) جو شخص طُلُوعِ آفتاب کے وقت سورج کی طرف رُخ کر کے بِسْمِ اللّٰهِ الرَّحْمٰنِ الرَّحِیْمِ 300 بار اور دُرُودِ شریف 300 بار پڑھے اللہ پاک اُس کو ایسی جگہ سے رِزْقِ عطا فرمائے گا جہاں اس کا گمان بھی نہ ہو گا اور (روزانہ پڑھنے سے) ان شاء اللہ ایک سال کے اندر اندر امیر و کبیر ہو جائے گا۔⁽⁴⁾

(10) کُنُذُوبِہن اگر بِسْمِ اللّٰهِ الرَّحْمٰنِ الرَّحِیْمِ 786 بار (اول آخر ایک بار دُرُودِ شریف) پڑھے کر پانی پر دم کر کے پی لے تو ان شاء اللہ اس کا حافظہ مضبوط ہو جائے اور جو بات سنے یاد رہے۔⁽⁵⁾

①... شمس المعارف، ص 37۔

②... شمس المعارف، ص 37۔

③... شمس المعارف، ص 37۔

④... شمس المعارف، ص 37۔

⑤... شمس المعارف، ص 37۔

(11) اگر قحط سالی ہو تو بِسْمِ اللّٰهِ الرَّحْمٰنِ الرَّحِیْمِ 61 بار (اول آخر ایک بار دُرُود شریف)

پڑھیں (پھر دعا کریں) اِنْ شَاءَ اللّٰهُ بَارِشْ ہوگی۔⁽¹⁾

(12) بِسْمِ اللّٰهِ الرَّحْمٰنِ الرَّحِیْمِ کاغذ پر 35 بار (اول آخر ایک بار دُرُود شریف) لکھ کر

گھر میں لٹکادیں، اِنْ شَاءَ اللّٰهُ شیطان کا گزرنہ ہو اور خوب بَرَکت ہو۔ اگر دُکان میں لٹکائیں تو اِنْ شَاءَ اللّٰهُ کاروبار خوب چمکے۔⁽²⁾

(13) نِکَمٌ مَّحْرَمٌ الْحَرَامِ کو بِسْمِ اللّٰهِ الرَّحْمٰنِ الرَّحِیْمِ 130 بار لکھ کر (یا لکھو کر) جو کوئی

اپنے پاس رکھے (یا پلاسٹک کو ٹنگ کر واکر کپڑے، ریگزمین یا چمڑے میں سلوا کر پہن لے) اِنْ شَاءَ اللّٰهُ عمر بھراں کو یا اس کے گھر میں کسی کو کوئی بُرائی نہ پہنچے۔⁽³⁾

(14) جس عورت کے بچے زندہ نہ رہتے ہوں وہ بِسْمِ اللّٰهِ الرَّحْمٰنِ الرَّحِیْمِ 61 بار لکھ کر

(یا لکھو کر) اپنے پاس رکھے (چاہے تو موم جامہ یا پلاسٹک کو ٹنگ کر کے کپڑے، ریگزمین یا چمڑے میں سی کر گلے میں پہن لے یا بازو میں باندھ لے) اِنْ شَاءَ اللّٰهُ بچے زندہ رہیں گے۔⁽⁴⁾

(15) بِسْمِ اللّٰهِ الرَّحْمٰنِ الرَّحِیْمِ کسی قاری یا عالم کو پڑھ کر سنا دیجئے، اگر حُرُوفِ صَحِیْحِ

مَخَارِج سے ادا نہ ہوتے ہوں تو سیکھ لیجئے، ورنہ فائدے کے بدلے نقصان کا اندیشہ ہے۔

(16) لکھنے میں اعراب لگانے کی ضرورت نہیں۔ جب بھی پہننے، پینے یا لٹکانے کیلئے

بطور تعویذ کوئی آیت یا عبارت لکھیں تو دائرے والے حُرُوفِ کے دائرے کھلے رکھنے ہوں گے

① ... شمس المعارف، ص 37۔

② ... شمس المعارف، ص 38۔

③ ... شمس المعارف، ص 38۔

④ ... شمس المعارف، ص 38۔

مثلاً ”اللہ“ میں ”ہ“ کا اور رَحْمٰن اور رَحِیْم دونوں میں ”ر“ کا دائرہ کھلا ہو۔

(17) کپڑے اُتارتے وقت بسمِ اللہ پڑھ لینے سے جنّاتِ ستر نہیں دیکھ سکتے۔

کمرے کا دروازہ، کھڑکیاں، الماری کی درازیں جتنی بار بھی کھول بند کریں نیز لباس، برتن وغیرہ ہر چیز رکھتے اٹھاتے ہر بار بِسْمِ اللّٰهِ الرَّحْمٰنِ الرَّحِیْمِ پڑھنے کی عادت بنا لیجئے۔
 اِنْ شَاءَ اللّٰهُ سرکش جنّات آپ کے گھر میں داخلے، چوری اور آپ کی چیزیں استعمال کرنے سے باز رہیں گے۔

(18) سواری (گاڑی) پھسلے، یا اس کو جھٹکا لگے تو بسمِ اللہ کہے۔

(19) سر میں تیل ڈالنے سے قبل بِسْمِ اللّٰهِ الرَّحْمٰنِ الرَّحِیْمِ پڑھ لیجئے، ورنہ 70 شیطان سر میں تیل ڈالنے میں شریک ہو جاتے ہیں۔

(20) گھر کا دروازہ بند کرتے وقت یاد کر کے بِسْمِ اللّٰهِ الرَّحْمٰنِ الرَّحِیْمِ پڑھ لیجئے، اِنْ شَاءَ اللّٰهُ شیطان اور سرکش جنّات گھر میں داخل نہ ہو سکیں گے۔ (2)

(21) رات کو کھانے پینے کے برتن بسمِ اللہ شریف پڑھ کر ڈھک دیجئے، اگر ڈھکنے کیلئے کوئی چیز نہ ہو تو بِسْمِ اللّٰهِ الرَّحْمٰنِ الرَّحِیْمِ کہہ کر برتن کے منہ پر تنکا وغیرہ رکھ دیجئے۔ (3)

مسلم شریف کی ایک روایت میں ہے: سال میں ایک رات ایسی آتی ہے کہ اس میں وبا اترتی ہے جو برتن چھپا ہوا نہیں ہے یا مشک کا منہ بندھا ہوا نہیں ہے اگر وہاں سے وہ وبا

1... عمل الیوم واللیلۃ لابن سنی، ص 14-15۔

2... بخاری، 591/3، حدیث: 5623۔

3... بخاری، 591/3، حدیث: 5624۔

گزرتی ہے تو اُس میں اُتر جاتی ہے۔⁽¹⁾

(22) سونے سے قبل بِسْمِ اللّٰهِ الرَّحْمٰنِ الرَّحِیْمِ پڑھ کر تین بار بستر جھاڑ لیجئے، اِنْ شَاءَ اللّٰهُ مُوَدِّیَاتٍ یعنی ایذا دینے والی چیزوں سے پناہ حاصل ہوگی۔

(23) کاروبار میں جائز لین دین کے وقت یعنی جب کسی سے لیں تو بِسْمِ اللّٰهِ الرَّحْمٰنِ الرَّحِیْمِ پڑھیں اور جب کسی کو دیں تو بِسْمِ اللّٰهِ الرَّحْمٰنِ الرَّحِیْمِ کہیں اِنْ شَاءَ اللّٰهُ خوب بَرَکَت ہوگی۔

یاربِ مصطفےٰ! صلی اللہ علیہ والہ وسلم، ہمیں بِسْمِ اللّٰهِ الرَّحْمٰنِ الرَّحِیْمِ کی بَرَکتوں سے مالا مال فرما اور ہر نیک و جائز کام کی ابتدا میں بِسْمِ اللّٰهِ الرَّحْمٰنِ الرَّحِیْمِ پڑھنے کی توفیق عطا فرما۔

امین بجاہِ خاتم النبیین صلی اللہ علیہ والہ وسلم صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّمَ

”بسم اللہ“ کی 6 حکایات

(1) لکڑہارا کیسے مال دار بنا؟

ایک لکڑہارا روزانہ دریا پار جا کر لکڑیاں کاٹ کر لاتا اور بیچ کر اپنے بال بچوں کا پیٹ پالتا۔ پُل چُونکہ اُس کے گھر سے کافی دور تھا اس لئے آنے جانے میں کافی وقت صرف ہو جاتا اور یوں مالی طور پر وہ مستحکم نہیں ہو پاتا تھا۔ ایک دن اُس نے مسجد کے اندر مبلغ کے بیان میں بِسْمِ اللّٰهِ الرَّحْمٰنِ الرَّحِیْمِ کے عظیم الشان فضائل سُنئے۔ مبلغ کی یہ بات اُس کے ذہن میں بیٹھ گئی کہ بسم اللہ شریف کی بَرَکَت سے بڑے سے بڑا مسئلہ حل ہو سکتا ہے

❶... مسلم، ص 859، حدیث: 5255۔

چنانچہ جب جنگل میں جانے کا وقت ہوا تو پل پر جانے کے بجائے بِسْمِ اللّٰهِ الرَّحْمٰنِ الرَّحِیْمِ پڑھ کر وہ دریا میں اتر گیا اور چلتا ہوا جلد ہی آسانی کے ساتھ دوسرے کنارے پہنچ گیا، لکڑیاں کاٹنے کے بعد اُس نے پھر اسی طرح کیا۔ بسم اللہ کی برکتوں کا ظہور ہونے لگا اور تھوڑے ہی عرصے میں وہ مال دار ہو گیا۔

ہے پاک رُتبہ فکر سے اُس بے نیاز کا
کچھ دَخلِ عقل کا ہے نہ کام امتیاز کا (ذوق نعت، ص 17)
صَلِّ اللّٰهَ عَلٰی مُحَمَّدٍ وَعَلٰی اٰلِهِ وَصَحْبِهِ وَسَلَّمَ صَلُّوا عَلٰی الْحَبِیْب!

پیارے پیارے اسلامی بھائیو! یہ سب یقین کامل کی بہاریں ہیں، اگر اعتقاد متزلزل ہو تو اس طرح کے نتائج برآمد نہیں ہو سکتے۔ ”یقین کامل“ سے متعلق حجۃ الاسلام حضرت سیدنا امام محمد غزالی رحمۃ اللہ علیہ نے سورۃ یوسف کی تفسیر میں ایک انتہائی سبق آموز حکایت نقل کی ہے چنانچہ ایک مرتبہ بغدادِ معلّیٰ میں ایک شخص نے کھڑے ہو کر لوگوں سے ایک درہم کا سوال کیا، مشہور محدث حضرت سیدنا ابن سناک رحمۃ اللہ علیہ نے فرمایا: تم کو کون سی سورت اچھی طرح یاد ہے؟ اُس نے کہا: سورۃ الفاتحہ، فرمایا: ایک بار پڑھ کر اُس کا ثواب میرے ہاتھ بیچ دو، میں اس کے بدلے اپنی ساری دولت تمہارے حوالے کر دوں گا! سائل کہنے لگا: حضرت! میں مجبور ہو کر ایک درہم کا سوال کرنے آیا ہوں، قرآن بیچنے نہیں آیا۔ یہ کہہ کر وہ سائل قبرستان کی طرف چلا گیا، بارش شروع ہو گئی حتیٰ کہ اولے برسنے لگے، وہ ایک چھجّے کے نیچے پناہ لینے کیلئے لپکا، وہاں سبز لباس میں ملبوس ایک سوار پہلے ہی سے موجود تھا، اُس نے کہا: تم نے ہی سورۃ الفاتحہ کا ثواب بیچنے سے انکار کیا

تھا؟ کہا: جی ہاں۔ سوار نے اُس کو دس ہزار درہم کی تھیلی دی اور کہا: ان کو خرچ کرو! ختم ہونے پر ان شاء اللہ اتنے ہی مزید دوں گا۔ سائل نے پوچھا: آپ کون ہیں؟ سوار نے بتایا: میں تیرا یقین ہوں یہ کہہ کر سوار چلا گیا۔⁽¹⁾

صَلُّوْا عَلَی الْحَبِیْبِ! صَلَّى اللهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

یہاں اُن لوگوں کو عبرت حاصل کرنی چاہیے جو بھیک مانگنے کیلئے تلاوت کرتے، پیسے اور کھانا ملنے کی لالچ میں محافل ختم قرآن اور محفل نعت میں شرکت کرتے اور رقم ملنے کے شوق میں تراویح میں قرآن پاک سناتے ہیں۔ اللہ پاک ہمیں اخلاص و یقین کی لازوال دولت سے مالا مال فرمائے۔

مرا ہر عمل بس ترے واسطے ہو

کر اخلاص ایسا عطا یا الہی! (وسائل بخشش، ص 105)

پیارے پیارے اسلامی بھائیو! یقیناً اخلاص نہایت ہی عظیم دولت ہے، جس کو مل جائے اُس کا بیڑا پار ہو جائے۔ عاشقانِ رسول کے ساتھ قافلوں میں سنتوں بھرا سفر اختیار کیجئے، ان شاء اللہ اعمال میں اخلاص پیدا کرنے کی ”مدنی سوچ“ بنے گی اور جب اعمال میں اخلاص پیدا ہو جائے گا تو ان شاء اللہ

آنکھیں جو بند ہوں تو مقدر کھلیں حسن

جلوے خود آئیں طالبِ دیدار کی طرف (ذوق نعت، ص 157)

1... تفسیر سورۃ یوسف للغزالی، ص 10-11 ملخصاً۔

(2) بزرگ پہلوان

ایک کافر ڈاکو کسی شاندار محل میں داخل ہوا، وہاں ایک بوڑھے بزرگ اور اُن کی ایک نوجوان بیٹی کے سوا کوئی نہ تھا، اُس نے ارادہ کیا کہ اُن بزرگ رحمۃ اللہ علیہ کو شہید کر کے ان کی لڑکی پر بجمع مال و دولت قابض ہو جاؤں چنانچہ اُس نے حملہ کر دیا مگر وہ بزرگ رحمۃ اللہ علیہ تو پہلوان نکلے! انہوں نے فوراً اُس نوجوان ڈاکو کو چاروں خانے چت کر دیا! ڈاکو کسی طرح آزاد ہو کر پھر حملہ آور ہو گیا مگر بزرگ پہلوان رحمۃ اللہ علیہ دوبارہ حاوی ہو گئے! اس طرح کشتی چلتی رہی، ہر بار وہ ضعیف العمر بزرگ رحمۃ اللہ علیہ ہی کامیاب ہوتے رہے، ڈاکو نے محسوس کیا کہ وہ بزرگ رحمۃ اللہ علیہ آہستہ آہستہ کچھ پڑھ رہے ہیں، اُس نے پوچھا: کیا پڑھتے ہو؟ انہوں نے اپنی پہلوانی کا راز فاش کرتے ہوئے مسکرا کر فرمایا: میں انتہائی کمزور شخص ہوں، بِسْمِ اللّٰهِ الرَّحْمٰنِ الرَّحِیْمِ پڑھتا ہوں تو تم پر اللہ پاک غلبہ عطا فرما دیتا ہے۔ جب اُس کافر ڈاکو نے یہ سنا تو اُس کے دل میں مدنی انقلاب برپا ہو گیا اور کہنے لگا: جس دین میں بسم اللہ کی یہ شان ہے تو خود اُس دین کی نہ جانے کیا آن بان ہوگی! لہذا وہ بِسْمِ اللّٰهِ الرَّحْمٰنِ الرَّحِیْمِ سننے کی بَرَکت سے مسلمان ہو گیا۔ اُن کے آپس میں گہرے مِرَاسِم ہو گئے، یہاں تک کہ اُن بزرگ رحمۃ اللہ علیہ کے انتقال کے بعد وہ شاندار محل اور ساری دولت اُسی نو مسلم کو مل گئی اور اس بزرگ رحمۃ اللہ علیہ کی بیٹی سے اُس کی شادی ہو گئی۔⁽¹⁾ اللہ پاک کی اُن پر رحمت ہو اور اُن کے صدقے ہماری مغفرت ہو۔

امین بجاکہ خاتم النبیین صلّی اللہ علیہ والہ وسلم

حمد ہے اُس ذات کو جس نے مسلمان کر دیا

عشقِ سلطانِ جہاں سینے میں پہنا کر دیا (قبالہ بخشش، ص 19)

پیارے پیارے اسلامی بھائیو! وہ بزرگ یقینا ولی اللہ تھے اور بِسْمِ اللّٰهِ الرَّحْمٰنِ الرَّحِیْمِ کی بَرَکت سے وہ کافر پر غلبہ پالیتے تھے جو کہ ان کی کرامت تھی اور بِالْاٰخِرِ بِسْمِ اللّٰهِ الرَّحْمٰنِ الرَّحِیْمِ کی بَرَکت سے کافر ڈاکو کو اسلام کی عظیم نعمت میسر آگئی۔ اب ایک بسم اللہ کی دیوانی کی ایمان افروز حکایت سنئے اور جھومئے:

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

(3) کنویں سے تھیلی کیسے نکلی؟

ایک نیک خاتون تھیں جو بات بات پر بِسْمِ اللّٰهِ الرَّحْمٰنِ الرَّحِیْمِ پڑھا کرتی تھیں، اُن کا شوہر جو کہ منافق تھا وہ اُن کی اس عادت سے بہت چڑتا تھا، آخر کار اُس نے یہ طے کیا کہ میں اپنی زوجہ کو ایسا ذلیل کروں گا کہ یاد کرے گی چُنا چہ اس نے زوجہ کو ایک تھیلی دیتے ہوئے کہا: سنبھال کر رکھ لو! خاتون نے وہ تھیلی بحفاظت رکھ لی، شوہر نے موقع پا کر وہ تھیلی اٹھالی اور اپنے گھر کے کنویں میں پھینک دی تاکہ ملنے کا سوال ہی نہ رہے۔ اس کے بعد اُس نے اُن سے تھیلی طلب کی۔ یہ نیک بندی تھیلی کی جگہ آئی اور جُوں ہی بسم اللہ کہا، تو اللہ پاک نے جبریل علیہ السلام کو حکم دیا کہ تیزی کے ساتھ جاؤ اور تھیلی اُسی جگہ رکھ دو چُنا چہ سیدنا جبریل علیہ السلام نے اُن اُفاناً تھیلی کنویں سے نکال کر اُس کی جگہ رکھ دی۔ جب خاتون نے اٹھانے کے لئے ہاتھ بڑھایا تو تھیلی کو ویسے ہی پایا کہ جیسے رکھا تھا۔ شوہر تھیلی پا کر سخت متعجب ہوا اور اللہ پاک سے اُس نے سچے

دل سے توبہ کی۔⁽¹⁾ اللہ پاک کی اُن پر رحمت ہو اور اُن کے صدقے ہماری مغفرت ہو۔

امین بجایہ خاتِمِ النَّبیینِ صَلَّى اللهُ عَلَيْهِ وَآلِهِ وَسَلَّمَ

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

پیارے پیارے اسلامی بھائیو! یہ سب بسمِ اللہ کی بہاریں ہیں کہ اُٹھتے بیٹھتے اور ہر جائز و صاحبِ شان چھوٹے بڑے کام سے قبل جو خوش نصیب بِسْمِ اللّٰهِ الرَّحْمٰنِ الرَّحِیْمِ پڑھتا رہتا ہے مصیبت کے وقت اُس کی غیب سے مدد کی جاتی ہے۔

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

(4) فرعون کا محل

فرعون نے خدائی کے دعوے سے پہلے محل بنایا تھا اور اُس کے باہری دروازے پر بِسْمِ اللّٰهِ الرَّحْمٰنِ الرَّحِیْمِ لکھوایا تھا، جب اُس نے خدائی کا دعویٰ کیا اور حضرت سیدنا موسیٰ کلیمُ اللہ علیہ السلام نے اُس کو اللہ پاک پر ایمان لانے کی دعوت دی تو اُس نے سرکشی کی۔ حضرت سیدنا موسیٰ کلیمُ اللہ علیہ السلام نے اللہ پاک کی بارگاہ میں عرض کیا: یا اللہ! میں بار بار اسے تیری طرف بلاتا ہوں لیکن یہ سرکشی سے باز نہیں آتا، مجھے تو اس میں بھلائی کے آثار نظر نہیں آتے، اللہ پاک نے فرمایا: ”اے موسیٰ! تم اسے ہلاک کر دینا چاہتے ہو، تم اس کے گُفر کو دیکھ رہے ہو اور میں اپنا نام دیکھ رہا ہوں جو اُس نے اپنے دروازے پر لکھ رکھا ہے!“⁽²⁾

①... حکایاتِ قلیوبی، ص 11-12۔

②... تفسیر کبیر، 1/152۔

گھر کی حفاظت کیلئے

پیارے پیارے اسلامی بھائیو! ہمیں چاہئے کہ ہم اپنے گھر کے دروازے پر بِسْمِ اللّٰهِ الرَّحْمٰنِ الرَّحِیْمِ لکھ لیں اِنْ شَاءَ اللّٰهُ ہر طرح کی دُنوی آفتوں سے حفاظت ہوگی۔ حضرت سیدنا امام فخر الدین رازی رحمۃ اللّٰہ علیہ فرماتے ہیں: ”جس نے اپنے گھر کے باہری دروازے (Main Gate) پر بِسْمِ اللّٰهِ الرَّحْمٰنِ الرَّحِیْمِ لکھ لیا وہ (صرف دنیا میں) ہلاکت سے بے خوف ہو گیا، خواہ کافر ہی کیوں نہ ہو تو بھلا اُس مُسلمان کا کیا عالم ہو گا جو زندگی بھر اپنے دل کے آگینے پر اس کو لکھے ہوئے ہوتا ہے۔“ (1)

صَلُّوْا عَلَی الْحَبِیْبِ !
صَلِّ اللّٰهُ عَلٰی مُحَمَّدٍ وَعَلٰی اٰلِهِ وَصَحْبِهِ وَسَلَّمَ

(5) آپ انسان ہیں یا جن؟

کتاب النَّصَاحَہ میں ہے: مشہور صحابی حضرت سیدنا ابوالدرداء رضی اللّٰہ عنہ کی کنیز نے ایک دن عرض کیا: حضور! سچ بتائیے کہ آپ انسان ہیں یا جن؟ فرمایا: الحمد للّٰہ میں انسان ہی ہوں۔ کہنے لگی: مجھے تو انسان نہیں لگتے کیونکہ میں چالیس دن سے لگا تار آپ کو زہر کھلا رہی ہوں مگر آپ کا بال تک بیکا نہیں ہوا! فرمایا: کیا تجھے معلوم نہیں جو لوگ ہر حال میں ذکر اللّٰہ کرتے رہتے ہیں اُن کو کوئی چیز نقصان نہیں پہنچا سکتی اور میں الحمد للّٰہ اِسْمِ اعْظَمِ کے ساتھ اللّٰہ پاک کا ذکر کرتا ہوں۔ پوچھا: وہ اِسْمِ اعْظَمِ کون سا ہے؟ فرمایا: (میں ہر بار کھانے پینے سے قبل یہ پڑھ لیا کرتا ہوں) بِسْمِ اللّٰهِ الَّذِیْ لَا یَضُرُّ مَعَ اِسْمِہِ شَیْءٌ فِی الْاَرْضِ وَلَا فِی

السَّمَاءِ وَهُوَ السَّمِيعُ الْعَلِيمُ یعنی اللہ کے نام سے شروع کرتا ہوں جس کے نام کی برکت سے زمین و آسمان کی کوئی چیز نقصان نہیں پہنچا سکتی اور وہ سُننے جاننے والا ہے۔

اس کے بعد آپ رضی اللہ عنہ نے استفسار فرمایا کہ تو نے کس وجہ سے مجھے زہر دیا؟ عرض کیا: مجھے آپ سے بُغض تھا۔ یہ جواب سنتے ہی آپ رضی اللہ عنہ نے فرمایا: تُوَلَّوْجِهَ اللّٰہِ یعنی اللہ پاک کیلئے آزاد ہے اور تُو نے میرے ساتھ جو کچھ کیا وہ بھی میں نے تجھے مُعَاف کیا۔⁽¹⁾ اللہ پاک کی اُن پر رحمت ہو اور اُن کے صدقے ہماری بے حساب مغفرت ہو۔

امین بجا خاتم النبیین صلی اللہ علیہ والہ وسلم

مانندِ شمع تیری طرف لو لگی رہے

دے لطف میری جان کو سوزو گداز کا (ذوق نعت، ص 18)

سبحن اللہ! صحابہ کرام رضی اللہ عنہم کی عظمتوں کے کیا کہنے! یہ حضرات حکم قرآنی ﴿ادْفَعْ بِالَّتِي هِيَ اَحْسَنُ﴾ (پ 24، لُم السجدة: 34) ترجمہ کنز العرفان: ”برائی کو بھلائی کے ساتھ دور کر دو۔“ کی صحیح تفسیر تھی، بار بار زہر پلانے والی کنیز کو سزا دلوانے کے بجائے آزاد فرما دیا! اس حکایت سے ملتی جلتی ایک اور حکایت ملاحظہ ہو۔

صَلُّوْا عَلٰی الْحَبِیْبِ! صَلَّى اللّٰهُ عَلٰی مُحَمَّدٍ وَعَلٰی اٰلِهٖ وَصَحْبِهٖ وَسَلَّمَ

(6) زہر آلود کھانا

حضرت سیدنا ابو مسلم خولانی رحمۃ اللہ علیہ کی ایک کنیز ان سے بُغض رکھتی تھی۔ وہ آپ رحمۃ اللہ علیہ کو زہر دیتی تھی مگر اثر نہ کرتا تھا۔ جب عرصہ دراز تک یہ معاملہ چلتا رہا تو کہنے لگی:

1... حیاة الحیوان الکبریٰ، 1/391۔

ایک دراز مدت سے میں آپ کو زہر دیتی چلی آرہی ہوں مگر آپ پر اثر انداز ہی نہیں ہو رہا! ارشاد فرمایا: ایسا کیوں کر ناپڑا؟ کہا: اس لئے کہ آپ بہت بوڑھے ہو چکے ہیں۔ ارشاد فرمایا: الحمد للہ میں کھانے پینے سے قبل بِسْمِ اللّٰهِ الرَّحْمٰنِ الرَّحِیْمِ پڑھ لیا کرتا ہوں۔ (اس کی برکت سے زہر سے حفاظت ہوتی رہی) آپ رحمۃ اللہ علیہ نے پھر اُسے آزاد فرمادیا۔⁽¹⁾

بے نوا مفلس و محتاج گدا کون کہ میں

صاحبِ جود و کرم و وصف ہے کس کا تیرا (ذوق نعت، ص 22)

صَلُّوْا عَلَی الْحَبِیْبِ! صَلَّى اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

سُبْحَانَ اللّٰهِ! بِسْمِ اللّٰهِ شَرِیْفِ کِی کِیَا خُوبِ بَہَارِی سَہِیْنِ۔

وسوسہ: روایات و حکایات سے یہی ظاہر ہوتا ہے کہ بسم اللہ شریف پڑھ کر زہر بھی کھالیں تو کوئی اثر نہیں ہوتا مگر ہم اتنا بڑا خطرہ کس طرح مول لیں! کیونکہ ہمارا تو تجربہ ہے کہ اگرچہ بسم اللہ پڑھ کر بھی کوئی مُرغَن غذا کھالی تو پیٹ میں ”گرٹ بڑ“ ہو جاتی ہے!

علاجِ وسوسہ: ”کارٹوس“ شیر کو بھی مار سکتا ہے جبکہ بہترین بندوق سے اچھی طرح فائر (Fire) کیا جائے، اسی طرح یوں سمجھیں کہ اوراد و وظائف اور دعائیں ”کارٹوس“ کی طرح ہیں اور پڑھنے والے کی زبان مثل بندوق۔ تو دعائیں وہی ہیں مگر ہماری زبانیں صحابہ و اولیاء رحمۃ اللہ علیہم کی سی نہیں۔ جس زبان سے روزانہ جھوٹ، غیبت، چغلی، گالی گلوچ، دل آزاری و بد اخلاقی کا صُدر جاری رہے اُس میں تاثیر کہاں سے آئے؟ ہم دُعا تو مانگتے ہی ہیں مگر جب مشکل آتی ہے تو بُزُرگوں کے پاس حاضر ہو کر بھی دعا کی درخواست کرتے ہیں

کیوں؟ اس لئے کہ ہر ایک کا ذہن یہی بنا ہوا ہے کہ پاک زبان سے نکلی ہوئی دعا زیادہ کارگر ہوتی ہے۔ یقیناً بِسْمِ اللّٰهِ الرَّحْمٰنِ الرَّحِیْمِ پڑھ کر خالد بن ولید رضی اللہ عنہ نے بلاخطر زہر پی لیا، الحمد للہ اُن کی زبان پاک، اُن کا دل پاک، اُن کا سارا وجود گناہوں سے پاک، لہذا اللہ پاک کے نام پاک کی برکت سے زہر نے اثر نہ کیا۔ اسی طرح حضرت سیدنا ابو الدرداء اور سیدنا ابو مسلم خولانی رضی اللہ عنہما اپنی پاک زبان سے اللہ پاک کا پاک نام لیتے تو زہر بے اثر ہو کر رہ جاتا تھا۔ ورنہ زہر پھر زہر ہوتا ہے، انسان کو کہیں کا نہیں چھوڑتا۔ اس کو اس سنسنی خیز حکایت سے سمجھنے کی کوشش کیجئے۔ کتاب الأذکیاء میں ہے: ایک حج کا قافلہ دوران سفر ایک چشمے پر پہنچا، معلوم ہوا کہ یہاں ماہر طبیبوں کا گھر ہے، ان کے پاس جانے کا انہوں نے یہ حیلہ نکالا کہ جنگل کی ایک لکڑی سے اپنے ایک ساتھی کی پنڈلی پر خراش لگادی جس سے وہ خون آلود ہوگئی، پھر اُس کو لے کر اُس گھر کے دروازے پر پہنچ کر آواز لگائی، کیا سانپ کے کاٹے کا یہاں علاج ممکن ہے؟ آواز سن کر ایک چھوٹی لڑکی باہر نکل پڑی، اُس نے پنڈلی کے زخم کو غور سے دیکھتے ہوئے کہا: ”اِس کو سانپ نے نہیں کاٹا بلکہ جس چیز سے اس کو خراش لگی ہے اُس پر کوئی نر سانپ پیشاب کر گیا ہوگا، اب یہ شخص بچے گا نہیں، جب آفتاب طلوع ہوگا تو انتقال کر جائے گا!“ چنانچہ ایسا ہی ہوا، سورج نکلنے ہی اُس نے دم توڑ دیا۔⁽¹⁾

ہر شے سے ہیں عیاں مرے صانع کی صنعتیں

عالم سب آئینوں میں ہے آئینہ ساز کا (ذوق نعت، ص 17)

یارِ بَ مَ صَ طَ فِ! صلی اللہ علیہ والہ وسلم، ہمیں بار بار بِسْمِ اللّٰهِ الرَّحْمٰنِ الرَّحِیْمِ پڑھنے کی سعادت دے، گناہوں سے نجات عطا کر کے ہماری مغفرت فرما۔ یا اللہ! ہمیں مدینہ منورہ میں زیرِ گنبدِ حَضْرَا جَلُوہِ مَحْبُوْبِ صلی اللہ علیہ والہ وسلم میں شہادت اور جَنَّتُ الْبَقِیْعِ میں مدفن اور جَنَّتُ الْفَرْدَوْسِ میں اپنے مَدَنی حَبِیْبِ صلی اللہ علیہ والہ وسلم کا پڑوس عطا فرما۔ اپنے محبوب صلی اللہ علیہ والہ وسلم کی ساری اُمّت کی مغفرت فرما۔ اٰمِیْن بِجَاہِ خَاتَمِ النَّبِیِّیْنَ صَلَّی اللّٰهُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّم

تُوْبُوْا اِلَی اللّٰهِ! اَسْتَغْفِرُ اللّٰهَ

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ وَعَلَیْ اٰلِہٖ وَصَحْبِہٖ وَسَلَّم



محمود غزنوی کی بارگاہِ رسالت میں مقبولیت

حضرت سلطان محمود غزنوی رحمۃ اللہ علیہ⁽¹⁾ کی خدمت میں ایک شخص حاضر ہوا اور عرض کی کہ میں مدتِ مدید سے حبیبِ ربِّ مجید صلی اللہ علیہ والہ وسلم کی دید کی عیدِ سعید کا آرزو مند تھا، قسمت سے گزشتہ رات سرورِ کائنات، شاہِ موجودات صلی اللہ علیہ والہ وسلم کی زیارت کی سعادت ملی۔ اللہ پاک کے آخری نبی صلی اللہ علیہ والہ وسلم کو مسرور پا کر عرض کی: یا رسول اللہ صلی اللہ علیہ والہ وسلم! میں ایک ہزار درہم کا مقروض ہوں، اس کی

① ... محمود غزنوی رحمۃ اللہ علیہ دسویں صدی عیسوی میں غزنی کے بہت بہادر اور عاشقِ رسول بادشاہ گزرے ہیں، ان کا نام سلطان ناصر الدین ابن سُبُکْتِگِیْن تھا، انہوں نے کافی فتوحات کیں اور زبردست کامیابیاں حاصل کیں۔

ادائیگی سے عاجز ہوں اور ڈرتا ہوں کہ اگر اسی حالت میں مر گیا تو بارِ قرض میری گردن پر ہو گا۔ رَحْمَتِ عَالَمِ صلی اللہ علیہ وآلہ وسلم نے فرمایا: محمود سُبُلُکَلِیْن کے پاس جاؤ وہ تمہارا قرض اُتار دے گا۔ میں نے عرض کی: وہ کیسے اعتماد کریں گے؟ اگر اُن کیلئے کوئی نشانی عنایت فرمادی جائے تو کرم بالائے کرم ہو گا۔ آپ نے فرمایا: جا کر اس سے کہو: اے محمود! تم رات کے اوّل حصّے میں 30 ہزار بار دُرُود پڑھتے ہو اور پھر بیدار ہو کر رات کے آخری حصّے میں مزید 30 ہزار بار پڑھتے ہو۔ اس نشانی کے بتانے سے (اِنْ شَاءَ اللہ) وہ تمہارا قرض اُتار دے گا۔ سلطان محمود رَحْمَةُ اللہ علیہ نے جب شاہِ خیر الانام صلی اللہ علیہ وآلہ وسلم کا رَحْمَتوں بھرا پیغام سنا تو رونے لگے اور تصدیق کرتے ہوئے اُس کا قرض اُتار دیا اور ایک ہزار درہم مزید پیش کئے۔ دُزرا وغیرہ مُتَعَجِّب ہو کر عرض گزار ہوئے: عالیجاہ! اس شخص نے ایک ناممکن سی بات بتائی ہے اور آپ نے بھی اس کی تصدیق فرمادی حالانکہ ہم آپ کی خدمت میں حاضر ہوتے ہیں، آپ نے کبھی اتنی تعداد میں دُرُود شریف پڑھا ہی نہیں اور نہ ہی کوئی آدمی رات بھر میں 60 ہزار بار دُرُود شریف پڑھ سکتا ہے۔ سلطان محمود رَحْمَةُ اللہ علیہ نے فرمایا: تم سچ کہتے ہو لیکن میں نے علمائے کرام سے سنا ہے کہ جو شخص ”10 ہزاری دُرُود شریف“ ایک بار پڑھے لے اُس نے گویا 10 ہزار بار دُرُود شریف پڑھے۔ میں تین بار اوّل شب میں اور تین بار آخر شب میں 10 ہزاری دُرُود شریف پڑھ لیتا ہوں۔ اس طرح سے میرا گمان تھا کہ میں ہر رات 60 ہزار بار دُرُود شریف پڑھتا ہوں۔ جب اس خوش نصیب عاشقِ رسول نے شاہِ خیر الانام صلی اللہ علیہ وآلہ وسلم کا رَحْمَتوں بھرا پیام پہنچایا، مجھے اس ”10 ہزاری دُرُود شریف“ کی تصدیق ہو گئی اور گریہ کرنا یعنی رونا اس خوشی سے تھا کہ علمائے

کرام کا فرمان صحیح ثابت ہوا کہ رسولِ غیب دان صلی اللہ علیہ وآلہ وسلم نے اس پر گواہی دی ہے۔⁽¹⁾
اللہ پاک کی اُن پر رحمت ہو اور ان کے صدقے ہماری مغفرت ہو۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ وَعَلَىٰ آلِهِ وَصَحْبِهِ وَسَلَّمَ

10 ہزاری دُرود شریف

اللَّهُمَّ صَلِّ عَلَيَّ سَيِّدِنَا مُحَمَّدٍ مَا اخْتَلَفَ الْمَلَوَانِ وَتَعَاقَبَ الْعَصْرَانِ وَكَثُرَ
الْجَدِيدَانِ وَاسْتَقَلَّ الْفَرْقَدَانِ وَبَدَّغَ رُوحَهُ وَأَرْوَاهُ أَهْلَ بَيْتِهِ مِنَّا التَّحِيَّةَ وَالسَّلَامَ
وَبَارِكْ وَسَلِّمْ عَلَيْهِ كَثِيرًا

ترجمہ: اے اللہ پاک ہمارے سردار محمد (صلی اللہ علیہ وآلہ وسلم) پر دُرود بھیج جب تک
کہ دن گردش میں رہیں اور باری باری آئیں صُبح و شام اور باری باری آئیں رات دن اور
جب تک کہ دو ستارے بلند ہیں اور ہماری طرف سے آپ (صلی اللہ علیہ وآلہ وسلم) کی اور اہل
بیت (رضی اللہ عنہم) کی ارواح کو سلام پہنچا اور بَرَکت دے اور ان پر بہت سلام بھیج۔



چالیس رُوحانی علاج

دُرود شریف کی فضیلت

حضرت سیدنا شیخ احمد بن منصور رحمۃ اللہ علیہ جب فوت ہوئے تو اہل شیراز میں سے
کسی نے خواب میں دیکھا کہ وہ شیراز کی جامع مسجد کی محراب میں کھڑے ہیں اور انہوں

1... تفسیر روح البیان، 7/234۔

نے بہترین حلہ (یعنی جنتی لباس) زَیْبِ تَن کیا ہوا ہے اور سَر پر موتیوں والا تاج سجا ہوا ہے۔ خواب دیکھنے والے نے حال دریافت کیا تو فرمایا: ”اللہ پاک نے مجھے بخشا، کرم فرمایا اور تاج پہنا کر جنت میں داخل کیا۔“ پوچھا: کس سبب سے؟ فرمایا: ”میں تاجدارِ مدینہ صلی اللہ علیہ والہ وسلم پر کثرت سے درود پاک پڑھا کرتا تھا، یہی عمل کام آگیا۔“ (1) **اَلْحَمْدُ لِلّٰهِ**

رَبِّ الْعَالَمِينَ

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّدٍ وَعَلَیْ اٰلِهِ وَصَحْبِهِ وَسَلَّمَ

ہر ورد کے اوّل و آخر ایک بار دُرُود شریف پڑھ لیجئے، فائدہ ظاہر نہ ہونے کی صورت میں شکوہ کرنے کے بجائے اپنی کوتاہیوں کی شامت تصوّر کیجئے، اللہ پاک کی حکمت پر نظر رکھئے۔

(1) **هُوَ اللّٰهُ الرَّحِیْمُ** جو ہر نماز کے بعد سات بار پڑھ لیا کرے گا، ان شاء اللہ شیطان کے شر سے بچا رہے گا اور اُس کا ایمان پر خاتمہ ہو گا۔

(2) **یَا مَدِیْنُ** 90 بار جو غریب و نادار روزانہ پڑھا کرے، ان شاء اللہ غربت سے نجات پا کر مال دار ہو۔

(3) **یَا قَدْدُوسُ** کا جو کوئی دورانِ سفر ورد کرتا رہے، ان شاء اللہ تھکن سے محفوظ رہے گا۔

(4) **یَا سَلَامُ** 111 بار پڑھ کر بیمار پر دم کرنے سے ان شاء اللہ شفا حاصل ہوگی۔

(5) **یَا مُهْمِیْنُ** 29 بار روزانہ پڑھ لے، ان شاء اللہ اُس کا غم دُور ہو۔

(6) **یَا مُهْمِیْنُ** 29 بار روزانہ پڑھنے والا ان شاء اللہ ہر آفت و بلا سے محفوظ رہے گا۔

(7) **يَا عَزِيزُ** 41 بار حاکم یا افسر وغیرہ کے پاس جانے سے قبل پڑھ لیجئے، ان شاء اللہ وہ حاکم یا افسر مہربان ہو جائے گا۔

(8) **يَا مُتَكَبِّرُ** 21 بار روزانہ پڑھ لیجئے، ڈراؤنے خواب آتے ہوں گے تو ان شاء اللہ خواب میں نہیں ڈریں گے۔ (مَدَّتِ علاج: تا حصولِ شفا)

(9) زوجہ سے ملاپ سے قبل **يَا مُتَكَبِّرُ** 10 بار پڑھ لینے والا ان شاء اللہ نیک بیٹے کا باپ بنے گا۔

(10) **يَا بَارِئُ** 10 بار جو کوئی ہر جمعہ کو پڑھ لیا کرے ان شاء اللہ اُس کو بیٹا عطا ہو گا۔
 (11) **يَا فَهَّارُ** 100 بار اگر کوئی مصیبت آپڑے تو پڑھئے، ان شاء اللہ مشکل آسان ہوگی۔

(12) **يَا وَهَّابُ** 7 بار جو روزانہ پڑھا کرے گا، ان شاء اللہ مستجاب الدعوات ہوگا یعنی ہر دُعا قبول ہو کرے گی۔

(13) **يَا فَتَّاهُ** 70 بار جو روزانہ بعد نماز فجر دونوں ہاتھ سینے پر رکھ کر پڑھا کرے گا، ان شاء اللہ اُس کے دل کا زنگ و میل دور ہوگا۔

(14) **يَا فَتَّاهُ** 7 بار جو روزانہ (کسی بھی وقت دن میں ایک مرتبہ) پڑھا کرے گا، ان شاء اللہ اُس کا دل روشن ہوگا۔

(15) **يَا قَابِضُ، يَا بَاسِطُ** 30 بار جو ہر روز پڑھا کرے، ان شاء اللہ وہ دشمن پر فتح پائے گا۔

(16) **يَا رَافِعُ** 20 بار جو روزانہ پڑھا کرے گا، ان شاء اللہ اُس کی مراد پوری ہوگی۔

(17) **يَا بَصِيْرٌ** 7 بار جو کوئی روزانہ بوقتِ عصر یعنی ابتدائے وقتِ عصر تا غروبِ آفتاب

کسی بھی وقت پڑھ لیا کرے گا، ان شاء اللہ اچانک موت سے محفوظ رہے گا۔

(18) **يَا سَيِّدُ** 100 بار جو روزانہ پڑھے اور اس دوران گفتگو نہ کرے اور پڑھ کر دُعا مانگے،

ان شاء اللہ جو مانگے گا پائے گا۔

(19) **يَا حَكِيْمٌ** 80 بار جو روزانہ پانچوں نمازوں کے بعد پڑھ لیا کرے، ان شاء اللہ

کسی کا محتاج نہ ہو۔

(20) **يَا جَدِيْلٌ** 10 بار پڑھ کر جو اپنے مال و اسباب اور رقم وغیرہ پر دم کر دے،

ان شاء اللہ چوری سے محفوظ رہے۔

(21) **يَا شَهِيدٌ** 21 بار صبح (طلوعِ آفتاب سے پہلے پہلے) نافرمان بچے یا بچی کی پیشانی پر

ہاتھ رکھ کر آسمان کی طرف منہ کر کے جو پڑھے، ان شاء اللہ اُس کا وہ بچہ یا بچی نیک بنے۔

(22) **يَا وَكِيلٌ** 7 بار جو روزانہ عصر کے وقت پڑھ لیا کرے، ان شاء اللہ آفت سے

پناہ پائے۔

(23) **يَا حَيُّدٌ** 90 بار جس کی گندی باتوں کی عادت نہ جاتی ہو وہ پڑھ کر کسی خالی

پیالے یا گلاس میں دم کر دے، حسبِ ضرورت اُسی میں پانی پیا کرے، ان شاء اللہ

فحش گوئی کی عادت نکل جائے گی۔ (ایک بار کادم کیا ہو اگلاس برسوں تک چلا سکتے ہیں)

(24) **يَا مُحْصِي** 1000 بار جو کوئی ہر شب جمعہ یعنی جمعرات و جمعہ کی درمیانی شب

پڑھ لیا کرے، ان شاء اللہ قبر و قیامت کے عذاب سے محفوظ ہو۔

(25) **يَا مُحِيْبٌ** 7 بار پڑھ کر اپنے اوپر دم کر لیجئے، گیس ہو یا پیٹ یا کسی بھی جگہ درد

ہو یا کسی عضو کے ضائع ہو جانے کا خوف ہو، ان شاء اللہ فائدہ ہو گا۔

(مدتِ علاج: تا حصولِ شفا۔ روزانہ کم از کم ایک بار)

(26) **يَا مُخَيِّبُ، يَا مُبِيتُ** 7 بار روزانہ پڑھ کر اپنے اوپر دم کر لیا کیجئے، ان شاء اللہ جادو اثر نہیں کرے گا۔

(27) **يَا وَاجِدُ** جو کوئی کھانا کھاتے وقت ہر نوالے پر پڑھا کرے گا ان شاء اللہ وہ کھانا اُس کے پیٹ میں نُور ہو گا اور بیماری دُور ہو گی۔

(28) **يَا مَاجِدُ** 10 بار پڑھ کر شربت پر دم کر کے جو پی لیا کرے، ان شاء اللہ بیمار نہ ہو گا۔

(29) **يَا وَاجِدُ** 1001 بار جس کو اکیلے میں ڈر لگتا ہو، تنہائی میں پڑھ لیا کرے، ان شاء اللہ اُس کے دل سے خوف جاتا رہے گا۔

(30) **يَا قَادِرُ** جو وُضُو کے دوران ہر عضو دھوتے ہوئے پڑھنے کا معمول بنالے، ان شاء اللہ دشمن اس کو اغوا نہیں کر سکے گا۔

(31) **يَا قَادِرُ** 41 بار مُشکل آپڑے تو پڑھ لیجئے، ان شاء اللہ آسانی ہو جائے گی۔

(32) **يَا مُقْتَدِرُ** 20 بار جو روزانہ پڑھ لیا کرے گا، ان شاء اللہ رحمتوں کے سائے میں رہے گا۔

(33) **يَا مُقْتَدِرُ** 20 بار جو نیند سے بیدار ہو کر پڑھ لیا کرے گا، اُس کے ہر کام میں مددِ الہی شامل رہے گی۔

(34) **يَا اَوَّلُ** 100 بار روزانہ پڑھ لیا کرے گا، ان شاء اللہ اُس کی زوجہ اس سے محبت کرے گی۔

(35) **يَا مَانِعُ، يَا مَعْطِي** 20 بار بیوی ناراض ہو تو شوہر اور اگر شوہر ناراض ہو تو بیوی

سونے سے قبل بچھونے پر بیٹھ کر پڑھے، ان شاء اللہ صلح ہو جائے گی۔ (مدت: تا حصولِ مُراد)

(36) **يَا ظَاهِرُ** گھر کی دیوار پر لکھ لیجئے، ان شاء اللہ دیوار سلامت رہے گی۔

(37) **يَا رَءُوفُ** 10 بار جو کسی مظلوم کا کسی ظالم سے پیچھا چھڑانا چاہے، پڑھے پھر

اُس ظالم سے بات کرے، ان شاء اللہ وہ ظالم اُس کی سفارش قبول کر لے گا۔

(38) **يَا غَنِيُّ** ریڑھ کی ہڈی، گھٹنوں، جوڑوں یا جسم میں کہیں بھی درد ہو، چلتے پھرتے

اُٹھتے بیٹھتے پڑھتے رہیے، ان شاء اللہ درد جاتا رہے گا۔

(39) **يَا مَغْنِي** ایک بار پڑھ کر ہاتھوں پر دم کر کے درد کی جگہ پر ملنے سے ان شاء اللہ

سکون ملے گا۔

(40) **يَا نَافِعُ** 20 بار جو کسی کام کو شروع کرنے سے قبل پڑھ لے، ان شاء اللہ وہ کام

اُس کی مرضی کے مطابق پورا ہو گا۔



مجلس سے اُٹھتے وقت کی دعا کی فضیلت

حضرت سیدنا ابو ہریرہ رضی اللہ عنہ سے روایت ہے کہ سرکارِ مدینہ صلی اللہ علیہ وآلہ وسلم

نے ارشاد فرمایا: جو کسی مجلس میں بیٹھا، پس اس نے کثیر گفتگو کی تو اس مجلس سے اُٹھنے سے

پہلے کہے: **سُبْحٰنَكَ اللّٰهُمَّ وَبِحَمْدِكَ اَشْهَدُ اَنْ لَا اِلٰهَ اِلَّا اَنْتَ اَسْتَغْفِرُكَ وَ اَتُوْبُ اِلَيْكَ** تو بخش

دیا جائے گا جو اس مجلس میں ہوا۔⁽¹⁾

1... ترمذی، 5/273، حدیث: 3444۔

بھلائی کی مہر اور گناہ مُعاف

حضرت سیدنا عبد اللہ بن عمرو بن عاص رضی اللہ عنہما فرماتے ہیں: جو یہ دعا کسی مجلس سے اُٹھتے وقت تین مرتبہ پڑھے تو اس کی خطائیں مٹادی جاتی ہیں اور جو مجلس خیر و مجلسِ ذِکر میں پڑھے تو اُس کے لیے خیر یعنی بھلائی پر مہر لگادی جائے گی۔ وہ دُعا یہ ہے: **سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ** ترجمہ: تیری ذات پاک ہے اور اے اللہ تیرے ہی لیے تمام خوبیاں ہیں، تیرے سوا کوئی معبود نہیں، تجھ سے بخشش چاہتا ہوں اور تیری طرف توبہ کرتا ہوں۔⁽¹⁾

دعائے عطار

یارِ پِ مصطفیٰ! صلی اللہ علیہ والہ وسلم، جو کوئی سنتوں بھرے اجتماع، درس، قافلوں کے حلقے اور دینی و دنیوی بیٹھک کے اختتام پر حسبِ حال یہ دعا پڑھے اور موقع پا کر پڑھوانے کی عادت بنائے اُس کو جنت الفردوس میں اپنے مدنی حبیب صلی اللہ علیہ والہ وسلم کا پڑوس عنایت کر اور مجھ پاپی و بدکار گنہگاروں کے سردار کے حق میں بھی یہ دعا قبول فرما۔

اٰمِیْن بِجَاہِ خَاتِمِ النَّبِیِّیْنَ صَلَّى اللهُ عَلَیْهِ وَآلِہٖ وَسَلَّمَ



مصادر و مراجع

✻✻✻✻	کلام اللہ	قرآن مجید
مطبوعہ، سن اشاعت	مصنف / مؤلف	کتاب کا نام
مکتبۃ المدینہ کراچی 1443ھ	مفتی ابوصالح محمد قاسم قادری	ترجمہ کنز العرفان
دار احیاء التراث العربی بیروت 1422ھ	ابو اسحاق احمد المعروف امام ثعلبی 427ھ	تفسیر ثعلبی
✻✻✻✻	امام ابو حامد محمد بن محمد غزالی 505ھ	تفسیر سورۃ یوسف
دار احیاء التراث العربی بیروت 1420ھ	امام فخر الدین محمد بن عمر رازی 606ھ	التفسیر الکبیر
دار الفکر بیروت 1403ھ	امام جلال الدین عبدالرحمن سیوطی 911ھ	الدر المنثور
دار احیاء التراث العربی بیروت	شیخ اسماعیل حقی بروسی 1137ھ	روح البیان
ضیاء القرآن پبلی کیشنز، لاہور	حکیم الامت مفتی احمد یار خان نعیمی 1391ھ	تفسیر نعیمی
دار الکتب العلمیہ بیروت 1421ھ	ابو بکر عبدالرزاق بن ہمام صنعانی 211ھ	مصنف عبدالرزاق
دار الکتب العلمیہ بیروت 1419ھ	امام محمد بن اسماعیل بخاری 256ھ	صحیح البخاری
دار الکتب العربیہ بیروت	امام ابوالحجاج مسلم بن حجاج قشیری 261ھ	صحیح مسلم
دار المعرفہ بیروت	امام ابو عبد اللہ محمد بن یزید ابن ماجہ 273ھ	سنن ابن ماجہ
دار احیاء التراث العربی بیروت 1421ھ	امام ابو داؤد سلیمان بن اشعث سجستانی 275ھ	سنن ابی داؤد
دار الفکر بیروت	امام ابو عیسیٰ محمد بن عیسیٰ ترمذی 279ھ	سنن الترمذی
دار الکتب العلمیہ بیروت 1403ھ	امام ابو القاسم سلیمان بن احمد طبرانی 360ھ	المعجم الصغیر
دار المعرفہ بیروت 1418ھ	امام ابو عبد اللہ محمد بن عبد اللہ حاکم 405ھ	المستدرک علی الصحیحین
دار الکتب العلمیہ بیروت 1421ھ	امام ابو بکر احمد بن حسین بیہقی 458ھ	شعب الایمان

مسند الفردوس	شیرویہ بن شہر دار الدیلمی 509ھ	دار الفکر بیروت 1418ھ
الاحسان بترتیب صحیح ابن حبان	علامہ علاء الدین علی بن بلبان فارسی 739ھ	دار الکتب العلمیہ بیروت 1417ھ
الجامع الصغیر	امام جلال الدین عبد الرحمن سیوطی 911ھ	دار الکتب العلمیہ بیروت 1425ھ
شرح السنۃ	امام ابو محمد حسین بن مسعود بغوی 516ھ	دار الکتب العلمیہ بیروت 1424ھ
مرآة المناجیح	حکیم الامت مفتی احمد یار خان نعیمی 1391ھ	ضیاء القرآن پبلی کیشنز لاہور
لقطہ المرجان فی احکام الجان	امام جلال الدین عبد الرحمن سیوطی 911ھ	دار الکتب العلمیہ بیروت
تحفۃ المحتاج بشرح المنہاج	علامہ شہاب الدین احمد بن حجر بیہقی 974ھ	دار الکتب العلمیہ بیروت 1421ھ
حواشی الشروانی والعبادی علی تحفۃ المحتاج	شیخ عبد الحمید شروانی 1301ھ، شیخ احمد بن قاسم عبادی 992ھ	دار الحدیث قاہرہ 1437ھ
الدر المختار	علامہ علاء الدین محمد بن علی حصکفی 1088ھ	دار المعرفہ بیروت 1420ھ
عمل الیوم واللیلۃ	علامہ احمد بن محمد دینوری ابن السنی 364ھ	الشركة الجزائریة اللبنائیة 1427ھ
حلیۃ الاولیاء	ابو نعیم احمد بن عبد اللہ اصفہانی شافعی 430ھ	دار الکتب العلمیہ بیروت 1419ھ
رسالہ قشیریہ	امام ابو القاسم عبد الکریم قشیری 465ھ	دار الکتب العلمیہ بیروت 1422ھ
احیاء العلوم	امام ابو حامد محمد بن محمد غزالی 505ھ	دار صادر بیروت 2000ء
کیسائے سعادت	امام ابو حامد محمد بن محمد غزالی 505ھ	انتشارات گنجینہ تہران
مکاشفۃ القلوب	منسوب بہ امام ابو حامد محمد بن محمد غزالی 505ھ	دار الکتب العلمیہ بیروت
بحر الدموع	عبد الرحمن بن علی ابن جوزی 597ھ	مکتبۃ دار الفجر دمشق 1424ھ
نشن المعارف	امام احمد بن علی بونی 622ھ	کوئٹہ

انتشارات گنجینہ تہران	محمد بن ابو بکر فرید الدین عطار 637ھ	تذکرۃ الاولیاء
دارالکتب العلمیہ بیروت 1415ھ	کمال الدین محمد بن موسیٰ دیمیری 808ھ	حیۃ الحیوان الکبریٰ
پشاور	حافظ احمد بن علی ابن حجر عسقلانی 852ھ	المنہبات
دارالکتب العلمیہ بیروت 1419ھ	عبدالرحمن بن عبدالسلام صفوری 894ھ	نزہۃ المجالس
مؤسسۃ الریان بیروت 1422ھ	ابوالفرج محمد بن عبدالرحمن سخاوی 902ھ	القول البدیع
برکات رضا ہند 1423ھ	امام جلال الدین عبدالرحمن سیوطی 911ھ	شرح الصدور
دارالکتب العلمیہ بیروت 1422ھ	زکریا بن محمد بن احمد الشافعی 926ھ	اسنی المطالب
دارالکتب العلمیہ بیروت 1403ھ	علامہ شہاب الدین احمد بن حجر ہیتمی 974ھ	الخیرات الحسان
دارالکتب العلمیہ بیروت 1422ھ	امام ابو بکر عثمان بن محمد دمیاطی 1300ھ	فتح المعین مع اعانۃ الطالبین
مکتبۃ المدینہ کراچی	اعلیٰ حضرت امام احمد رضا 1340ھ	فضائل دعا
مرکز اہلسنت برکات رضا، ہند	علامہ یوسف بن اسماعیل نہبانی 1350ھ	حجتہ اللہ علی العالمین
مکتبہ نبویہ لاہور 2003ء	ملک العلماء مولانا ظفر الدین بہاری 1382ھ	حیاتِ اعلیٰ حضرت
مطبعہ میمنیہ مصر	شیخ احمد حجازی (من اہل قرن 1100ھ)	المجالس السنیۃ
نوکلشو لکھنؤ ہند	ملا معین ہروی 907ھ	اسرار الفاتحہ
ایچ ایم سعید کمپنی کراچی	علامہ شہاب الدین احمد قلیوبی 1069ھ	حکایات قلیوبی
محکمہ اوقاف پنجاب 1971ء	شیخ بدر الدین سرہندی (بعد 1053ھ)	حضرات القدس
دار عالم الکتب	یگی بن شرف نووی 676ھ	روضۃ الطالبین
پشاور	مولانا ابو بکر سندھی	انیس الواعظین
لاہور	مولانا جلال الدین رومی 672ھ	مثنوی شریف

مکتبہ المدینہ کراچی	مولانا حسن رضا خان قادری متوفی 1326ھ	ذوق نعت
مکتبہ المدینہ کراچی	اعلیٰ حضرت امام احمد رضا خان 1340ھ	حدائق بخشش
مکتبہ المدینہ کراچی	مولانا جمیل الرحمن رضوی 1343ھ	قبائے بخشش
مکتبہ المدینہ کراچی	مولانا محمد الیاس عطار قادری رضوی	وسائل بخشش



نیک نمازی بننے کے لیے

ہر جمعرات بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کے لیے اچھی اچھی نیتوں کے ساتھ ساری رات شرکت فرمائیے ﴿سنّتیں سیکھنے سکھانے کے لیے عاشقانِ رسول کے ساتھ ہر ماہ کم از کم تین دن قافلے میں سفر کیجئے﴾ روزانہ اپنے اعمال کا جائزہ لے کر ”نیک اعمال“ کا رسالہ پر کر کے ہر مہینے کی پہلی تاریخ کو اپنے یہاں کے شعبہ اصلاحِ اعمال کے ذمے دار کو جمع کروانے کا معمول بنالیجئے۔

میرا امدنی مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ الْكَرِيمِ۔ اپنی اصلاح کے لیے رسالہ: نیک اعمال کے مطابق عمل اور ساری دنیا کے لوگوں کی اصلاح کی کوشش کے لیے سنتیں سیکھنے سکھانے کے ”قافلوں“ میں سفر کرنا ہے، اِنْ شَاءَ اللّٰهُ الْكَرِيمِ۔



فیضانِ مدینہ محلہ سودا گران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net